


شىنجاڭ ئۇيغۇر ئاپتونوم رايونىمىز بويىچە مۇنەۋۋەر ژۇرنال ، شىنجاڭ ژۇرنال مۇكاپاتىغا نائىل ژۇرنال

BULLAOK

2005

5



بۇللاڭ

ISSN 1005 0876



10 >




9 771005 087006

源泉 (布拉克)

بىخەتەرلىك

ھەربى دۇنيادا جاھانگىرلىككە 1000 يىللىقىنى جاسىرەتلىك مەغلەپكە ئالدىڭىز ئىكسىنى مۇھاكىمە
赫穆德·喀什噶里诞辰1000周年全国学术



ئۇيغۇر كلاسسىك ئەدەبىياتى ۋە فولكلورنىڭ

قوش ئايلىق ژۇرنىلى



26-يىل نەشرى

ئومۇمىي 104-سان

ئەي ئوغلۇم ، مەندىن ئۈگۈت - نەسرەت
ئال ، ئەدەبلىك ۋە تەرتىپلىك بولۇشقا تىرىش ،
تاكى ئەل ئىچىدە ئۇلۇغ ئالىم بولۇپ ، ئەدەپ
ۋە ئىلىم ھېكمەت تارات .

— مەھمۇد كاشغەرى

2005 - يىللىق 5 - سان

يۇلتۇز



باش مۇھەررىر: پەرىدە ئەمىن
(كاندېدات ئالىي مۇھەررىر)

باش مۇھەررىر: ئابلەت ئەمىن
(كاندېدات ئالىي مۇھەررىر)

بۇ ساندا

ئۇيغۇر كلاسسىك ئەدەبىياتىدىن

«سىدىقنامە» دىن مۇھەممەد سىدىق رەشىدى (5)
نەشرگە تەييارلىغۇچى: ئابلەت ئەمىن بۆگۈ

ئۇيغۇر كلاسسىك خاتىرە ئەدەبىياتىدىن

تارىخى رەشىدى مرزا ھەيدەر كۆرەگان (27)
نەشرگە تەييارلىغۇچى: مەھمەتتۇردى مرزىئەخمەت

مەشھۇر شەخسلەر

زوھۇرىدىن ھاكىمبەگى ھەققىدە ئۆزگىچە بايان ئابلا ئەھمىدى (44)
فولكلور تەتقىقاتى

ئۆرپ - ئادەتلەر غوۋغاسى

..... ئەرول گۈنگۈر (65)
تۈركچىدىن تەرجىمە قىلغۇچى: يۈسۈپجان ياسىن

بىزدىكى ئەخلاق - پەزىلەت

تەربىيەچىلەرگە سۆز نەجىبە ئەمىن (79)

مەسئۇل مۇھەررىر: پەرىدە ئەمىن

مەدەنىيەت تەتقىقاتى

تۇرپان قىزىل سايۋا ئۈزۈمى ھەققىدە تۇرسۇن ھوشۇر ئىدىقۇتى (86)

ئەدەبىي مۇھاكىمىلەر

قاراخانىيلار ئەدەبىياتى ۋە تۈرك ئىسلام مەدەنىيىتىنىڭ باشلىنىشى
..... روبېرت. دانكوفى (93)

ئىنگلىزچىدىن تەرجىمە قىلغۇچى: قۇربان مۇھەممەتتۇردى نىران
نىزامى پەنجەسگە ئورۇلغان پەنجە
..... مۇنەۋۋەرە ھەبىبۇللا نۇر، مۇھەممەت ئىبراھىمجان (96)

خەلق ئېغىز ئەدەبىياتىدىن

ئەپسانە - رىۋايەتلەر توپلاپ، رەتلىگۈچى: مۇستاپا مۇھەممەت (100)

كلاسسىك سەنئىتىمىز

ئۈسسۈل ئىجادىيىتىنىڭ مىللىيلىكى ھەققىدە مۇختار مەتقۇربان (106)

ئۈچۈرلەر

كاتتا تەنتەنە، بۈيۈك ئابىدە ئەخمەت مۇمىن تارىمى (110)

* *
مۇقاۋىنى لايىھىلىگۈچى: بارخان
* *

مۇقاۋىنىڭ بىرىنچى بېتىدە: مەھمۇد كاشغەرىنىڭ پورتىتى (رەسسام: غازى ئەھمەد)

مۇقاۋىنىڭ ئىككىنچى، ئۈچىنچى، تۆتىنچى بەتلەردە: 2005 - يىلى 10 - ئايدا قەشقەردە ئېچىلغان «مەھمۇد كاشغەرى تۇغۇلغانلىقىنىڭ 1000 يىلىقىنى خاتىرىلەش ئىلمىي مۇھاكىمە يىغىنى» دىن كۆرۈنۈشلەر (ئابلىز ئابدۇللا فوتوسى)

تەھرىر بۆلۈمىمىزنىڭ تېلېفون نومۇرى: (0991) 2827726
E-mail: bulak7@Hotmail.com

«سەردىق ئىكەن» دىن

مۇھەممەد سىددىق رەشىدى

نەشرگە تەييارلىغۇچى: ئابلىمىت ئەھەد بۆگۈ

يىگىرمە ئىككىنچى باب. ئامانەتنى

ساقلىماقنىڭ بايانى

— ئەي ئوغۇل، ئەگەر كىشى ساڭا ئامانەت بەرمەكچى بولسا، ئىلاجى بار ئالمىغىن. ناۋادا ئامانەتنى ئالساق، ئوبدان ساقلا. دېمەكچى بولغىنىم، ئامانەتنى ساقلىماقنىڭ ئاقىۋىتى ئۈچ ھالدىن خالىي بولمايدۇ:

بىرى، ئامانەتنى ساقلاش ئۈچۈن جەۋر - جاپا چېكىسەن؛ يەنە بىرى، ئىگىسى تەلەپ قىلغاندا قايتۇرۇپ بېرىش مەجبۇرىيىتىنى ئۆتەيسەن؛ بىرى، ئەگەر نىيىتنىڭ بۇزۇلسا، ئامانەتنى ئىنكار قىلسەن ياكى ئامانەت بىرەر سەۋەب بىلەن زايا بولسا، ئۇياتقا قالىسەن. مۇبادا ئاللاھنىڭ: «سىلەر ئامانەتنى ئۆز ئىگىسىگە تاپشۇرۇڭلار» دېگەن ئايىتى بويىچە ئامانەتنى ئىگىسىگە سالامەت يەتكۈزۈپ بېرەلمىسەڭ، ئۇ ھالدا سەن ناھايىتى ياخشى ئىش قىلغان بولىسەن.

ئادەم بولۇشنىڭ تەرىقىسى شۇكى، ئىمكان بار ئامانەتنى ئالما. ئەگەر ئالساق، ئوبدان ساقلاپ ئىگىسىگە سالامەت يەتكۈزۈپ بەرگىن. بۇ توغرىسىدا مۇنداق بىر ھېكايەتنى ئاڭلىغانىدىم: بىر كىشى سەھەردە سەرراپقا بارماقچى بولۇپ ئۆيىدىن چىقتى. يولدا كېتىۋاتقاندا بىر دوستى ئۇچرىدى. ئۇ دوستىغا:

— مەن سەرراپقا كېتىۋاتىمەن. مەن بىلەن بىللە بارغان بولسىڭىز، — دېدى: دوستى ئېيتتى:

— تا سەرراپقا بارغىچە ھەمراھ بولاي، ئەمما سەرراپقا كىرمەيمەن. مېنىڭ ئىشىم بار.

سەرراپقا يېقىن كەلگەندە ئىككى يول ئايرىلىشقا يەتتى. دوستى گەپ قىلمايلا يەنە بىر يولغا كىرىپ كەتتى. دەل شۇ چاغدا سەرراپقا كېتىۋاتقان بىر ھەييار بۇ كىشىنىڭ ئارقىسىدىن ئەگىشىپ كەلگەندى. بۇ كىشى ئۆزىگە ئەگىشىپ كەلگەن كىشىنىڭ ئۇچىسىغا قارىدى. ئەتراپ بەكلا قاراڭغۇ ئىدى. ھېلىقى ھەييارنى تونۇماي، دوستى دەپ ئويلىدى. ئۇنىڭ يانچۇقىدا بىر ياغلىققا تۈگۈكلۈك يۈز ئالتۇن ئاقچىسى بار ئىدى. ئېلىپ بۇ ھەييارغا بەردى ۋە:

— ئەي بۇرادەر، بۇ ئامانەت مەن سەرراپتىن چىققىچە سىزدە تۇرۇپ تۇرسۇن، — دېدى.

ئۇ ھەييار ئالتۇننى ئالدى ۋە ئالتۇننىڭ ئىگىسى سەرراپتىن چىققۇچە تەۋرەنمەي شۇ يەردە تۇردى. بۇ چاغدا ئالەم يورۇپ قالغانىدى. ئۇ كىشى كىيىملىرىنى كىيىپ سەرراپتىن چىقىپ

ئۇدۇل ئۆيى تەرەپكە راۋان بولدى. ھېلىقى ھەييار چاقىرىپ:

— ئەي سېخى ئادەم، ئالتۇننىڭ ئېلىۋېلىش، مەن سىزنىڭ ئاماننىڭىزنى ساقلىيالايمەن. ئۆزۈمنىڭ قىلىدىغان ئىشلىرىم توختاپ قالدى، — دەدى. ئۇ كىشى سورىدى.

— نېمە ئالتۇن، سىز كىم؟

ھەييار دەيدىكى:

— مەن ھەيياردۇرمەن. بۇ ئالتۇننى سەرراپتىن چىققۇچە ساقلاپ بېرىڭ، دەپ ماڭا ئامانەت

بەرگەندىڭىز.

ئۇ كىشى دەدى:

— ئەگەر سىز ھەييار بولسىڭىز، بۇ ئالتۇننى نېمە ئۈچۈن ئېلىپ كەتمىدىڭىز؟!

ھەييار ئېيتتى:

— ئەگەر مەن سىزدىن بۇ يۈز ئالتۇننى ھەييارلىق تەرىقىسى بىلەن ئېلىۋالغان بولسام،

ھەرگىزمۇ ئەندىشە قىلماي ئېلىپ كەتكەن بولارىدەم. ئەمما بۇ ئالتۇننى سىز ماڭا ئامانەت بەردىڭىز. ئامانەتنى يەۋېلىش، ئامانەتكە خىيانەت قىلىش ئادىمىيلىك ۋە مەرتلىك تەرىقىسىدىن يىراقتۇر.

— بەس، شۇنى بىلگىنىكى، بىر ھەييار ئامانەتنىڭ ھۆرمىتىنى بۇ قاتارلىق ساقلىغان يەردە،

مەلۇمكى، ئامانەتنى ساقلىماق شۇ قەدەر ئۇلۇغ ۋە خەتەرلىك ئىشتۇر. ئەگەر ئامانەت سېنىڭ قولۇڭدا ھالاك بولسا، سەن ئۇ ئامانەتنى تۆلەپ بەرسەڭغۇ خوپتۇر. ناۋادا شەيتان ئازدۇرۇپ، ئۇ ئامانەتكە خىيانەت قىلماقنى خاھىش قىلساڭ ياكى تېنىۋېلىش خىيالىدا بولساڭ، تولىمۇ

خاتادۇر. ئەگەر ئامانەتنى ئىگىسىگە سالامەت بەرسەڭمۇ، ئامانەت ساقلىغاننىڭ رەنج ۋە مۇشەققىتى

ساڭا بولىدۇ. ئەمما ئامانەت ئىگىسى سەندىن ھېچبىر مەنپەئەتدار بولمايدۇ ۋە بۇ مال ئۆزۈمنىڭ

ئىدى، ئەگەر ئۆزۈم قايتۇرۇپ ئالدىم، دەيدۇ. بەرھەق، ئەگەر كىشىنىڭ ئامانەتى سېنىڭ

قولۇڭدا يوقاپ كەتسە، سەۋەب كۆرسەتسەڭمۇ ھېچ كىشى ساڭا ئىشەنمەيدۇ. گەرچە سەن خىيانەت

قىلىمىغان بولساڭمۇ، خەلق ئارىسىدا خىيانەت قىلغۇچى ۋە دىيانەتسىزلىك بىلەن مەشھۇر بولىدۇ.

سەن، جەڭگۈ - جېدەل ۋە خۇسۇمەتكە قالىسەن ھەمدە قەرزدار بولۇپ قالسەن. ناۋادا تېنىۋال-

ساڭ، قەرز ئىگىسى زۇلۇم ۋە سىتەم بىلەن بولسىمۇ، ئۇ ئامانەتنى سەندىن قايتۇرۇۋالىدۇ.

ئۇ ھالدا سەن خىيانەت قىلغۇچى بولۇپ قالسەن، قىيامەتنىڭ ئازاب - ئوقۇبىتىنى گەردىنىڭگە

يۈكلىۋالسەن. بۇ ئالەمدە مۇرادىڭغا يېتەلمەيسەن ھەم ئاخىرەتتىمۇ خۇدايتائالانىڭ ئازاب - ئوقۇبىد-

تىگە گىرىپتار بولسەن. ئەگەر كىشىگە ئامانەت بەرسەڭ، ئۇنىڭدىن گۇۋاھ (ھۆججەت) ئېلىۋال.

تا ئامانەتدار «مال ئۆزۈمنىڭ» دەپ خىيانەت قىلىۋېلىشىدىن خالاس بولسەن. ناۋادا كىشىگە

ئامانەتدار بولۇشقا توغرا كەلسە، يەنى كىشىنىڭ ئامانەتىنى ساقلاش زۆرۈر بولۇپ قالسا، ئامانەتنى

قوبۇل قىلىشقا ئالدىراپ كەتمە. چۈنكى ئامانەتدارلىققا ئالدىرىماق، يەنى كىشىنىڭ ئامانەتىنى

قوبۇل قىلىش ۋە ساقلاشقا ئالدىراش — ئۆزىگە زۇلۇم ۋە سىتەم قىلماقنىڭ نىشانىدۇر. ئىلاج

بولسا، راست قەسەم ئىچمەكتىن ھەم پەرھىز قىل. يالغان قەسەم ئىچىشمۇ دۇرۇس ئەمەس.

خەلق ئارىسىدا ئۆزۈڭنى قەسەمخورلۇق بىلەن مەشھۇر قىلما. ئامانەت توغرىسىدا خەلق سېنى

«راست سۆزلۈك» دەپ بىلگەي.

قاچانكى، سەن زەردار ياكى پۇلدار بولساڭ، پۇل - مېلىك بىلەن ئۆزۈڭنى كۆز - كۆز

قىلىشنىڭ كويىدا بولما. بەلكى ئۆزۈڭنى دەرۋىشلەر ۋە پېقىرلار قاتارىدا سانغىن. يامانلار ۋە خىيانەت قىلغۇچىلارنىڭ ئاقىۋىتى پېقىرلىق ۋە مۇھتاجلىقتىن ئۆزگە پايدا بەرمەيدۇ. خاتىرجەم ياشاي دېسەڭ، بىرەر ھۈنەرنى كەسىپ قىل ياكى زەردارلىق بىلەن تىرىكچىلىك قىلغىن. خاتىرجەملىكنىڭ ئاساسى — راست سۆزلۈك بولۇشتۇر. چۈنكى ئالەمدىكى بايلىق راست سۆزلۈك-لەر ۋە خالىس كىشىلەرگە تەۋەدۇر. ھەر دائىم تىرىش، تىرىشچانلىق كۆرسەت. ئەمما كىشىلەرگە قارىتا قىلچە ھىيلە - مىكىر ئىشلەتكۈچى بولما. ئۇ ھالدا ئۆزۈڭمۇ ھىيلە - مىكىر [قىلتىقىغا] دەسسەپ قالمايسەن.

خۇسۇسەن، كىشىگە بىر نېمە بەرگەندە ۋە ئالغاندا ھەر دائىم راست سۆزلۈك بولۇشقا ئادەتلەن!

يىگىرمە ئۈچىنچى باب. قۇل ۋە دېدەك

ئالماقنىڭ بايانى

— ئەي ئوغۇل، ئەگەر قۇل (خىزمەتكار) ئالماقچى بولساڭ، ئاگاھ بولغىنكى، ئادەم (خىزمەتكار) نىڭ خاراكتېرىنى بىلمەك ناھايىتىمۇ مۇشكۈلدۇر. تولا بەندە (خىزمەتكار) باردۇر-كى، قارىماققا ياخشى كۆرۈنىدۇ. ئەمما ئىنچىكىلەپ، دىققەت بىلەن تەكشۈرۈپ كۆرسەڭ، ئەكسىچە.

كىشىلەرگە مەلۇمكى، بەندە (خىزمەتكار) ئالماق ئۆزگىچە سودىگەرلىكتۇر. ئەمما تولىسى بىلمەي، تونماي ئالىدۇ. بىراق بۇ ئەيىب سانالمايدۇ. چۈنكى ئۇ ماتا (رەخت) ئەمەس. ناۋادا ماتانى تونۇماي (ياخشى ياكى ناچىرىنى پەرق ئەتمەي) سېتىۋالغان بولسا، بۇ — ئەيىبتۇر. شۇڭا ھەممىدىن مۇشكۈلراقى ئادەمنى تونۇشتۇر. چۈنكى ئادەمنىڭ ھۈنرى ۋە ئەيىبى تولىدۇر. بىر ئەيىب مىڭ ھۈنەرنى ياپىدۇ، بىر ھۈنەر مىڭ ئەيىبنى (ياپىدۇ)، دېگەن گەپ بار ئەمەسمۇ؟! ئەمما ئادەملەرنى ھامان پاراسەت ۋە تەجرىبە ئىلمى ئارقىلىق بىلگىلى بولىدۇ. پاراسەت ئىلمىنىڭ تامامى ۋە كامىلى پەيغەمبەرلىك ئىلمىدۇر. ئادەمنىڭ تاشقى قىياپىتىگە قاراپ ئىچكى قىياپىتىنى بىلىش ھەر كىشىنىڭ قولىدىن كېلىۋەرمەيدۇ. ئەمما پەيغەمبەرلەرلا بۇنى پاراسەت بىلەن بىلەلەيدۇ. مەن ئىمكانىيىتىمنىڭ بارىچە، چامىمنىڭ يېتىشىمچە بەندە (خىزمەتكار) ئېلىشنىڭ يوللىرىنى ساڭا بايان قىلاي.

— بىلگىن، ئەي ئوغۇل، بەندە (خىزمەتكار) ئېلىشنىڭ ئۈچ شەرتى باردۇر: بىرىنچى، ئادەمنىڭ تاشقى ۋە ئىچكى ئەيىب ۋە ھۈنرىنى پاراسەت بىلەن تونماق؛ ئىككىنچى، يوشۇرۇن ۋە ئاشكارا ئاغرىقىنى پاراسەت بىلەن بىلمەك؛ ئۈچىنچى، قوۋمنى چۈشەنمەك. چۈنكى ھەر قوۋمنىڭ ئەيىب ۋە ھۈنرى ئۆزگىچە بولىدۇ. شۇڭا بەندە (خىزمەتكار) ئالماقچى بولساڭ، ياخشى كۈزەت. بەندە (خىزمەتكار) ئالماقچى بولغان كىشىلەرنىڭ بەزىلىرى چىرايىغا قارايدۇ، بەدىنىگە ۋە تۇرقىغا قارىمايدۇ؛ بەزىلىرى تۇرقىغا ۋە مۇسكۈللىرىغا قارايدۇ. ئومۇمەن، ھەر قانداق كىشى بەندە (خىزمەتكار) ئالماقچى بولسا، ئاۋۋال يۈزىگە قارىغاي، ئاندىن كېيىن قوللىرى ۋە پۇتلىرىغا قارىغاي. [ئالماقچى بولغان خىزمەتكارنىڭ] ئالدى بىلەن خوش چىراي بولسۇن. چۈنكى ئاۋۋال كۆرۈنىدىغىنى كىشىنىڭ يۈزىدۇر. ئاندىن

كۆزىگە ۋە قاشلىرىغا قارىغىن. ئاندىن بۇرنى، لېۋى ۋە چىشلىرىغا، ئاندىن چېچىغا كۆز سالغىن خۇدايتائالا ئادەمنىڭ گۈزەللىكىنى كۆز بىلەن قاش ئارقىلىق ئىپادىلىگەن. پاكىزلىقنى تېرىسى بىلەن يۈزىدە نامايان قىلغان. چېچىنى بولسا، ھەممىدىن زىننەتلىك ۋە يارىشىملىق قىلىپ ياراتقان. شۇڭا ھەممە تەرەپتىن كۆزەتكىن. كۆز ۋە قاش جايىدا بولسا، بۇرنى قاملاشقان، لېۋى ۋە چىشلىرى گۈزەل (يېقىملىق)، تېرىلىرى جەلپ قىلارلىق (سۈزۈك) بولسىلا، باشقا جەھەت-لەردە ئىنچىكىلەپ كەتمەسەڭمۇ بولىدۇ. تۇرقى كۆرۈمسىز، ئەمما باشقا جەھەتتىن، يەنى مېجەز-خۇلقىنىڭ ياخشى بولغىنىغا قارىغاندا، تۇرقىنىڭ گۈزەل ۋە يېقىملىق بولغىنى ھەممىدىن مۇھىم. ئاندىن خىزمەتكارنىڭ ھەربىر ئىشىنى، ھال - ئەھۋالىنى ئوبدان بىلىشىڭ كېرەك. بۇلاردىن باشقا يەنە [بويىنىڭ] ئېگىز - پاكىزلىقى، سېمىز - ئورۇقلۇقى؛ [رەڭگىنىڭ] ئاق ياكى قىزىل، سېرىق ياكى قارىلىقى قاتارلىقلار. ئومۇمەن، بارلىق سۈپەتلىرى مۇۋاپىق، يەنى ئوتتۇرا ھال بولغىنى تۈزۈك. يەنە بەدىنىنىڭ گۆشلىرى يۇمشاق، تېرىسى نېپىز، ئۈستىخانلىرى رۇس (تۈز) ۋە باراۋەر بولغاي. چېچى ھەددىدىن زىيادە قارا بولمىسۇن. كىرىپىكلىرى قارا، شەھلا كۆز، قاشلىرى توم، بۇرنى ئىلىپتەك، بېلى ئىنچىكە، ساغرىسى كەڭ، مەڭزى زىناقلىق، لېۋى قىزىل، چىشلىرى ئاق - ھەممە ئەزالىرى ئۆز جايىدا بولغاي. ھەر قانداق غۇلام شۇ سۈپەتتە بولسا، ئوبدان، زىبا ۋە ۋاپادار كېلىدۇ.

تۈز قامەت، چېچى مۇۋاپىق، سېمىز ۋە ئورۇقلۇقى نورمال، ئالقانلىرى ئازادە، ئۇششاق قوللىرى (بارماقلىرى) نىڭ ئارىلىقى كۈشادە، پىشانىسى كەڭ، شەھلا كۆز، كەم كۈلكە بولۇش - دانا ۋە ئەقىللىق بەندىلەرنىڭ ئالامىتىدۇر. بۇنداق ئادەملەرگە ئىلىم ئۆگىتىش ۋە خەزىنىچىلىك ئىشلىرىنى تاپشۇرۇش لايىق ھەم ھەرقانداق ئىشقا قويساق مۇۋاپىق كېلىدۇ. بۇنداق ئادەملەر بەندىچىلىككە لايىق ۋە سازاۋەردۇر. ئەمما گۆشلىرى يىرىك، ئۇششاق قوللىرى (بارماقلىرى) ئىنچىكە، يۈزى گۆشلۈك ئادەملەردىن ئېھتىيات قىلغىن. بۇنداق ئادەملەر ھېچ نەرسە ئۆگىنەلمەيدۇ. ئالدىنقى يۇمشاق، ئۇششاق قوللىرى (بارماقلىرى) نىڭ ئارىلىقى كەڭ، چىراي ئوچۇق (مەرى ئىسسىق)، تېرىسى قېلىن، چېچى مۇۋاپىق - ئۇزۇن ھەم ئەمەس، قىسقا ھەم ئەمەس، قىزىلمۇ ئەمەس، قارىمۇ ئەمەس، شەھلا كۆز، تاپانلىرى باراۋەر ئادەملەر ھەرقانداق مۈشكۈل ھۈنەرنىمۇ ئاسان ئۆگىنىۋالالايدۇ. خۇسۇسەن، نەغمىسازلىقنى ئوبدان ئۆگىنەلەيدۇ.

چېچى يىرىك، بويى ئېگىز، بەستلىك، قۇللىقى قاتتىق؛ ئۇششاق قوللىرى يۇغان ۋە ئۈستىخانلىق، تېرىسى يىرىك، ئۈستىخانلىرىنىڭ ئۆگىلىرى مەھكەم، تومۇر ۋە پەيلىرى بەدىنىدە بىلىنىپ تۇرغان، دولىسى ۋە پىشانىسى كەڭ، گەردىنى يوغان، بېشى ئوتتۇرا ھال، قورسىقى ھەم ئوتتۇرا ھال، كۆزلىرى قارا بولۇش - باھادىرلىققا لايىق بەندىلەرنىڭ ئالامەتلىرىدۇر. ھەرقانداق بەندە مۇشۇ سۈپەتتە بولسا، باھادىرلىقى كۈندىن كۈنگە زىيادە بولىدۇ.

رەڭگى قارىغا مايىل، چىرايى ئادەتتىكىچە، بەدخۇي، تاپىنى نېپىز، ئاۋازى ئىنچىكە، لەۋلىرى قېلىن، ئۇششاق قوللىرى (بارماقلىرى) قىسقا، قەددى ئەگرى، بويى زىلۋا كەلگەن بەندىلەر خوتۇنلار ئارىسىدا - ئۆي ئىچىدە خىزمەت قىلىشقا لايىقتۇر. ئەمما، بەدىنى ئاق ۋە يۈزى قىزىل بولمىسۇن، چېچى قىزىل ۋە ئۇزۇن بەندىدىن ئېھتىيات قىلغىن. قاشلىرى كەڭ، كۆزلىرى چوڭ، قوپال، كۆزىنىڭ قارىسى كۆك، ئېقى قىزىل، لېۋى قېلىن، چىشلىرى ئۇزۇن، ئاغزى چوڭ بولۇش - تۆگە ۋە ئات بېقىشقا لايىق بەندىلەرنىڭ

ئالامىتىدۇر. بۇ سۈپەتتىكى ئادەملەر تولىمۇ بىھاي ۋە قورقۇمسىز، بىئەدەپ ۋە غەۋغاچى كېلىدۇ. چىرايى پاكىز، تۇرقى كېلىشكەن، يۈزى يۇمۇلاق، قوللىرى ئىنچىكە ۋە شەھلا كۆز، كۆزلىرى كۆككە يېقىنراق، قامەتلىك، جىمغۇر، چېچى قىزىل بولۇش — يۈگۈر — يېتىم ئىشلارغا، ئاشپەزلىككە لايىق بەندىلەرنىڭ ئالامەتلىرىدۇر. بۇ سۈپەتتىكى ئادەملەر يۈگۈر — يېتىم ئىشلارغا ۋە ئاشپەزلىككە مۇۋاپىق كېلىدۇ.

شۇنى بىلگىنىكى، بەندە نەچچە قوۋمىگە تەئەللۇقتۇر. ھەرقوۋمىنىڭ ئەيىبى ۋە ھۈنرى باشقا - باشقىدۇر. ھەر قوۋمىنىڭ تەبىئىتى ۋە پاراسىتى بۆلەكتۇر. بۇلارنىڭ ئارىسىدا ھەممىدىن ياخشىراقى قى قىرغىز ۋە قىپچاقتۇر. ھەممىدىن خۇشخۇي ۋە پەرىمانبەردارراقى تىبەتلەردۇر. ھەممىدىن باھادىر ۋە شىجائەتلىكراقى تاغلىقلاردۇر. ئەمما ھەربىر قوۋم ئۆز زاتىدا ئوبداندۇر. تۈركلەردە شۇنداق بىر خاراكتېر باركى، ياخشىغا ئادەتتىن تاشقىرى ياخشى، يامانغا ئادەتتىن تاشقىرى ياماندۇر. تۈركلەرنىڭ تولاراق ئەيىبلىرى شۇكى، ئاچچىقى يامان، قارام، تەكەببۇر، قوپال، كېچىدە قورقۇنچاق، كۈندۈزدە باھادىر؛ ئەمما مەرت، بىر سۆزلۈك، قارنى (كۆڭلى - كۆكسى) كەڭ، ئىچى بىلەن تېشى بىردەك. شۇڭا ھەرقانداق ئىشنى تاپشۇرۇشقا بۇلاردىن باشقا تائىپە بولمىسا كېرەك. لېكىن كىشىنىڭ ئېغىرىنى كۆتۈرۈش، كېچىسى يۈرەكلىك ۋە تېتىكلىك، خوجىسىغا سادىق بولۇش جەھەتتە تۈركلەرگە قارىغاندا رۇمىيلار ياخشىراقىدۇر. چۈنكى ئۇلار تولىمۇ رايىش ۋە نازۇك كېلىدۇ.....

ئۈچىنچى شەرت شۇكى، خىزمەتكارنىڭ ئىچى ۋە سىرتىدىكى ئاغرىقلىرىدىن خەۋەردار بولۇش. ئاغرىقنىڭ ئالامەت ۋە نىشانلىرىنى بىلىش. ئۇنىڭ ئالامەت ۋە نىشانىنى شۇكى، سېتىۋالدىدىغان ۋاقىتىدا ئېسىڭدىن چىقارما. بىر كۆرۈش بىلەن قىزىقىپ كەتمە. تۇنجى كۆرگەندە تولىمۇ ياخشى كۆرۈنگىنى بىلەن كېيىنچە يامان كۆرۈنىشى مۇمكىن. دەسلەپ يامان كۆرۈنگىنى كېيىنچە ئوبدان كۆرۈنىشى مۇمكىن. چۈنكى ئادەملەرنىڭ چىرايى دائىم بىر ھال بولۇۋەرمەيدۇ. گامى ئوبدان كۆرۈنىدۇ ۋە گامى يامان كۆرۈنىدۇ. دىدەكلەرنىڭ تۇرقىغا ياخشى ۋە دىققەت بىلەن قارا. ھال - ئەھۋالى ساڭا مەخپىي قالمىغاي. دىدەكلەر ئاغرىقى بولسىمۇ ئاسان ئاشكارا قىلمايدۇ. ئەمما ئاغرىق ئالامىتى نەچچە كۈندىن كېيىن پەيدا بولىدۇ. ئۇنىڭ ئالامەتلىرى:

چىرايىنىڭ رەڭگىدە ئازغىنە سېرىقلىق بولۇپ، لەۋلىرى ئوچۇق ۋە كۆزلىرى سۇس كۆرۈنىدۇ، بۇ ئەسەر (تۇتاقلىق) ئاغرىقىدىن بېشارەتتۇر. ئەگەر كۆزىنىڭ قاپاقلىرىدا ئىششىقنىڭ ئالامەتلىرى مەلۇم بولسا، بۇ قورسىقىغا سۇ يىغىۋېلىش كېسىلىدىن بېشارەتتۇر. كۆزلىرى قىزىل، پىشانە تومۇرلىرى توق ۋە كۆپ بولسا، بۇ دەرد (خۇددىنى يوقىتىش، ئاسان ھوشىدىن كېتىش) ئاغرىقىدىن بېشارەتتۇر. چېچىنى يۇلغان، كىرىپكىنى مىدىرلاتقان ۋە لەۋلىرىنى تولا يالىغان بولسا، بۇ مالخۇلىيا (سەۋدايلىق، روھىي كېسەللىك) ئاغرىقىدىن بېشارەتتۇر. بۇرنىنىڭ ئۈستىنى قىڭغىر ۋە قوتۇر بولسا، تەكشى بولمىسا، بۇمۇ ئەسەر ئاغرىقىدىن بېشارەتتۇر. بەدىنىدە يارا ياكى داغنىڭ ئىزنالىرى بولسا، ياخشى تەكشۈرۈپ باق. پىسە ئاغرىقى بولۇپ قالمىسۇن. چىرايى غەيرى، كۆزى سېرىق بولسا، بۇ يەرقان (جىگەر) ئاغرىقىدىن بېشارەتتۇر. ۋاقىتىكى، بۇ پىنھان (يوشۇرۇن) ئاغرىقلىرىنى بىلگەن بولساڭ، ئەمدى ئاشكارا ئاغرىقىنى تەكشۈرۈپ كۆر:

ئەگەر ئاغزى سېسىق (پۇرايدىغان)، بۇرنى ۋە قۇلىقى ئېغىر بولسا، يەنى بۇرنىنىڭ پۇراش

سىزىمى يوق، قۇلقى ئاڭلىمايدىغان، سۆزى ئېنىق ئەمەس، يولىنىڭ ھەر تەرىپىگە چىقىپ ماڭىدىغان ياكى ئىغاڭلاپ ماڭىدىغان، تىزى ۋە ئۇششۇقى يوغان، چىشلىرىنىڭ تۈۋى قاتتىق بولسا، بۇنداق ئادەملەرنى خىزمەتكارلىققا ئېلىشتىن ھەزەر ئەيلە. ئومۇمەن، دېمەك ئالماقچى بولساڭ، تەقۋادار كەلگىنىنى ئال. ئاۋۋال نەپسىڭ خاھىشىغا تەسكىن بەر. ئاندىن كېنىزەك ئېلىشقا مەشغۇل بول. بىرەر يۇرتتا ئىززەتلىك بولغان بەندىنى ئالما. ئەگەرچە سەن ئۇنى ئەزىز تۇتساڭمۇ، ئۇ سەندىن مىننەتدار بولمايدۇ. چۈنكى باشقا بىر يەردە دائىم ئۆزىنى ئەزىز تۇتىدىغان كىشى سەن ئەزىز كۆرگەننى ئانچە خالاپ كەتمەيدۇ. ناۋادا توۋەن كۆرسەڭ، يەنى ئەزىز تۇتمىساڭ، قېچىپ كېتىشى مۇمكىن. غۇلام، دېدەكنى شۇنداق يەردىن ئالغىنىكى، ئۇ ئۆي - ئۆيلەردە خار ۋە مۇشەققەت ئىچىدە يۈرگەن بولسۇن. تا سەندىن كىچىككىنە ياخشىلىق كۆرسە، تولا مىننەتدار بولۇپ، سېنى دوست تۇتقاي! گاھى - گاھىدا خىزمەتكارىڭغا بىرەر نەرسە بېرىشتىن ئايانما. دائىم پۇلغا مۇھتاج بولۇپ يۈرمىسۇن. بولمىسا، زۆرۈرىيەتتىن پۇل تىلەش ئۈچۈن كوچىغا چىقىپ كېتىدۇ. بەندە (خىزمەتكار) ئالماقچى بولساڭ، ئىمكان بار قىممەتلىكىنى ئال. ھەر كىشىنىڭ قىممىتى ئۆز جەۋھىرىگە بېقىپ مەلۇم بولىدۇ. ئەمما تولا كىشىگە سېتىلغان، يەنى تولا خوجايىن كۆرگەن بەندىنى، تولا ئەرگە تەگكەن خوتۇننى كىشىلەر ئانچە ياقتۇرۇپ كەتمەيدۇ. بىر يەردە مۇقىم تۇرۇپ ئىشلەشنى خالايدىغانلىرىنى ئال. مەن دېگەن بىر خىزمەتكار، خالىغاندا مېنى باشقا بىرىگە بېرىۋېتىدۇ، دەپ كۆڭۈل توختاتمايدىغان، گۇمانخور كەلگەنلىرىنى كۆڭلۈڭنى ئەنسىرەتمەي ۋاقتىدا يولغا سېلىپ قوي. تالاق بولۇشنى ئارزۇ قىلىدىغان خوتۇن ۋە سېتىلماقنى خىيال قىلىدىغان بەندە بىلەن كۆڭۈل خوشلۇقى ئىزدەيمە. ئەگەر خىزمەتكارىڭ قەستەن ھورۇنلۇق قىلسا، ياكى خىزمەتتە نۇقسان سادىر قىلسا، ئۇنى زورلۇق ۋە زۇلۇم بىلەن ئوبدان بولۇشقا قىستىما. ھېچ ۋاقىتتا ياخشى بولمايدۇ، بەلكى كۈندىن كۈنگە قىتماللىشىپ كېتىدۇ. ئەڭ ياخشىسى ئۇنداقلارنى دەرھال ئىشتىن بوشات. ئۇخلاپ قالغان كىشىنى بىر ئاۋاز بىلەن ئويغاتقىلى بولىدۇ. ئەمما بەندىنى ۋە كۆڭلى ئۆلۈك كىشىنى يۈزىڭ نەرە تارتىپ، ناغرا چالغان بىلەنمۇ ئويغاتقىلى بولمايدۇ. خىزمەتكە ۋە ئىشقا يارىمايدىغانلارنى قېشىڭغا يىغىۋالما. خىزمەتكارلارغا ياخشى مۇئامىلىدە بول. قاتتىقلىق قىلما. چىدىماي قېچىپ كەتمىسۇن، مۇكاپىتىمۇ، جازاسىمۇ لايىقىدا بولسۇن. ياخشى بىر كىشىنىڭ ئىشى ناچار ئىككى كىشىنىڭ ئىشىدىن ئوبدانراق تۇر. بەندىلەر (خىزمەتكارلار) ۋە كېنىزەكلىرىڭنى ئۆي ئىچىدە ياخشى باشقۇر. ئۇلار بىرى بىرىنى ئاغا - ئىنى ۋە ئىگىچە - سىڭلىدەك بىلىشكەي. تىنچلىق ھەممىدىن ئۇلۇغدۇر. مەيلى خىزمەتكار، مەيلى باشقىلار بولسۇن، چامىسى يەتكۈدەك ئىشقا ھال. بۇيۇنتاۋلىق يۈز بەرمىسۇن. ئۆزۈڭنى ئىنساپ بىلەن زىننەتلە. زۇلۇم - سىتەم قىلغۇچىلاردىن بولما. خىزمەتكارلار ئۆز خوجايىنىنى ئاتا - ئانىسى ۋە بۇرادىرى ئورنىدا كۆرىدىغان بولسۇن. تولا قامچا - تاياق يېگەن بەندىنى ھەم ئالما. ئۇلار قورقۇنچاق كېلىدۇ. خىزمەتكارىڭ گەرچە ئەيىبى بولمىسىمۇ، ئىشلەشنى خالىمىسا، ئۇنداقلارغا ھەم كۆڭۈل باغلىما. ئىشتىن بوشىتىپ ئورنىغا يەنە بىرىنى قوبۇل قىل!

يىگىرمە تۆتىنچى باب. يەر ۋە ھويلا

ئالماقنىڭ بايانى ①

— ئەي ئوغۇل، قاچانكى ئولتۇرۇش ئۈچۈن ئىمارەت ئېلىشنى خىيال قىلغان بولساڭ، ئەقىل بىلەن ئىش قىل. ساتماق ۋە ئالماقنىڭ پەيتىنى غەنمەت بىل، يەنى [ئۆي - جاي] كاساتلاشقاندا

① مۇندەرىجىدە «يەر - سۇ، ھويلا ئالماقنىڭ بايانى» دېيىلگەن.

— نەرقى چۈشكەندە سېتىۋال. ناۋادا ساتماقچى بولساڭ، نەرقى ئۆرلىگەندە ۋە خېرىدارى كۆپەيگەندە سات. سودا ئىشىدا پايدا — مەنپەئەت ئېلىشنى ئەيىب كۆرمە. بىرەر نەرسە ئېلىش خىيالىدا سودا قىلساڭ، پۇختا بول. سودىدىكى پۇختىلىق يېرىم تىجارەتتۇر. ئەمما سېتىۋالماقچى بولغان ھەرقانداق نەرسىنىڭ پايدا — زىيىنىنى چاغلاپ ئال. ئەگەر نامراتلىشىپ كەتمەي دەپسەڭ، سودىدىن كىرگەن پايدا بىلەن سودا قىل. ئەسلى پۇلۇڭغا زىيان بولمىسۇن، يەنى دەسمايەڭدىن ئايرىلىپ قالماي دەپسەڭ، زىيان تارتىش ئېھتىماللىقى بولغان سودىدىن پەرھىز قىل. بەك كۆپ پايدا ئېلىش، بىراقلا باي بولۇش ئارزۇسىدىمۇ بولما. بايىمۇ بولۇپ كەتمەي، كەمبەغەلمۇ بولۇپ قالماي، يەنى مۇۋاپىق كۈن كەچۈرەي دەپسەڭ، كىشىنىڭ مېلىغا (بايلىقىغا) ھەسەت قىلما ۋە كىشىنىڭ بايلىقىغا ئېرىشىش خىيالىدىمۇ بولما. ھەممە ئىشتا سەۋر قىلغۇچىلاردىن بول. سەۋر — تاقەت ئەقىللىقنىڭ ئىككىنچى مەرتىۋىسىدۇر. ھەرقانداق ئىشتا ئالدىراش، يەنى ئالدىراقسانلىق قىلىش ياكى بىراقلا ئۆزىنى تاشلىۋېتىشنى جاھىللىق دەپ بىلگىن. ناۋادا قىلماقچى بولغان ئىش سەن ئۈچۈن تازا ئېنىق بولمىسا ۋە قىلىۋاتقان ئىشلىرىڭ توختاپ قالسا، ئاۋۋالقى ھالىڭغا قايتىپ ئىشنىڭ يۈرۈشكچە سەۋر قىلىپ تۇرغىن. ئالدىراقسانلىق قىلساڭ، ھېچ ئىش ئىزىغا چۈشمەيدۇ.

ئالماق — ساتماق، يەنى سودا ئىشى توغرىسىدا شۇنچىلىك سۆزلەي. قىلىشنىڭ ئالدىراقسانلىقىنىڭ قانچىلىكى يەر — جاي، ھويلا ئالماقچى بولساڭ، چوقۇم تىنچ ۋە ياخشى كىشىلەر ئولتۇراقلاشقان مەھەللىدىن ئال. شەھەرنىڭ ئەتراپىدىن ھويلا ئالمىغىن. شەھەرگە كىرىدىغان يول ئۈستىدىنمۇ ئالما. شۇنىڭدەك ئەرزان بىلىپ، يەنى نەرقى ئەرزانكەن دەپ ۋەيرانە ئىمارەتنىمۇ ئالما ھەم قوشنىلارغىمۇ دىققەت قىل. كىمدۇر بىرى: «قوشنا كۆرۈپ ئۆي ئال» دېگەنكەن. بۇزۇر جۈمھۇر: «تۆت نەرسە ئىنسانغا زور بالادۇر» دەيدۇ:

بىرى، يامان قوشنا؛ ئىككىنچى، سېنىڭ ھال — ئەھۋالىڭدىن خەۋەردار بولۇپ تۇرىدىغان، يەنى سېنىڭ ماڭغان — تۇرغىنىڭنى كۆزىتىپ تۇرىدىغان كىشى؛ ئۈچىنچى، كۆپ خوتۇن، تۆتىنچى، ھەسەتخورلۇق.

ئىمكان بار ئەمەلدار — خوجىلار ۋە ئۆلىمالارغا قوشنا بولۇپ قېلىش ئېھتىمالى بولغان جايدىنمۇ ھويلا ئالما. چۈنكى قوشنىدارچىلىقنىڭ ھۆرمىتىنى ساقلىماق تولمۇ مۈشكۈلدۇر. شۇنداق يەردىن ھويلا ئېلىش ئۈچۈن تىرىشقىنكى، ئۇ مەھەللىدە سەندىن بايراق كىشى بولمىسۇن. ئەمما يەنىلا ياخشى قوشنىلارنى ئىزدە ۋە مەھەللە خەلقى بىلەن ئوبدان چىقىشىپ ئۆت. ئاغرىپ قالغان بولسا، بېرىپ يوقلا. مۇسبەت يەتكەنلەرگە تەزىيە بىلدۈرۈش ئۈچۈن جىنازا نامىزىغا بار. قوشنىلىرىڭنىڭ ئىشلىرىغا ياردەملەش. شادلىقىغا شادلان، چامانىڭ يېتىشىچە ھەدىيە (سوۋغا) ئەۋەت. ياش — گۈدەكلەرگە مېھرىبانلىق كۆرسەت. قېرىلارنى ئىززەتلە؛ مەھەللىنىڭ مەسچىتىگە بېرىپ جامائەت بىلەن ناماز ئوقۇ. رامزان ئايلىرىدا مەسچىتكە شام — چىراق قاتارلىق لازىملىقلارنى ئەۋەتىپ بېرىشنى ئۇنتۇپ قالما. ئەلۋەتتە، شۇندىلا شۇ مەھەللىنىڭ ئۇلۇغلىرىدىن بولالايسەن، ئەگەر مەھەللىنىڭ ئۇلۇغلىرىغا مەسچىتكە چىقىپ كەلسەڭ، باشقىلارغا ياخشىلىق قىلىشنى ئۆز ئىشىم دەپ بىل. چۈنكى كىشىگە ياخشىلىق قىلساڭ، ئۇ كىشى ھەمىشە ياخشىلىقنى قايتۇرۇشنىڭ، يەنى ساڭا ھەم ياخشىلىق قىلىشنىڭ كويىدا بولىدۇ. ئەگەر يامانلىق قىلساڭ، دائىم ساڭا يامانلىق قىلىشنىڭ، يەنى پۇرسەت تېپىپ سېنىڭ ئەدەپىڭنى بېرىشنىڭ كويىدا پېيىڭدا بولىدۇ. شۇنى بىلگىنكى، كىشىلەرگە قىلغان ياخشىلىقىڭ.

پۇتلاشقاق كېلىندۇ. يەنە تۇۋىقىنىڭ چۆرىسىدە ئۇزۇن تۈكى بولغان ئاتمۇ شۇمدۇر. كۆك كۆز ئات - ئەگەر ئىككىلا كۆزى كۆك بولسا، ئەيىبلىك، يەنى ناچار دۇر. خۇسۇسەن، چەپ كۆزى كۆك بولسا، بەكمۇ ئەيىبتۇر. يەنە تۇۋىقى نىپىز ئاتمۇ ناچار دۇر. ئاتنىڭ قولى ۋە پۇتى ئۇزۇن بولسىمۇ ياخشى ئەمەس. يەنە ئىت قۇيرۇق ئاتمۇ، قولىنى دەسسەگەن يەرگە پۇتىنى دەسسەلىمگەن ئاتمۇ ياخشى ئات ھېسابلانمايدۇ. يەنە ئۆزەڭگۈگە دەسسەگىلى قويمايدىغان، ئاغزى قاتتىق، چىشلىگەك، تولا كىشىنىگەك ۋە ئاغامچا ئۆزگەك، تۇرۇپ تېزەكلىگەك ئاتمۇ ياخشى ئات تۈرىگە كىرمەيدۇ. يەنە كۆزى قارا كەلگەن بەزى ئاتمۇ شەبكور، يەنى كېچە قارىغۇسى ھېسابلىنىدۇ.

ھېكايەت:

ئەھمەدنىڭ يىلقىچىسى نورۇز كۈنى ئەھمەدنىڭ قېشىغا كەلگەندى، ئەھمەد سورىدى:

— ماڭا نېمە ئۈچۈن نورۇزلۇق ئېلىپ كەلمىدىڭ؟

يىلقىچى ئېيتتى: —

— ئەي خوجا، سىزگە لايىق تۆھپە (سوۋغا) تاپالمىدىم، ئەمما تۆھپىدىنمۇ ياخشىراق خۇش

خەۋەر ئېلىپ كەلدىم.

ئەھمەد سورىدى:

— قانداق خۇش خەۋەر؟

يىلقىچى دەيدىكى:

— تۈنۈگۈن يۈز بايتىلىڭىز يۈز قارا كۆز قۇلۇن تۇغدى.

ئەھمەد دەرغەزەب بولۇپ يىلقىچىنى يۈز تاياق سوقتۇردى. ۋە ئېيتتى:

— يۈز شەبكور (كېچە قارىغۇسى) قۇلۇن تۇغدى، دېگەن گەپ خۇش خەۋەرمۇ؟ ھەر پەسلىنى

ئوبدان پەرق ئەت. ئاتقا يۇقىدىغان كېسەللەردىن ھۇشيار بول. ئاتتا بولىدىغان كېسەل (ئەيىب)

لەر ئىچىدە كۆزنىڭ قارا بولۇشى ھەممىدىن يامانراق ئەيىبتۇر. چۈنكى باشقا ئەيىبلەرنى داۋالىغى-

لى، ئىلاجىنى قىلغىلى بولىدۇ. ئەمما قارىلىق، يەنى كېچە قارىغۇسىنىڭ ھېچ ئىلاجىنى قىلغىلى

بولماس!

— ئەي ئوغۇل، ئەگەر ئات ئالساڭ چوڭ، يەنى بەستىلىك ئات ئالغىن، سېمىز ۋە

سەلتەنەتلىك كىشى كىچىك ئاتقا مىنسە، كەمبەغەل كۆرۈنىدۇ. ئەگەر ئاتنىڭ ئىككى يان

ئۈستىمىخنى بىر - بىرىگە تەڭ بولسا، قىممەت باھاغا ئالغىن، بۇنداق ئاتنىڭ ئالدىغا ئۆتىدىغان

ئات بولمايدۇ. ھەر قانداق نەرسە ئالماقچى بولساڭ، تا ھاياتلا بولىدىكەنسەن، يەنى ھاياتلىقىڭدا

ئۆزۈڭگە مەنپەئەتتى يەتكۈدەك، سەندىن كېيىن پەرزەنتلىرىڭگە مىراس قالغۇدەك نەرسىنى ئال!

يىگىرمە ئالتىنچى باب. خوتۇن ئالماقنىڭ

بايانى

— ئەي ئوغۇل، ئەگەر خوتۇن ئالساڭ، ئىززەت - ئىكرام بىلەن تۇتقىن، بۇ دۇنيالىقتا

ھەر قانداق ئەزىز نەرسە بولسا، خوتۇنلۇق ۋە بالاڭدىن ئايسا، خۇسۇسەن، قولۇڭدا بولسىلا

كۆيۈمچان خوتۇندىن، پەرىمانبەردار ۋە مېھرىبان پەرزەنتتىن ھېچنەمەننى قىزغانما. ئەمما، خوتۇن ئال، لېكىن خوتۇنۇڭنىڭ مال - مۈلكىنىڭ پېيىدا بولما. تولا خۇش چىراي (چىرايلىق) خوتۇننىمۇ ئالما. چۈنكى گۈزەللىك غەيرىلەرنىڭ قىزىقىشىغا سەۋەب بولىدۇ. ئالغان خوتۇنۇڭ پاك دىن، چىرايى پاكىز، ئەر جىنىسىغا يېقىن يولسىغان، ئېتىقادلىق، شەرم - ھايالىق ۋە سادىق، جاۋاب ياندۇرمايدىغان، تاپقان مال - دۇنيالىرىڭنى ياخشى ساقلايدىغان بولسۇن. «ئوبدان خوتۇن يىراقنى ئويلايدۇ، يەنى كېيىننى ئويلاپ ئىش قىلىدۇ» دېگەن گەپ بار. ئەمما خوتۇنۇڭ ھەر قانچە مېھرىبان ۋە خۇش خۇي (گۈزەل) بولسىمۇ، ئۆزۈڭنى بىراقلا ئۇنىڭ قولىغا تاشلاپ بەرمە، پەرىمانى ئاستىغا چۈشۈپ قالما.

يېقىنلىرى ئىسكەندەر (ئىسكەندەر زۇلقەرنەين) دىن: «نېمە ئۈچۈن دارانىڭ قىزىنى ئالماي-سەن؟» دەپ سورىغاندا ئىسكەندەر: «ئۇ ناھايىتىمۇ گۈزەل (چىرايلىق)، شۇڭا ئۇنى ياخشى كۆرمەيمەن. چۈنكى پۈتۈن ئالەمگە مەن غالىب كەلگىنىم بىلەن، ئۇ بىر خوتۇن ماڭا غالىب كېلىدۇ.» دەپ جاۋاب بەرگەن.

ئۆزۈڭدىن چوڭ خوتۇننى ھەم ئالما. ئىمكان بار قىز ئال. ئۇنىڭ كۆڭلىدە سېنىڭ مېھرى - مۇھەببىتىڭدىن بۆلەك ھەر قانداق بىر كىشىنىڭ مېھرى - مۇھەببىتى قارار تاپمىسۇن، سەندىن باشقا كىشىنىڭ تەمىي كۆڭلىدە ئورۇن تۇتمىغاي!

ھازىر جاۋاب يامان خوتۇن شۇنداق بولىدۇكى، ئەگەر ئەسكىلىكى تۇتۇپ قالسا، بارلىق تاپقان - تەرگىنىڭنى، يەنى مال - مۈلكۈڭنى ئۆز ئىلكىگە ئېلىۋالىدۇ. سېنى ھېچ نەرسىگە ئىگە بولغىلى قويمايدۇ. شۇڭا بۇ تەرىقىدىكى، يەنى خوتۇننىڭ سىزىقىدىن چىقالمايدىغان ئەرلەرنى كىشىلەر «خوتۇن كىشى» دېيىشىدۇ.

ئەگەر خوتۇن ئالماقچى بولساڭ، ياخشى ئائىلىنىڭ بالىۋاقىسىدىن ئال. ئەمما كىچىك ھەم نارەسىدە (بالاغەتكە يەتمىگەن) قىزنى ئالما. چۈنكى ئۆيلەنمەكتىن مەقسەت ئۆي تۇتماقتۇر.

مەنپەئەت ئېلىش ئەمەس. ناۋادا شەھۋەت، يەنى ھاۋايى ھەۋەس ئۈچۈن بولسا، بازاردىن كېنىزەك سېتىۋال. ئۇنىڭ ھېچقانداق رەنج - مۇشەققىتى يوقتۇر. شۇڭا ئالدىغان خوتۇن چوقۇم يېتىلگەن ۋە ئەقىللىق، ئۆي تۇتۇشنىڭ يوللىرىنى ئاتا - ئانىسىنىڭ ئۆيىدە كۆرۈپ بىلگەن بولسۇن.

ۋاقتىكى، مۇنداق خوتۇن تاپساڭ ھەرگىز سەۋەب كۆرسەتمە، تىرىشىپ ئېلىشنىڭ (ئۆيلىنىش - نىڭ) كويىدا بول، ھەرقانداق ئىشتا ئۆزۈڭگە يېقىن تۇت. يات كۆرمە خوتۇننى يات كۆرۈش

يولدىن چىقارغان بىلەن باراۋەردۇر. چۈنكى خوتۇنلار [ئەرلىرىنىڭ ئۆزلىرىنى] يات كۆرگەنلىكى سەۋەبلىك يولدىن چىقىدۇ ھەم ئۆزىنى پەس كىشىلەرگە پىدا قىلىۋېتىدۇ. ئەگەر يات كۆرمىسەڭ،

يەنى ئۆز كۆرسەڭ، ماڭا مىڭ ئاتا - ئانىدىن ئۆتە سادىق ۋە مېھرىبان بولىدۇ. ناۋادا ئۆزۈڭنى يات كۆرسەتسەڭ، مىڭ دۈشمەندىن ئۆتە دۈشمەن بولۇپ كېتىدۇ. يات دۈشمەندىن ئېھتىيات

قىلغىلى، يەنى ساقلانغىلى بولىدۇ. ئەمما خوتۇنۇڭ دۈشمەن بولسا، ئېھتىيات قىلىش - ساقلىنىش تولىمۇ مۇشكۈلدۇر. نەرسە ئىشلىتىش (ئىشلىتىش) نەرسە ئىشلىتىش (ئىشلىتىش) نەرسە ئىشلىتىش (ئىشلىتىش).

ۋاقتىكى، قىز ئالساڭ ھەر كېچە يېقىنچىلىق قىلما، «ھەر دائىم مۇشۇنداق بولىدىغان ئوخشايدۇ» دەپ ئادەتلىنىپ قالمىسۇن، ناۋادا بىرەر ئۆزىڭنىڭ ئىش - زۆرۈرىيەت بولۇپ قالسا

ياكى سەپەرگە چىقىشقا توغرا كەلسە، سېنىڭ يوقلۇقۇڭدا سېنى، يەنى سەن بىلەن بىللە بولۇشنى ئارزۇ قىلىپ تاقەتسىزلىنىدۇ. ئىمكان بار خوتۇنۇڭنى ياتلارغا كۆرسەتمىگىن. خىزمەتكارنى،

ھەتتا ياشانغان بولسىمۇ، خوتۇنۇڭ بار ئۆرگە كىرگۈزمە. ھەر دائىم ئۆزۈڭنى غەيرەتلىك تۇت، غەيرەتسىز كىشىنى ئادەم سانما، خۇدايتائالا پەرزەنت ئاتا قىلسا، ئوبدان پەرۋىش قىل!

يىگىرمە يەتتىنچى باب. پەرزەنتنى پەرۋىش قىلماقنىڭ بايانى

— ئەي ئوغۇل، ئەگەر پەرزەنتنىڭ ئوغۇل بولسا، ياخشى ئات (ئىسىم) قويغايسەن، چۈنكى ياخشى ئىسىم قويۇش ئاتا - ئانا بولغۇچىنىڭ پەرزەنتى ئۈچۈن ئادا قىلىشقا تېگىشلىك ھەقىرىدىن بىرىدۇر.

ئىككىنچىسى [پەرزەنتىڭنى] ئەقىللىق ۋە مېھرىبان بىر تەربىيىچىگە تاپشۇرغىن ۋاقتىدا خەتنە قىلدۇر. خەتنە ئىشلىرىنى قۇدرىتىڭ يەتكىنچە تويغا ئوخشاش تەنتەنلىك ۋە باياشات ئۆتكۈزۈشنى لازىم تۇت. ئاندىن ئىلىم ئۆگەتكىن. چوڭ بولغاندا جەڭ ماھارەتلىرىدىن تەلىم ئالدۇر. جەڭ ماھارەتلىرىنى ئوبدان بىلگەي، ئاندىن سۇ ئۈزۈشنى ئۆگەت. مەن ئون بەش ياشقا كىرگەندىم. بىر ياساۋۇلىمىز بار ئىدى. ئېتى (ئىسمى) مەنزەر ئىدى. ئاتام مېنى ئۇنىڭغا تاپشۇردى. ئۇ ماڭا ئات يۈگۈرتۈش (ئات مىنىش)، ئوق (ئوقيا) ئېتىش، نەيزىۋازلىق، كەمەن (سىرتماق، سالما) تاشلاش قاتارلىقلارنى ئۆگەتتى. ياساۋۇل ئاتامنىڭ قېشىغا كەلدى ۋە:

— خوجىزادىگە مەن بىلگىنىمنى ئۆگەتتىم. جەڭ ماھارەتلىرىدە ۋايىغا پەتتى، — دېدى. ئاتام مېنى ئوۋغا ئېلىپ چىقتى. ئۆگەتكەن ھۆنەرلىرىمنى كۆرسەتتىم. ئاتام ئاپىرىنلار قىلىپ، ياساۋۇلغا تون كېيگۈزدى ۋە:

— پەرزەنتىمگە يەنە بىر ئوبدان ئىشنى ئۆگەتكەيسىز، — دېدى. ياساۋۇل سورىدى:

— ئۇ قانداق ئىش؟
ئاتام ئېيتتى: سۈچىلىق، يەنى سۇ ئۈزۈش.

شۇندىن كېيىن [ئاتام] يەنە بىر سۈچىنى، يەنى سۇ ئۈزۈش ئۈستىسىنى كەلتۈرۈپ، مېنى ئۇنىڭغا تاپشۇردى. سۇ ئۈزۈشنى ئوبدان ئۆگىنىۋالدىم. ئەمەلىيەتتە، سۇ ئۈزۈشنى خالاپ ئەمەس، بەلكى مەجبۇرىيەت يۈزىسىدىن ئۆگەنگەندىم. نەچچە يىلدىن كېيىن شام يولى بىلەن ھەجگە باردىم. مۇسىل شەھىرىگە يېقىن كەلگەندە قاراقچى تېگىپ پۈتكۈل مۈلكىمىزنى تالان قىلدى. ئادىمى كۆپ بولغاچقا تەڭ تۇرالمدۇق. ھەممىمىز ۋىرانە ھالدا مۇسىلغا كەلدۇق. ھېچ ئىلاج قىلالماي بىر كېمىگە چۈشتۇق. [كېمە بىلەن] باغدات دەرياسىغا يېتىپ كەلدۇق. بۇ يەردە ئىشىمىز ئوڭغا تارتىپ ھەقتائالا ھەج نىسىپ قىلدى. دېمەكچى بولغىنىم شۇكى، كېمە باغدات دەرياسىدا كېتىۋاتقاندا بىر خەۋپلىك جايغا يەتتى. كېمىچى ئۇستا ئەمەس ئىكەن. ئوڭلاپ يۈرەلمەي، كېمە قاينامغا كىرىپ كەتتى. بىز يىگىرمە كىشى ئىدۇق. كېمە غەرق بولغىلى تۇردى. مەن ۋە مېنىڭ بىر خىزمەتكارىم، يەنە بىر بەسىرەلىك كىشى ئۈچىمىز ئۆزىمىزنى دەرياغا

تاشلىدۇق. [دەريادىن] غولاج ئېتىپ ئۈزۈپ چىقتۇق. باشقىلار ھالاك بولدى. شۇنىڭدىن كېيىن ئاتامغا بولغان مېھرى - مۇھەببىتىم تېخىمۇ ئاشتى. ئاتام نامىدىن كۆپلەپ دۇئا، سەدىقە خەيرىيەت قىلدىم. شۇنى چۈشەندىمكى، ئۇ، پىر [ئاتام] مۇشۇنداق كۈنلەرنىڭ بولىدىغانلىقىنى بىلگەچكە، ماڭا سۇ ئۈزۈشنى ئۆگەتكەنىكەن.

دېمەك، ئۆگىنىش لازىم بولغانلىقى ھۆنەرلەرنى ئۆگەتكەن، تا ئاتىلىق ھەققىنى بىجا كەلتۈرگەن بولسەن. ئالەمنىڭ ھادىسىلىرىدىن قېچىپ قۇتۇلغىلى بولمايدۇ، يەنى ھادىسىگە ئۇچراشتىن خالىي بولغىلى بولمايدۇ؛ ئادەمنىڭ بېشىغا كېلىدىغان ئىشلارنى بىلگىلى بولمايدۇ. مەيلى ياخشى، مەيلى يامان بولسۇن، ھەرقانداق ھۆنەر بىر كۈنى كارغا كېلىدۇ. شۇڭا قانداق ھۆنەر بولسۇن، ئۆگىنىشتىن باش تارتما. ئەگەر پەرزەنتىڭنى ئوقۇتىدىغان ۋە ياكى ھۆنەر ئۆگىتىدىغان ئۇستازى ئورسا، ئۇنى ئوغلۇڭغا بولغان ئاتىلىق شەپقىتى دەپ بىل، ئەدەب بېرىش - ئۇرۇشتىن توسما، كىچىك بالا ئىلىم ۋە ئەدەب - قائىدىنى تاياق بىلەن ئۆگىنىدۇ. شەپقەت بىلەن ئۆگەنمەس. ئەگەر سېنىڭ قېشىڭدا بىئەدەپلىك قىلىپ غەزىپىڭنى كەلتۈرسە، ئۆزۈڭ ئورما، ئۇستازىغا ئۇرغۇزغىن. ساڭا نىسبەتەن كۆڭلىدە ئاداۋەت ساقلىنىپ قالمىغاي! سەن ئۆزۈڭنى ھەمىشە ھەيۋەتلىك (سۈرلۈك) كۆرسەت. سەندىن ئۆزىنى تارتىدىغان - قورقۇدىغان بولسۇن. ئەمما، لازىملىق خىراجەتتىن قىسما، پۇل - خىراجەت تۈپەيلى ئۆلۈمىڭنى تىلىمىسۇن. مىراس - نىڭ ئەڭ ياخشىسى پەرزەنتكە ئىلىم، ئەدەب - ئەخلاق ئۆگەتمەكتۇر. شۇڭا ئىلىم، ئەدەب - ئەخلاق ئۆگىتىشكە سەل قارىما، ھەتتا ئەقىلسىز، پاراسەتسىز، يەنى ئەقىل - پاراسەتتە ئانچە يېتىلمىگەن بولسىمۇ، ئىلىم، ئەدەب - ئەخلاق ئۆگىنىشىنى تاشلاپ قويما. ئەگەر ئىلىم ئۆگىنەلمىسەڭ، كۈن ئاللىغۇدەك بىرەر ئىشنى بولسىمۇ ئۆگەت. [ئۆلىمالار] شۇنداق ئېيتقانكى: «پەرزەنتىگە ئاتا - ئانىسى ئىلىم، ئەدەب - قائىدە ئۆگەتمىسە، ئۇ ھامان زامانىنىڭ تۈرلۈك رەنج - مۇشەققىتىدىن قۇتۇلالمايدۇ.» شۇڭا سەن ئاتىلىق شەرتىنى بىجا كەلتۈرگىن. پەرزەنتىڭ خۇدايتائالانىڭ ئىرادە - خاھىشى بويىچە تىرىكچىلىك قىلىدىغان بولسۇن، شۇنى بىلگىنكى، ئادەم يوقلۇق راھەتخانىسىدىن مەۋجۇدلۇق مۇھەببەتخانىسىغا پۈتكۈل خۇي - پەيلى بىلەن پەيدا بولىدۇ. ۋاقتىكى، كامالىغا يەتسە، كۈندىن كۈنگە ئوبدان بولۇشى ۋە ياكى كۈندىن كۈنگە ئەسكى بولۇشى مۇمكىن. لېكىن، سەن ئۇنىڭغا (پەرزەنتىڭگە) ھۆنەر، ئەدەب - قائىدىنى مىراس قالدۇرالمىساڭ - لا، ئاتىلىق ھەققىنى بىجا كەلتۈرگەن بولسەن. ئۇلۇغلارنىڭ بالىۋاقتى ئۈچۈن ئىلىم - ھۆنەردىن ئارتۇقراق ھېچ نەرسە يوقتۇر. سەن ئۇنىڭغا ھېچ نەرسە يوقتۇر. ھۆنەر ئەڭ لايىقتۇر، ناۋادا ئۇلۇغلارغا لايىق دېيىلسە، مېنىڭ نەزىرىمدە ھەممىدىن ئىلىم - ھۆنەر ئەڭ لايىقتۇر، ئەگەر ئۇلۇغلارنىڭ پەرزەنتى كۆپرەك ھۆنەر ئۆگەنسە، بەزىلىرى دەرھال ئەسقاتمىسىمۇ، كۈنلەرنىڭ بىرىدە كارغا كېلىپ قالىدۇ. ھېكايەت:

ئايلىشىمچە، كۈشنىسەب مەرتىۋىسىدىن ئايرىلىپ قالغاندىن كېيىن رۇم مەملىكىتىگە - قۇستەنتىنىيە (ئىستانبۇل) گە كەلدى. قولىدا دۇنيالىقتىن ھېچنەرسە يوق ئىدى. باشقىلاردىن بىر نېمە تىلەشنى نومۇس بىلدى. كىچىكىدە ئاتىسىنىڭ ئۆيىدە تۆمۈرچىلەر ئىشلەيتتى. ئۇ تۆمۈرچىلەرنىڭ ھۆنىرىگە قىزىقىپ، بەزى قائىدە - قانۇنلىرىنى كۆڭلىگە پۈكۈۋالغانىدى. يەنى تۆمۈرچىلىك ھۆنىرىنىڭ بەزى تەرتىپلىرىنى ئۆگىنىۋالغانىدى. رۇمغا چۈشكەن كۈنى ھېچ ئامال

قىلالماي تۆمۈرچىلەر دۈكىنىغا باردى ۋە مەن بۇ ھۆنەرنى بىلىمەن، دېدى. تۆمۈرچىلەر ئۇنى ياللىۋالدى، يەنى ئىشقا قويدى، ئۇ خېلى ۋاقىتقىچە رۇمدا مۇشۇ ھۆنەر بىلەن تىرىكچىلىك قىلدى. ھېچ كىشىگە ئېھتىياجى چۈشمىدى. كۈنلەر ئۆتۈپ بىر كۈنى ئۆز ۋەتىنىگە يېنىپ كەلدى ۋە: «ئۇلۇغلاردىن ھېچ كىشى پەرزەنتىگە ھۆنەر ئۆگىنىشنى ئەيىب كۆرمىسۇن، بىر كۈنى كارغا كېلىدىكەن» دەپ پەرمان قىلدى. شۇندىن كېيىن ھۆنەر ئۆگىنىش ئەجەمدە قائىدە بولۇپ قالدى. ھۆنەرى يوق، يەنى ھۆنەر ئۆگەنمىگەن بىر مۇجىزادە يوق ئىدى. ھاجىتى چۈشمىسىمۇ ئۆگىنەتتى.

ۋاقتىكى، ئوغلۇڭ بالاغەتكە يەتكەندە دىققەت بىلەن كۆزەت. ئۇنىڭدا ئەدەب - ئەخلاقنىڭ ئەسىرى، ئۆي تۇتۇشنىڭ خاھىشى، خوتۇن ئېلىشنىڭ ھەۋسى مەلۇم بولسا، دەرھال خوتۇن ئېلىپ بەر - ئۆيلەپ قوي. گەردىنىڭدىكى بىر قەرزنى ئادا قىلغان بولسىن. ئەمما ئوغلۇڭغا خوتۇن ئېلىپ بەرمەكچى ياكى قىزىڭنى ئەرگە بەرمەكچى بولساڭ، ھەرگىزمۇ ئۇرۇق - تۇغقانلىق بىلەن قۇدىلاشما، يەنى ئۇرۇق - تۇغقانلىرىڭ بىلەن تويلاشما يات، يىراق يەردىن ئۆيلىگىن. چۈنكى ئۇرۇق - تۇغقانلىرىڭ گويا ئۆز بەدىنىڭدىكى قان بىلەن گۆشكە ئوخشاشتۇر. شۇڭا ياتلار بىلەن تويلاش ۋە ياتلارنى ئۆز قىلىۋال. شۇندىلا بىر كۈچۈڭ ئىككى بولىدۇ. ھەر ئىككى تەرەپتىن يار - يۆلەككە ئېرىشەلەيسەن. ناۋادا ئوغلۇڭنىڭ ئۆي تۇتالمايدىغانلىقىنى، خاراكتېرىنىڭ كۈندىن كۈنگە ناچارلاپ كېتىۋاتقانلىقىنى بايقىساڭ، خوتۇن ئېلىپ بېرىمەن دەپ بىر مۇسۇلماننىڭ قىزىنى بالاغا قويىمىغىن، ئوغلۇڭنى ئۆز ھالىغا قويىۋەت. خالىغىنىنى - ئۆزى بىلگىنىنى قىلسۇن. ئەگەر پەرزەنتىڭ قىز بولسا، كۆيۈمچان ۋە مېھرىبان تەربىيىچىلەرگە تاپشۇر. ئوبدان پەرۋىش قىل. مەكتەپكە بەر. شەرىئەتتە بەلگىلەنگەن لازىملىقلارنى - زۆرۈرى بىلىملەرنى ئۆگەتكىن. بالاغەتكە يەتسە، ۋاقتىدا ئەرگە بەر. «قىز بالىنىڭ ئەردە بولغىنى ياخشى، ئەردە بولمىسا، گۆردە بولغىنى ياخشى». ئەمما، قىز بالاڭ ئۆيۈڭدە - يېنىڭدىكى چاغدا، ھەمىشە ئۇنىڭغا مەرھەمەت ۋە شەپقەت بىلەن قارا، مېھىر - مۇھەببەتنىڭ ئايىما، ئوغلۇ بالا ئاتا - ئانىسى بولمىسىمۇ بىر ئىش قىلىپ كۈنىنى ئۆتكۈزىدۇ، ئۆزىنى تاشلىۋەتمەيدۇ، ھەر تەرىقىدە بولسىمۇ جېنىنى باقالايدۇ. ئەمما قىز بالا بېچارىدۇر. دېمەكچىمەنكى، دۇنيالىقتىن، يەنى پۇل - مېلىڭدىن نېمە بولسا، ئاۋۋال قىز بالىنىڭ جابدۇقىنى قىل ۋە شۇ ئىشنىڭ مەشغۇللىقىدا بولغىن، تا ئۇنى ياخشى بىر كىشىنىڭ گەردىنىگە يۈكلە، قىزىڭنىڭ غېمىدىن خالاس بول، قىزىڭ توي قىلمىغان بولسا، ئۆيلەنمىگەن كىشىگە ياتلىق قىل. قىز بالا ئېرىگە كۆڭۈل باغلىغاندەك ئېرى ھەم خوتۇنغا كۆڭۈل باغلىغاي!

ھېكايەت:
ئاڭلىشىمچە [ئەرەب لەشكەرلىرى] مەلىكە شەھربانۇنى ئەسىر قىلىپ ئەجەمدىن ئەرەبكە ئېلىپ كېلىشتى. ھەزرىتى ئەمىرۇل - مۇئمىنن ئۆمەر رەزىيەللاھۇ ئەنھۇ ئۇنى (مەلىكىنى) سېتىۋېتىشكە بۇيرىدى. ئۇ چاغدا ھەزرىتى ئەلى كەرىمۇللاھۇ: «پادىشاھلارنىڭ بالتۇاقىسىنى سېتىش دۇرۇس ئەمەستۇر» دېگەن ھەدىسنى ئېيتتى. بۇ ھەدىسنى ئىشىنىپ شەھربانۇنى سېتىش - تىن توختىدى. ئەمما ئۇنى ياتلىق قىلماقچى بولۇپ سەلمان فارسىنىڭ ئۆيىدە ئولتۇرغۇزدى ۋە ئۇنىڭغا كۆيەۋ (كۈيۈغۈل) تاپماقچى بولۇشتى. شەھربانۇ: «مېنى ئالىدىغان كىشىنى كۆرمىد - گىچە ئۆزۈمگە قوبۇل كۆرمەيمەن. مېنى بىر پەردە ئىچىدە ئولتۇرغۇزۇڭلار، ئاندىن ئەرەبىنىڭ

ئۇلۇغلىرىنى مېنىڭ ئالدىمدىن ئۆتكۈزۈڭلار، قايسىسى كۆڭلۈمگە ياقسا، شۇنى قوبۇل قىلىمەن» دېدى. سەلمان فارىسى شەھربانۇنى ئۆيىدە ئېگىز بىر يەردە - پەردە ئىچىدە ئولتۇرغۇزدى. ھەزرىتى سەلمان فارىسى پەردىنىڭ ئالدىدا تۇرۇپ ئۆتكەن ئۇلۇغلارنى تەرىپ ۋە تەۋسىيە بىلەن بىر تۇنۇشتۇرۇپ تۇردى. شەھربانۇ ئۇلارغا ئۆز ئېيتاتتى. تا ھەزرىتى ئەمىرۇل - مۇئىننىن ھەزرىتى ئۆمەر رەزىيەللاھۇ ئەنھۇ ئۆتتى. شەھربانۇ سورىدى:

— بۇ كىمدۇر؟

سەلمان ئېيتتى:

— ئەمىرۇل - مۇئىننىن ھەزرىتى ئۆمەردۇر، ئۇلۇغ كىشىدۇر.

شەھربانۇ ئېيتتى:

— راست ئېيتىسىز، ئۇ ناھايىتى ئۇلۇغ كىشىدۇر، ئەمما قېرى ئىكەن.

ئاندىن ئەمىرۇل - مۇئىننىن ھەزرىتى ئەلى رەزىيەللاھۇ ئەنھۇ ئۆتتى.

شەھربانۇ سورىدى:

— بۇ كىمدۇر؟

سەلمان ئېيتتى:

— ئەمىرۇل - مۇئىننىن ھەزرىتى ئەلىدۇر. ئۇ خۇدانىڭ پەيغەمبىرى [مۇھەممەد ئەلەيھىسسالام]

نىڭ نەۋرە ئىنىسىدۇر.

شەھربانۇ ئېيتتى:

— ناھايىتىمۇ ئۇلۇغ ۋە ماڭا لايىق كىشى ئىكەن. لېكىن قىيامەت كۈنى فاتىمە ئى زۆھرە

رەزىيەللاھۇ ئەنھاننىڭ ئالدىدا شەرمەندە بۇلۇشتىن قورقىمەن.

ئاندىن كېيىن ئەمىرۇل - مۇئىننىن ھەسەن رەزىيەللاھۇ ئەنھۇ ئۆتتى.

شەھربانۇ سورىدى:

— بۇ كىمدۇر؟

سەلمان ئېيتتى:

— بۇ ئەمىرۇل - مۇئىننىن ھەسەندۇرلار.

شەھربانۇ ئېيتتى:

— ماڭا لايىق كىشى ئىكەن، لېكىن كۆپ نىكاھلىق دەپ ئاڭلىغانىدىم.

ئاندىن ئەمىرۇل - مۇئىننىن ھۈسەيىن رەزىيەللاھۇ ئەنھۇ ئۆتتى.

شەھربانۇ ئۇ كىشىنىڭ ئەھۋالىنى سورىدى ۋە:

— ئۆزۈمنى قوبۇل قىلدىم، - دېدى.

ئەمما دېمەك، ئۆيلەنمىگەن كىشى ئۈچۈن قىز خوتۇن ئالماق جايىزدۇر. ئەمما قىزىڭنى ئەرگە

بەرمەكچى بولساڭ، خوش رۇي كىشىگە بەر. چۈنكى قىز بالا تەرى سۆرۈن (قاپقى يامان)

كىشىگە كۆڭۈل باغلىمايدۇ. كۈيئوغۇل بولغۇچى چوقۇم چىرايى پاكىز، دىنى پاك ۋە ئۆي

تۇتۇشنىڭ يولىنى بىلىدىغان بولسۇن، كۈيئوغۇلنىڭ ئورنى (ئائىلە ئەھۋالى) قىزىڭدىن تۆۋەن.

ئەمما، سەن ئۇنىڭدىن (كۈيئوغۇلۇڭدىن) پەخىرلىنىپ يۈرمەيسەن، تاكى قىزىڭ راھەت ۋە

ئۇلۇغلۇق بىلەن ئۆمىرىنى ئۆتكۈزگەي! لېكىن كۈيئوغۇلۇڭدىن ھېچنېمە تەلەپ قىلما. قىزىڭنى

ساتقۇچى ھەم بولما، يەنى ساڭا قىز بەردىم دەپ تامام ھاجىتىڭنى ئۇنىڭ (كۈيئوغلىڭنىڭ) ئۈستىگە يۈكلەپ قويما. قولۇڭدا نېمە بولسا، سەرپ قىلىپ قىزىڭنى ئوبدان بىرىگە تۇتقۇزۇپ، غەم - قايغۇدىن خالاس بولغىن. دوستلىرىڭغىمۇ ئۇشبۇ نەسىھەتنى قىل، ئۇلارمۇ مۇشۇ تەرىقىدە ئىش كۆرگەي!

يىگىرمە سەككىزىنچى باب. دوست تۇتماقنىڭ بايانى

— بىلگىن، ئەي ئوغۇل، ئادەم ھاياتلا بولىدىكەن دوستسىز يۈرمەيدۇ. ئادەم ئۈچۈن دوستسىزلىق، يەنى دوستى بولماسلىق بۇرادەرسىزلىكتىن، يەنى ئاكا ياكى ئىنىسى بولماسلىقتىن-مۇ يامانراقتۇر. كىشىلەر بۇ توغرىدا ھۆكۈمالاردىن: «دوست ياخشىمۇ ياكى بۇرادەر ياخشىمۇ؟» دەپ سوراشقانلىرىدا، ھۆكۈمالار: «بۇرادەرنىڭمۇ، دوستىڭمۇ بولغىنى ياخشى، ناۋادا بۇرادەر (قېرىنداش) ۋاپاسىز بولسا، ئەلۋەتتە، دوست ياخشى» دەپ جاۋاب بەرگەن. دوستىڭمۇ، دوستلىرىڭغا سوۋغات ئەۋەتىش، ئادەمگەرچىلىك قىلىش ئارقىلىق دوستلۇقۇڭنى مۇستەھكەملىمەك ۋە يېڭى دوست تاپماقنىڭ كويىدا بول، كىمكى دوستلۇق ھەقىقى ۋە ھۆرمىتىگە رىئايە قىلماقنىڭ كويىدا بولمىسا، ئەلۋەتتە دوستسىز قالغۇسىدۇر. كىشىلەر بىلەن دوست بولۇشقا تىرىش، چۈنكى كىشىنىڭ دوستى كۆپ بولسا، ئەيىبلىرى يېپىلىپ، ھۈنەرلىرى ئاشكارا بولىدۇ. لېكىن يېڭى دوست تۇتساڭ، كونا دوستلىرىڭدىن يۈز ئۆرسە، «ياخشى دوست زور بايلىق» دېگەن گەپ بار. ھەمىشە دوستۇڭنى كۆپەيتىشنىڭ كويىدا پىكىر يۈرگۈز، ئەمما، سەن بىلەن شەكىلدە دوستتەك يۈرۈپ، ئەمەلىيەتتە يېرىم دوستلۇق قىلىدىغان كىشىلەرگە سىزلىرىڭنى ئېيتما. لېكىن، مەيلى ياخشىلىق قىلسۇن ۋە ياكى يامانلىق قىلسۇن، ئوخشاشلا مېھرىبان ۋە مەمىي مۇئامىلىدە بول. ۋاقتى - سائىتى يېتىپ سەندىن ياخشىلىق كۆرسە، ئەلۋەتتە پۈتۈن ۋۇجۇدى بىلەن بىر نىيەتتە ساڭا دوستلۇقنى يەتكۈزىدۇ.

كىشىلەر ئىسكەندەردىن: «شۇنچە كۆپ ئالىمنى قانداق قىلىپ قولۇڭغا كەلتۈردۈڭ، يەنى ئەتراپىڭغا يىغالىدىڭ؟» دەپ سورىغاندا ئىسكەندەر: «دۈشمەنلىرىمنى مۇلايىملىق ۋە مەرھەمەت بىلەن قولغا كەلتۈردۈم؛ دوستلىرىمنى دوستلۇق ئەھدى ئارقىلىق كۆڭلىنى باغلاپ قولۇمغا كەلتۈردۈم» دەپ جاۋاب بەرگەن.

دېمەكچىمەنكى، دوستۇڭنىڭ دوستىنىمۇ ئەزىز تۇت. چۈنكى دوستنىڭ دوستى ھەم دوست-تۇر. ئەمما دۈشمىنىڭنى دوست تۇتقان دوستۇڭدىن قورق. ئۇنداق ئادەمنىڭ ساڭا بولغان دوستلۇقىدىن دۈشمىنىڭگە بولغان دوستلۇقى زىيادىرەك بولۇشى، ھەتتا دۈشمىنىڭ تەرىپىگە ئۆتۈپ، ساڭا يامانلىق ئېستەپ يۈرۈشى ئېھتىمالغا يېقىن. يەنە دوستۇڭنى دۈشمەن تۇتقان دوستىنىمۇ ئېھتىيات قىل. سەندىن ھېچ سەھۋەنلىك ئۆتمەي تۇرۇپ، سەھۋەپسىزلا سەندىن قۇسۇر ئىزدەيدىغان دوستىنىمۇ قورق. ئۇنداق ئادەمدىن دوستلۇق تەمە قىلما. دوست تۇتماقچى بولساڭ، ئىمكان بار ئالىم كىشىنى دوست تۇتقىن، چۈنكى ئالىم كىشىنىڭ ئەيىبى كەم بولىدۇ. ئىلىمىز كىشىنى دوست تۇتما، چۈنكى ئىلىمىز دوستىنى

ياخشىلىق يەتمەيدۇ. يەنە ئاش ۋە يان ئۈچۈن دوست بولغانلىرىنى، خىزمەتكار قاتارىدا سانغىنىنى دوستلار قاتارىدا كۆرمە، ئۇنداقلار پەقەتلا ئاش ۋە ناننىڭ دوستى، سېنىڭ دوستۇڭ ئەمەس. ئوبدانلار بىلەن يامانلارنى ياخشى پەرق ئەت، ئەمما ھەر ئىككى تائىپىگە، يەنى ئوبدانلارغىمۇ، يامانلارغىمۇ دوستلۇق كۆرسەت، بۇنداق دوستلۇقنى ئوبدانلارغا كۆڭۈل بىلەن، يامانلارغا تىلىڭ بىلەن بىلدۈر، ساڭا نىسبەتەن ھەر ئىككى تائىپىنىڭ دوستلۇقى ھاسىل بولسۇن، چۈنكى ھاجىتىڭ ھەمىشە ياخشىلارغىلا چۈشۈرمەيدۇ. ۋاقتى كەلگەندە يامانلارغا ھەم ھاجىتىڭ چۈشۈپ قېلىشى مۇمكىن، شۇڭا ئىمكان بار ياخشىلىق تەرىقىنى مەھكەم ساقلا. ئەمما بىئەقىل (نادان) كىشىلەر بىلەن ھەرگىز دوستلۇق ئورناتما، چۈنكى نادان دوستتىن زېرەك دۈشمىنىڭ ئوبداندۇر، نادان دوستۇڭنىڭ بىر ئېغىز سۆزى ساڭا يۈز زېرەك دۈشمىنىڭ يەتكۈزەلمەيدىغان ھادىسىلەرنى يەتكۈزۈشى مۇمكىن، ئالىم ۋە زېرەك، دوستلۇق ئەھدىدە مەھكەم كىشىلەر بىلەن دوست بول، مەن ھەم خەلق ئارىسىدا مەشھۇر بولغان دوستلۇرۇڭ قاتارىدا مەشھۇر بولالايسەن. يامان ئادەملەر بىلەن ھەمىشە بولۇشتىن، تەنھالىقنى ئەلاراق بىلگىن، نەزم:

ئەي كۆڭۈل، قاچىغىل بەيabanلاردا ۋەھشىيلەر كەبى،
تۇتماغىل ئۇلفەت يامانلار بىرلە ياخشىلار كەبى.
تۇتقۇچە ئۇلفەت يامانلار بىرلە تەنھالىقدا بول،
لەئىل كانى ئىچرە قىيىنالىغان بەدەخشىيلەر كەبى.

مالامەتكە سازاۋەر بولماي دېسەڭ، دوستلارنىڭ، ھەققىنى زايى قىلما.

بىلىشىمچە، ئىككى تائىپە مالامەتكە سازاۋەردۇر: بىرى دوستلارنىڭ ھەققىنى زايى قىلغۇچى، يەنە بىرى، ياخشىلىق قىلغاننى بىلىمگۈچى. بىلگىنكى، دوستلۇققا يارايدىغان كىشى ئىككى ئىش بىلەن تونۇلىدۇ: بىرى شۈكى، ھەر قانچە تەڭقىسلىقتا قالسىمۇ، بارىنى ئايىمايدۇ؛ ئىككىنچىسى شۈكى، ئەگەر دوستلىرىدىن بىرى ئالەمدىن ئۆتسە، بالىۋاقىسىنى سوراپ، ئىزدەپ، ئۇلارنىڭ ھالىدىن خەۋەردار بولۇپ شەپقەت ۋە مەرھەمەت كۆرسىتىدۇ. ھەر دائىم دوستىنى زىيارەت قىلىدۇ. قەبرە ۋە جايى مەنزىلىنىڭ ھۆرمىتىنى ساقلايدۇ. يەنە بىر سۆزۈم شۈكى، دوستلىرىڭ بىلەن دوستلۇقنى ئوتتۇرا ھال قىلغىن، دوستلىرىڭغا ئۈمىد بىلەن كۆڭۈل باغلىما، ئەمما ئۆزۈڭنى ھەممىدىن دوستراق تۇتقىن، ئالدى - ئارقاڭغا قاراپ ئىش تۇت، دوستلىرىڭغا بەكلا ئىشىنىپ كېتىش تۈپەيلى ئۆزۈڭدىن غاپىللىق (پەرۋاسىزلىق) ئۆتۈپ قالمىسۇن، چۈنكى مىڭ دوستۇڭ بولسىمۇ، ساڭا ئۆزۈڭدىن يېقىنراق يەنە بىرى يوقتۇر.

دوستۇڭنى تەڭلىك، يەنى قىيىنچىلىق ۋاقىتلاردا سىنا، مەئىشتىڭ پاراۋان، يەنى باي - باياشات چاغلىرىڭدا ھەممە ئادەم ساڭا دوستلۇق بىلدۈرىدۇ. دوستلىرىڭدىن كۆڭلۈڭ ئاغرىغان ۋاقىتلاردا ھەم ئىلگىرىكىدەكلا خۇش مۇئامىلىدە بول. ئەمما دوستلىرىڭغا سىرىڭنى ئېيتقۇچى بولما. چۈنكى كۈنلەرنىڭ بىرىدە ئاراڭلاردا نىزا - خۇسۇمەت پەيدا بولۇپ قالسا، دوستلۇق

دۈشمەنلىككە ئايلىنىدۇ - دە، ئېيتقان مەخپىيەتنىڭ ساڭا زىيان ئېلىپ كېلىدۇ. كېيىن پۇشايمان قىلغان بىلەنمۇ پايدىسى بولمايدۇ. ئەگەر كەمبەغەل (يوقسۇل) بولساڭ، دۇنيادارلار (بايلار) بىلەن دوست بولما، چۈنكى كەمبەغەللەرنى ھېچ كىشى دوست تۇتمايدۇ. خۇسۇسەن، ئۆز مەرتىۋەتىدىكى ئۆزۈڭ بىلەن باراۋەر، تەڭ دەرىجىدىكى كىشىنى دوست تۇتقىن. ناۋادا سەن باي بولساڭ، كەمبەغەللەرنى دوست تۇت. كەمبەغەللەرنى دوست تۇتۇش ناھايىتىمۇ ئۇلۇغ سائادەتتۇر. ھەرقاچان دوستلىرىڭنىڭ ھەققىدە كۆڭلۈڭنى دۇرۇس تۇت. ئىشلىرىڭنىڭ ئاقىۋىتى ياخشى بولىدۇ. ئەگەر دوستۇڭ ھەققىدە سەندىن ھېچ گۇناھ ئۆتمەي تۇرۇپمۇ، ئۇ، يەنى دوستۇڭ سەندىن كۆڭۈل ئۈزسە، ئۇنىڭغا ئۆزرە ئېيتىشقا ئالدىراپ كەتمە. چۈنكى ئۇنداق كىشى دوستلۇققا لايىق ئەمەستۇر. تەمەگەر، يەنى سەندىن پايدا ئۈمىد كۈتىدىغان دوستتىن ھەم يىراق بولغىن، چۈنكى ئۇنداق ئادەم سەن بىلەن پەقەت بىرەر نەرسىنىڭ تەمەيدىلا دوست بولىدۇ. يەنە ھەسەتخور كىشىلەر بىلەنمۇ دوست بولما، چۈنكى ئۇنداق ئادەملەرنىڭ كۆڭلىدىن ھەسەت زەھىرىنى چىقىرىپ بولماس. ھەسەتخور كىشىلەر ھەمىشە باشقىلارغا ئازار يەتكۈزمەك، ئاداۋەت تۇتماقنىڭ قەستىدىلا يۈرۈيدۇ. سېنىڭ دوستلۇق قىلغىنىڭ ئۇنىڭ كۆڭلىگە تەسىر قىلمايدۇ. يۇقىرىدا دوست تۇتماقنىڭ مىزانلىرىنى بايان قىلدىم، ئەمدى دۈشمەن ئەھۋالىنى بايان قىلاي.

يىگىرمە توققۇزىنچى باب. دۈشمەندىن ئېھتىيات

قىلماقنىڭ بايانى

- ئەي ئوغۇل، ھېچ كىشىنى ئۆزۈڭگە دۈشمەن قىلىۋالماسلىققا تىرىش، ئەگەر بىراۋ ساڭا دۈشمەن بولسا، قورقمىغىن ۋە غەم يېمىگىن، گەرچە سەن دۈشمەنلىك قىلمىساڭمۇ، باشقا بىرى ھامان ساڭا دۈشمەنلىك ئارزۇسىدا بولىدۇ. ئەمما دۈشمەننىڭ ئاشكارا ۋە يوشۇرۇن ئىشلىرىدىن غاپىل بولما ۋە ئۇنىڭ قىلغان يامانلىقلىرىغا قارىتا سۈكۈت قىلما، ھەر دائىم ئۇنىڭ (دۈشمەنلىك-رىڭنىڭ) ئىشلىرىغا - مىكىر ۋە ھىيلىلىرىگە پەرۋاسىز قارىما، دۈشمىنىڭنىڭ ھال - ئەھۋالى تەدبىرىدىن خەۋەرسىز قالما، شۇندىلا بالاغا قالمايسەن، كەمبەغەل بولساڭمۇ، ئۆزۈڭنى دۈشمەننىڭ ئۇلۇغ (باي) كۆرسەت، ھىممەتلىك ھەم جۈرئەتلىك بول. ئۆزۈڭنى ھەرگىزمۇ دۈشمىنىڭگە تۆۋەن ۋە يوقسۇل كۆرسەتكۈچى بولما، دۈشمىنىڭنىڭ دۈشمەنلىك ئىشەنچى كۈچىيىۋالما. سۇن، دۈشمەننىڭ ياخشى مۇئامىلىسى، ياخشى قىلىقى ۋە تاتلىق گەپ - سۆزلىرىگە كۆڭۈل باغلىما ۋە بۇ كۆڭۈل تاناپىغا باغلىنىپ قۇدۇققا چۈشۈپ كەتمە، يەنى دۈشمىنىڭنىڭ مەسلىھەت ۋە كېڭىشىگە ئالدىنىپ قالما، ئەگەر دۈشمىنىڭدىن شېكەر تېتىساڭ، زەھەر بىلگىن، يەنى دۈشمىنىڭدىن بۇلبۇلنىڭ ناۋاسىدەك ناۋا يەتسە، ئۇنى كۆڭۈلنى جاراھەتلەندۈرگۈچى زەھەرلىك يا ئوقى دەپ بىل. ئەلۋەتتە، دۈشمەندىن قورقۇش كېرەك. دېيىلىدۇكى، ئىككى كىشىدىن قورق. بىرى، زالىم دۈشمەن، يەنە بىرى، ۋاپاسىز يار. دۈشمىنىڭ بىلەن ئاشكارا رىقابەتتە بول. لېكىن ئۇنى ئاجىز كۆرمە، گەرچە دۈشمىنىڭ ئاجىز ۋە يوقسۇل بولسىمۇ، ئۇنى ھامان دۈشمەن دەپ بىل. ھەرگىزمۇ ئاجىز، يوقسۇل دەپ سەل قارىغۇچى بولما.

ھېكايەت:

ئاڭلىشىمچە، خۇراساندا مەشھۇر ۋە سېخىي، تولمۇ دانا بىر كىشى بار ئىدى. ئىسمى مۇھزىب ئىدى. بىر كۈنى ئۇ يولدا كېتىۋاتقاندا قوغۇن شاپقىمغا تېپىلىپ يېقىلدى. ئۇ ئورنىدىن تۇرۇپ شاپاقنى پىچىقى بىلەن پارە - پارە قىلدى. خىزمەتكارلىرى ئۇنىڭدىن: «ئەي خوجا، شۇنچە ئۇلۇغلۇقۇڭ ۋە دانالىقىڭ بىلەن خىجالەت بولماستىن بىر پارچە شاپاققا بۇ قاتارلىق ئاچچىق قىلغىنىڭ نېمىسى؟» - دېيىشتى.

مۇھزىب دەيدىكى: «بۇ شاپاق [بۇ شاپاق] مېنى يىقىتتى، شۇڭا ئۇ مېنىڭ دۈشمىنىمدۇر. دۈشمەننى تۆۋەن كۆرگىلى بولماس، ناۋادا كىچىك (ئاجىز) بولسىمۇ، ھەرقانداق كىشى دۈشمەننى تۆۋەن (ئاجىز) چاغلاپ كۆزگە ئېلىمسا، پات پۇرسەتتە دۈشمەن شۇ كىشىنى خار قىلىدۇ. دۈشمىنىڭنى ھالاك قىلىشنىڭ تەدبىرىنى قىل، ناۋادا بىرەر كىشى ساڭا دۈشمەنلىك قىلسا، ئىمكان بار تېزلىك بىلەن ئۇنىڭ ئۈستىدىن غالىب كېلىشنىڭ يولىنى ئىزلە، ھەرگىزمۇ دۈشمىنىڭنى تۆۋەن ۋە ئاجىز چاغلاپ [ئۆزۈڭنىڭ غالىب ئىكەنلىكىڭنى] كىشىلەرگە كۆز - كۆز قىلىپ يۈرمە، چۈنكى ئۇ پەخىرلەنگەندەك ئىش ئەمەس.

كۆرمىدىڭمۇ؟ بىر پادىشاھ ئۆز دۈشمىنىنى بويسۇندۇرسا، ئەمما ئۇ دۈشمەن ئۆزىنى بويسۇندۇرغان پادىشاھقا قارىغاندا مەرتىۋىلىك ۋە ئۇلۇغ بولمىسا، يەنى مەرتىۋىسى تۆۋەن، ئاجىز بولسىمۇ، ۋاقتى كەلگەندە باشقىلار نامە پۈتۈپ، شۇ ئاجىز دۈشمەننى مۇبالىغە بىلەن ئوقيا ئېتىشتا تەڭدىشى يوق، جاسارەتتە شىر، ئەجدىھا سۈپەت قىلىپ مەدھىيەلەيدۇ. دۈشمەننىڭ ئاتلىق ۋە پىيادە ئاجىز لەشكىرىنى بولسا، باھادىر ۋە پالۋانلىق سۈپىتىدە تەرىپلەيدۇ. شۇ ئاجىز دۈشمەننىڭ لەشكىرىنى باتۇر، جاسارەتلىك قىلىپ، لەشكىرى قوماندانلىرىنى بولسا، شىجائەتتە يېگانە، پالۋانلىقتا تەڭداشسىز قىلىپ بىرمۇ بىر ھېكايە قىلىدۇ. ئاندىن پالانى پادىشاھ دۈشمىنىنىڭ جەۋر - زۇلۇم تىغىنى سۇندۇرۇپ، بۇ قاتارلىق كۈچلۈك دۈشمەنگە شۇنداق ئات سالدىكى، ھەممىسىنى بىر ھۇجۇم بىلەنلا قاقچۇرۇپ، بىراقلا نابۇت قىلدى، دېيىشىدۇ. ئەمەلىيەتتە، بۇ شۇ ئاجىز دۈشمەننىڭ تەرىپى بولماستىن، بەلكى غالىب پادىشاھنىڭ تەرىپى - لەشكىرىنىڭ جاسارىتىنىڭ تەرىپىدۇر.

ھېكايەت:

ئاڭلىشىمچە، رەي شەھىرىگە بىر مەزلۇم (ئايال) پادىشاھ ئىدى. ئۇنى سەيپىدە دەپ ئاتىتتى. ئەسلىدە پادىشاھ فەخرىد - دەۋلە ئالەمدىن ئۆتكەندە، ئۇنىڭ بىر ئوغلى بار ئىدى. ئىسمى مەجىد - دەۋلە ئىدى. شاھزادە كىچىك بولغاچقا، ئۇنىڭغا پەقەت پادىشاھلىق نامىلا بېرىلگەن ئىدى. پادىشاھلىقنى بولسا، ئانىسى قىلاتتى. ۋاقتىكى، مەجىد - دەۋلە چوڭ بولدى. ئەمما ناقابىل (قابىلىيەتسىز) ئىدى. پادىشاھلىققا لايىقىتى يوق ئىدى. مەزلۇم خەلق تەك ئۆيدىن چىقماي، كېنىزەكلەر بىلەن خىلۋەتتە تاماشا بىلەن بولاتتى. ئانىسى سەيپىدە رەي، قەھىستان ۋە ئىسپىھاندا ئوتتۇز توققۇز يىل پادىشاھلىق قىلدى. بۇنى دېيىشتىكى مەقسىتىم شۇكى: سۇلتان مەھمۇد سەيپىدەگە ئەلچى ئەۋەتىپ: «مېنىڭ نامىمغا خۇتبە ئوقۇت، ماڭا سېلىق - خىراجەت تاپشۇر، بولمىسا لەشكەر تارتىمەن» دەپ ھېسابسىز سىياسەت قىلدى. ئەمما سەيپىدە

كەلگەن ئەلچىنى چاقىرتىپ دەيدىكى:

«سۇلتان مەھمۇدقا ئېيىقىن، مېنىڭ ئېرىم فەخرىد - دەۋلە ھايات ۋاقتىدا مېنىڭ بۇ تەرەپكە كېلىشىڭدىن ۋە رەي شەھىرىنى ئېلىش قەستىدە بولىدىغانلىقىڭدىن ئەندىشە قىلاتتۇق، ۋە ھالەنكى، فەخرۇد - دەۋلە ئالەمدىن ئۆتتى. پادىشاھلىق ئىشى ماڭا قالدى. شۇڭا بۇنداق ئەندىشەلەر كۆڭلۈمدىن ئۆچتى. يەنە شۇنى ئېيتىپ قويايىكى، سۇلتان مەھمۇد ئاقىل پادىشاھتۇر. بىر خوتۇن كىشى بىلەن جەڭ قىلماق - يۇرت تالاشماق ئۈچۈن لەشكەر تارتماق شۇنداق ئۇلۇغ پادىشاھنىڭ نام - شەرىپىگە لايىق ئەمەستۇر. ناۋادا كەلسەڭ، خۇدايتائالا مەدەت قىلغاي! مەن قاچماسەن، جەڭگە تەييار تۇرۇپتىمەن، چۈنكى ئۇرۇش ئىككى ئىشتىن خالىي بولمايدۇ. شەك - سىز ئىككى لەشكەر (قوشۇن) نىڭ بىرى مەغلۇب بولىدۇ. ئەگەر كۈتۈلمىگەندە سېنىڭ لەشكېرىڭ مەغلۇب بولسا، ئەتراپ - ئالەمگە: سۇلتاننى مەغلۇب قىلدىم. ئۇ يۈز مىڭ پادىشاھنى مەغلۇب قىلغانىدى، دەپ نامە پۈتۈپ ئەۋەتتىمەن. ناۋادا مېنىڭ لەشكېرىم مەغلۇب بولسا، بىر خوتۇننى مەغلۇب قىلدىم، دەپ پەخىرلەنسەڭ ئەرزىمەيدۇ.»

سۇلتان مەھمۇد ئۇشبۇ سۆز بىلەن ھاياتىنىڭ ئاخىرىغىچە لەشكەر تارتىمىدى. رەينى ئىگىلىۋېلىش قەستىدىمۇ بولمىدى.

شۇڭا، ئەي ئوغۇل، دۈشمەننى زەئىپ ۋە ئاجىز كۆرۈپ پەرۋاسزلىق قىلما. ھېچ قاچان دۈشمەندىن خاتىرجەم بولما، خۇسۇسەن، ئۆي ئىچىدىكى (يېنىڭدىكى) دۈشمەندىن غاپىل بولما، چۈنكى ياتلار بىلمەيدىغاننى يېنىڭدىكى دۈشمەن بىلىدۇ. تالادىكى دۈشمەن يېنىڭدىكى دۈشمەن بىلگەننى بىلمەيدۇ. بەس، ھېچبىر دۈشمەنگە [چىن دىلىڭدىن] دوستلۇق قىلغۇچى بولما، پەقەت كۆرۈنۈشتەلا دوستلۇق كۆرسەت، كۆرۈنۈشتىكى دوستلۇق كۈنلەر ئۆتۈپ ھەقىقىي دوستلۇققا ئايلىنىپ قالسا، ئەجەب ئەمەس [بەزىدە] دۈشمەنلىكتىن دوستلۇق پەيدا بولىدۇ؛ ۋە بەزىدە دوستلۇقتىن دۈشمەنلىك پەيدا بولىدۇ. ھەمىشە دۈشمىنىڭدىن دوستلىرىڭنىڭ كۆپ بولۇشى ئۈچۈن تىرىش. ئامال بار دوستۇڭ كۆپ، دۈشمىنىڭ ئاز بولغاي! ئەمما مىڭ دوستۇڭغا ئۈمىد باغلاپ، بىر دۈشمەندىن غاپىل بولما. چۈنكى مىڭ دوستۇڭ ساڭا بولغان دوستلۇقىدىن ۋاز كەچتى دېگەندىمۇ، بىر دۈشمەن ساڭا بولغان دۈشمەنلىكىدىن ھەرگىز ۋاز كەچمەيدۇ. ناۋادا دۈشمىنىڭ [ساڭا بولغان] دۈشمەنلىكىنى بولدى قىلىپ سەمىمىيلىك كۆرسەتسە، سەن ھەم ئۇنىڭ بىلەن دۈشمەنلىشىپ يۈرمە، بىراق دۈشمىنىڭ سەندىن ھەرقانچە ئاجىز بولسىمۇ، يەنىلا ساڭا دۈشۋارچىلىق يەتكۈزۈشتىن ئېھتىيات قىل. ئەگەر دۈشمىنىڭ سەن بىلەن چىقىشىپ ئۆتۈشنى خالسا، ئۇنىڭ خاھىشىنى غەنىيمەت بىلىپ چىقىشىپ ئۆتكىن. [دانالار] ئېيتقانكى:

«[دۈشمىنىڭ بىلەن دۈشمەنلىشىپ يۈرگەندىن] يا ئادا - جۇدا بولغىنىڭ يا بىر تەرەپكە كەتكىنىڭ ۋە ياكى چىقىشىپ ئۆتكىنىڭ خوتتۇر.»

ئەگەر دۈشمىنىڭ ئۈستىدىن غالىب كېلىپ [دۈشمىنىڭنى] ھالاك قىلساڭ، شاد - خورام بولماقلىق راۋادۇر، ناۋادا [دۈشمىنىڭ] ئۆز ئەجلى بىلەن ئۆلسە، خۇشال بولۇپ كەتمە، چۈنكى سەن ھەم ئۆلمەي قالمايسەن، ئۆزۈڭنىڭ ئۆلمەسلىكىنى بىلسەڭ، خۇشال بولۇش باشقا گەپ. ھۆكۈمالار ئېيتىپتۇركى:

«ھەر كىشى دۈشمىنىدىن بىر نەپەس ئارتۇق ئۆمۈر كۆرسە غەنىيمەت بىلگەي.» لېكىن مەن شۇنداق دېيەلمەنكى،

نەزم:

گەر قىلسە ئۆلۈم خەسىم ① نابۇد،
 خەسىم ئۆلگەنگە شادلىق ئەتسەك نېسۇد ②؟
 يەتكەندە ئەجەل سەرسەرى ③ ئۆمۈرۈك نەخلىن ④
 خەسىمك كەبى ئەيلەگەي نەبۇدۇ فەرسۇد ⑤.

ھېكايەت:

ئاڭلىشىمچە، ئىسكەندەر زۇلقەرنەين ئەتىراپ ئالەمنى كېزىپ جاھاننى ئىشغال قىلغاندىن كېيىن، مەنزىل ماكانغا يانماق بولۇپ دامىغان شەھىرىگە كەلگەندە ئەجەل لەشكىرى ئۆمۈر بىناسىنى خاراب قىلماققا تەمشەلدى. ئىسكەندەر ۋەسىيەت قىلىپ دېدىكى:

«مېنى سالىدىغان جىنازىنىڭ ئىككى تەرىپىدىن تۆشۈك ئېچىپ ئىككى قولۇمنى چىقىرىپ قويۇڭلار، تا پۈتۈن ئالەمنى ئېلىپ ئەمدىلىكتە قۇرۇق قول كېتىۋاتقىنىمنى خەلقى ئالەم كۆرۈپ ئىبرەت ئالغاي!»

ئانامغا ئېيتىڭلاركى، ئەگەر مېنىڭ روھىمنى خاتىرجەم بولسۇن دېسە، مەن ئۈچۈن قايغۇر-مىغاي. ناۋادا ئالەم ئىچىدە ھېچبىر ئەزىز ۋە مېھرىبان كىشىسى ئۆلمىگەن ئادەمنى تاپالسا، ئۇ ھالدا قايغۇرسا، يىغلاپ ھەسرەت چەكسە مەيلى.

— ئەي ئوغۇل، يېپىنى ئۆز ھالىدا ئەشسە، بىر - بىرىگە قوشۇلۇپ ھاجەتكە يارايدۇ. ناۋادا ھالىدىن تاشقىرى ئېشىۋەتسە، ئۈزۈلۈپ كېتىدۇ.

بەس، ھەممە ئىشنى ئۆز ئەندىزىسىدە قىلغايسەن. خاھى دوستلۇق، خاھى دۈشمەنلىك بولسۇن، ھەر ئىشنىڭ ئەندىزىسىنى بىلمەك، ھەر ئىشنى ئۆز يولىدا بىجىرمەك ئەقىل جۈملىسىدە دىندۇر.

ئاجىزلارنىڭ ئېغىرىنى كۆتۈرگىن گەردەنكەشلەرگە گەردەنكەشلىك قىل. ھەرقانداق ئىش قىلغاندا ئادەمگەرچىلىك تەرىقىنى ساقلىغىن غەزىپىڭ كەلگەن ۋاقىتتا سەبىرىنى ئۆزۈڭگە ۋاجىب بىل ۋە ئۆزۈڭنىڭ مىقدارىنى تونۇ. ھەر كىشى ئۆز مىقدارىنى بىلمىسە، ئادەمىيلىكتىن چەتنەپ كېتىدۇ. مەيلى دوست، مەيلى دۈشمەن بولسۇن ئاستا، يەنى يۇمشاقلىق بىلەن سۆزلە، ھەرقاچان شىرىن سۆزلۈك بولغىن، شىرىن سۆزلۈك - سېھىرگەرلىكنىڭ ئىككىنچى مەرتىۋىسىدۇر. كىشى بىر نېمە سورىسا، جاۋابىنى بەرگىن. كىشى قولاق سالمىغان سۆزنى دېمە. كىشىنىڭ ئالدىدا دېگىلى بولمايدىغان سۆزنى ئارقىسىدىمۇ دېمە. ئادەملەرگە ياخشىلىق قىلماقتىن ئايانما. قىلمىغان ئىشنى قىلدىم، دەپ لاپ ئۇرما، قىلغان ئىشلىرىڭنى تولا دەۋەرمە. شېئىر:

ئىشقىڭ سۆزىن ئاشكارۇ پىنھان قىلدىم،

غەم تاغىنى كەسمەك بىلە تالقان قىلدىم.

مەئلۇم بۇ كۈن بولۇر، تاڭلاسىنى سان قىلدىم،

ھالىم ساڭا مەئلۇم ئەمەسدۇر، مەئلۇم قىلدىم.

- ① ۈجۈدىن دۈشمەن، رەقىب
- ② نېمە پايدا
- ③ شايال
- ④ كۈچەت
- ⑤ يوقالماق، تۈزۈپ كەتمەك

قىلىدىغان، يەنى قىلماقچى بولغان ئىشىڭنى، سۆزلەيدىغان سۆزۈڭنى ئالدىن ئويلىشىۋال باشقا بىرسى سېنى سۆزگە تەكلىپ قىلسا، تولا زۇۋاندارلىق قىلما، نەق گەپنى قىل. [كىشىگە] ئىككى يۈزلۈك قىلما، ئەمما ئىككى يۈزلۈك كىشىدىن قاچ. يەتتە باشلىق ئەجدەردىن قورقما، لېكىن سۇخەنچى (چېقىمچى، ئارىدا گەپ توشۇيدىغان) كىشىدىن قورق، چۈنكى سۇخەنچىنىڭ بىر سائەت قىلغان پىتىنىسىنى بىر يىلدىمۇ بېسىقتۇرۇپ بولالمايسەن. ھەرقانچە ئۇلۇغ ۋە كۈچلۈك بولساڭمۇ، ئۆزۈڭدىن ئۇلۇغلار بىلەن ئويناشما ھۆكۈمالار ئېيتقاندىكى، مۇنداق ئون خىسلەتنى ئۆزۈڭگە لازىم تۇت، تاكى بالادىن ئەمىن بولغايىسەن:

ئۆزۈڭدىن ئۇلۇغ (چوڭ) كىشىلەر بىلەن ئوينىما، خىزمەتكارلارغا تولا زۇلۇم قىلما؛ ھەسەتخور كىشىلەر بىلەن سۆھبەت قۇرما؛ بېخىللار بىلەن ھەمسۆھبەتتە بولما؛ نادان كىشى بىلەن مۇنازىرە قىلما؛ ئورنى يوق (جاھانكەشتى) كىشى بىلەن دوست بولما؛ يالغانچىلار بىلەن مۇئامىلە قىلما؛ جىدەلخور كىشى بىلەن شاراب ئىچمە؛ خوتۇنلار سۆھبىتىدە تولا (ئۇزاق) ئولتۇرما؛ ئابروۋىمنى ساقلاي دېسەڭ، سىرىڭنى كىشىگە ئېيتما.

— ئەي ئوغۇل، تولا ئەيىب ئىزدەيدىغان كىشىدىن قاچقىن. ھەمىشە كىشىلەر بىلەن ئارىلىشىپ يۈرمىگىن. ھېچ كىشىنى ھەددىدىن تاشقىرى، زىيادە ماختىما، ناۋادا ئەيىبلەش توغرا كەلسە، مۇمكىن بولماي قالىدۇ. ساڭا ھاجىتى چۈشكەن، چۈشمىگەن بولسۇن، كىشىگە غەزەپ قىلما، قورقۇتما، خارلىما، بۆلەك كىشىنىڭ ئاچچىقىنى باشقا بىراۋدىن چىقارما، ئەگەر سېنىڭ ھەققىڭدە بىرەر كىشىدىن گۇناھ ئۆتسە، كەچۈرگىن. ئۆزۈڭدىن كىچىكلەرگە بىگۇناھ باھانە ئىزدەمىگىن.

خىزمەتكارلىرىڭنى باياشات تۇت. چۈنكى ئۇلار زىرائەتگاھىڭدۇر، زىرائەتنىڭ ئوبدان بولسا، راۋاج تېپىشىڭغا سەۋەب بولىدۇ. پەرمانىڭنى تۇتقىدەك كىشىنى خىزمىتىڭگە ئال، ئىشىم نۇقسانسىز بولسۇن دېسەڭ، بىر كىشى قىلىدىغان ئىشقا ئىككى كىشىنى بۇيرىما. دانالار ئېيتقانكى: «بىر قازان ئاشنى ئىككى كىشى پىشۇرسا، مەزىسى بولماس؛ ئىككى خوتۇن بىر ئۆيدە بولسا ئۆي پاكىز تۇرmas». شېئىر:

ئىككى خاتۇنغە بىر ئۆي بولسە مەسكەن^①،
ئارىغلىق تۇتمە كۆز ئول ئۆي ئىچىدىن.

ناۋادا كىشىنىڭ قول ئاستىدا — پەرمانىدا بولساڭ، خۇجايىنىمنىڭ ئالدىدا يۈزۈم يورۇق بولسۇن، ئىشىمدىن نۇقسان كۆرۈلمسۇن، دېسەڭ، بۇيرۇلغان ئىشىڭدا كىشىنى شېرىك قىلما. دوست ۋە دۈشمىنىڭگە ئوخشاشلا مەرھەمەت كۆرسەت. ئەگەر بىرسى گۇناھ ئۆتكۈزسە، قاتتىق غەزەپ قىلىپ كەتمە، [باشقىلارنىڭ] غەيۋەت - شىكايەتلىرىگە قۇلاق سالما، يوقىلاڭ ئىشلارنى دەپ خۇسۇمەت پەيدا قىلما، ئازغىنە گۇناھىنى دەپ كىشىنى ئازاب - ئوقۇبەتكە سازاۋەر قىلما، ھەر ئىشتا سېخىيلىق، ئەپۋانلىق يولىنى ئۆزۈڭگە لازىم تۇت، شۇندىلا كىشىلەر تىلىدا ياخشى نامىڭ مەشھۇر بولغۇسىدۇر.

(داۋامى بار)

(ئابلېمىت ئەھدە بۆگۈ: شىنجاڭ ئوتتۇرىستېتى فىلولوگىيە ئىنىستىتۇتىدا، دوتسىنىت)

تارىخى رەشىدى

مرزا ھەيدەر كۆرەگان

موللا مۇھەممەدنىياز ئىبن ئەبدۇلغەفور تەرجىمىسى

نەشرگە تەييارلىغۇچى: مۇھەممەتتۇردى مىرزىئەخمەت

شاھمۇھەممەد سۇلتاننىڭ زىكرى ۋە ئۇنىڭ

ئاخىرقى ئەھۋالىنىڭ بايانى

شاھمۇھەممەد سۇلتان بولسا سۇلتان مۇھەممەد سۇلتاننىڭ ئوغلى، سۇلتان مۇھەممەد سۇلتان بولسا سۇلتان مەھمۇدخان ئىبنى يۈنۈسخاننىڭ ئوغلىدۇر. سۇلتان مۇھەممەد شاھىبېكخان سۇلتان مەھمۇدخاننى ھەممە پەرزەنتلىرى بىلەن بىللە شەھەد قىلغان ۋاقتىدا شاھمۇھەممەد سۇلتان تېخى كىچىك بالا ئىدى، شاھىبېكخاننىڭ ئەمىرلىرىدىن بىر ئەمىرنىڭ ئۇنىڭغا رەھىمى كەلدى، شۇڭا ئۇنى ئۆلتۈرمەي پىنھان ساقلىدى. شاھىبېكخان ئۆلتۈرۈلۈپ، بابىر پادىشاھ ماۋەرائۇننەھرنى ئىشغال قىلغان ۋاقتىدا، ئۇ ئەمىر شاھمۇھەممەد سۇلتاننى قاقۇرۇپ، بابىر پادىشاھنىڭ ھۇزۇرىغا ئەۋەتتى. شۇ ۋاقىتتىن باشلاپ شاھمۇھەممەد سۇلتان بابىر پادىشاھنىڭ خىزمىتىدە ئىدى. ئۆزبېكلەر بۇ يەرنى قايتىدىن ئىستېلا قىلغاندىن كېيىن، بابىر پادىشاھ كابولغا كەتتى. شاھمۇھەممەد سۇلتان بەدەخشاندا، مىرزا-خاننىڭ قېشىدا قالغانىدى، قەشقەر ئىشغال قىلىنغان چاغدا بۇ خەۋەرنى ئاڭلاپ، خاننىڭ مۇلازىمىتىگە كەلدى. خان، نەزم:

مۇھەممەد سۇلتاننىڭ تەبىئىيەتتىكى سەييارىسى ئاسماندا نەزەرگە كەلگەندە ئۇنىڭ ئىسمىنى ئۇنىڭ ئىسمىدە

ئاتاسىزغە سال مەرھەمەت سايەسىن،
 قىلىپ لۇتق تۇتغىل بىيىك پايەسىن.
 چۇ كۆرسەڭ يەتمى سەرئەفكەندەنى،
 ھەرام ئەيلە فەرزەندىگە بۇسەنى.

دېگەن مەزمۇن بويىچە شاھمۇھەممەد سۇلتاننى ئۆز پەرزەنتىدىنمۇ ئەزىزراق كۆرەتتى.

① بېشى ئۆتكەن ساندا.

② بۇ سۆز پارىسچە بىرىنچى نۇسخىدا دەسلىكى، دەپىلىكەن.

دائىم ئۇنىڭغا ئاتىلىق نەزىرى ۋە شەپقىتىنىڭ سايىسىنى سالاتتى. شاھمۇھەممەد سۇلتانمۇ خاننىڭ خاس ھوزۇرىدا پەرزەنت قاتارىدا ھەمىشە ھازىر ئىدى. ئۇ بالاغەتكە يەتكەندە خان تۇغقانلىق زەنجىرىنى مەھكەم ۋە مەرھەمەت ئالاقىسىنى مۇستەھكەم قىلىش ئۈچۈن ئۆزىنىڭ ئاتا بىر ئانىمۇ قان - قېرىنداش سىڭلىسى خەدىچە سۇلتان خانىمنى شاھمۇھەممەد سۇلتانغا نىكاھلاپ بەردى.

پېقىر بىلەن شاھمۇھەممەد سۇلتاننىڭ ئارىسىدا مېھىر - مۇھەببەت ۋە دوستلۇق ئالاقىسى شۇ قەدەر چىڭ باغلاندىكى، نەزم^①:

مەن بولۇپ جانانۇ جانان بولدى مەن،

گويا بىر روھ بولدۇق ئىككى تەن.

كۆپ ۋاقىتلاردا بىر - بىرىمىز بىلەن سۆھبەتداش بولاتتۇق. شاھمۇھەممەد سۇلتان، بابا سۇلتان ۋە پېقىر توققۇز يىل مۇددەت ئىچىدە خاننىڭ مۇلازىمىتىدە بولدۇق، گوياكى «سەئىد» (سەئىد) دېگەندىكى «سەن» (س) ھەرپىنىڭ چىشلىرىدەك ھەرگىز خىزمەتتىن ئايرىلمايتتۇق. ھېچ سائەتتە ھېچبىر سەۋەب بىلەن مۇلازىمەتتىن يىراقلاشمايتتۇق، دىن ۋە دۇنيالىقتىن ھەر قايسىمىزنىڭ ھەر قانداق نەرسىسى بولسا، ئۇنىڭغا يالغۇز ئىگىدارچىلىق قىلمايتتۇق، ئۇ گوياكى بىز ئۈچۈن ئورتاق مۈلۈك ئىدى. ئەگەر بىر - بىرىمىزگە مىننەت قىلغۇدەك ئىش سادىر بولسا، ئۇ خىل مىننەتنىڭ مەزمۇنى ھېچقايسىمىزنىڭ خاتىرىمىزنىڭ ئەتراپلىرىغىمۇ يېقىن بولمايتتى. ئەگەر ئۆزىمگە ئېيتىشقا تىگىشلىك بىرەر ۋەقە يۈز بەرگەن تەقدىردىمۇ ئۆزىمىزنىڭ مەزمۇنى كۆڭۈل سەھىپىسىگە پەيدا بولمايتتى. ھەر قانداق ئىش سادىر بولسا بىر - بىرىمىزدىن رازى ئىدۇق، ھەر جەھەتتە بىر - بىرىمىزگە مىننەتدار ئىدۇق، خۇددى دوستلۇقنى تەرىپلەپ مۇنداق ئېيتىلغىنىدەك، نەزم^②:

ئۆزى ئايغالى قويماغاي چۇ بەرسەڭ ئازار،
لۇتقى ئەتكەي، مىننەت ئەتمەگەي ئول ئىزھار.
يار ئىستەر ئېسەڭ ئۇشبۇ سىفەت تاپغىل يار،
مۇنداغ ئەمەس ئېرسە، يار تۇتمە زىنھار.

ھەقىقەتەنمۇ توققۇز يىل ئىچىدە ئەنە شۇنداق مېھىر - مۇھەببەت تىكلەنگەن ۋە مۇستەھكەملەنگەندى. ئەمما، ئوچۇق ۋە روشەنكى، بۇ قىلىقى سەت تەتۈر پەلەك ھەققىدە مۇنداق ئېيتىلغىنىدەك، نەزم:

مىھرى ئېتەر دىلبەرۇ ئەمما ۋەفا قىلماغۇسى،
مىھرىگە بەرمە كۆڭۈل، غەيرى جەفا قىلماغۇسى.
ئىزدەمە ھەجر، بىلۈرسەنكى، ۋەكىلانى سىپىھىر،

① بۇ سۆز پارسچە بىرىنچى، ئىككىنچى نۇسخىدا ۋە مۇھەممەدسادىق قەشقىرى تەرجىمىسىدە «بەيت» دېيىلگەن.
② بۇ سۆز پارسچە ئىككىنچى نۇسخىدا «رۇبايى» دېيىلگەن.

قويماغاي ۋەسل ئېتىبان تاكى جۇدا قىلماغۇسى. ناھىيە غەمەھەمەھە
 ئۇچرىشىش ۋە ئالاقە رىشتىلىرىنى چىڭىتقان دوستلار ئىچىدە ئۈزۈلۈش ۋە ئايرىلىش
 خەنجىرىدىن يارىدار بولمىغان بىرىمۇ يوق. بىر - بىرى بىلەن دوست بولغانلار ئىچىدە
 شەپقەتسىز پەلەكنىڭ ئاپىتى تۈپەيلىدىن جۇدالىق زەنجىرىگە گىرىپتار بولمىغانلار زادىلا يوق.
 نەزم:

كۆڭۈل قاينغىكى بەرسەم، ئەسرى ھىجرانمەن،
 ۋىسال كىمگەكى تاپسام، جۇداۋۇ نالانمەن.

بۇ ماقالىنى تەستىقلايدىغان ئەھۋال ۋە بۇ دەۋاغا گۇۋاھ بولىدىغان ھالەت شۇكى، بابا
 سۇلتان قاچقاندىن كېيىن، شاھمۇھەممەد سۇلتانغىمۇ شۇ قىشتا ئاجايىپ بىر ئىش دۇچ
 كەلدى. بۇ ۋەقەنىڭ تەپسىلاتى مۇنداق: پەرىزادە ئىكەن، ئۇنىڭ ئىسمى پەرىزادە ئىكەن.
 باباسەيىد ئاتلىق بىر كىشى بار ئىدى. ئۇ مىرزا بەگچەكنىڭ ھاممىسىنىڭ ئوغلى ئىدى.
 شاھمۇھەممەد سۇلتاننىڭ كۆڭلىگە ئۇنىڭ مۇھەببىتى چۈشتى. باباسەيىد بولسا ئۆزىنىڭ
 تەڭپۇڭلۇقىنى يوقاتقان، چېكىدىن ئاشقان، پاكلىق لىباسلىرىنى غۇنچىدەك پارە - پارە قىلغان،
 مالاھەت تىكەنلىرىدىن گۈل كەبى قورقۇمسىز ۋە بىپەرۋا يىگىت ئىدى. شاھمۇھەممەد سۇلتان
 بىلەن باباسەيىدنىڭ ئارىسىدا مۇھەببەت زەنجىرى مەھكەم باغلانغانىدى. كېيىن شاھمۇھەممەد
 سۇلتاننى نۇرغۇن تىرىشچانلىق ۋە ئۈرۈنۈشلەر بىلەن پاكلىق ۋە تەقۋادارلىق يولىغا دالالەت
 قىلدىم، ئەمما شاھمۇھەممەد سۇلتان، مىسرا:

ئەلۋىد، ئەي زۇھدۇ تەقۋا، ئەلفىراق، ئەي ئەقلىۋ دىن.
 بەتقىلىقلىققا قاراپ ھەرىكەت قىلاتتى، نەزم:

دېگەندىن ئۆزگە جاۋاپ بەرمەيتتى ۋە باباسەيىددىن كۆڭۈل ئۈزمەيتتى، كۈندىن كۈنگە
 بەتقىلىقلىققا قاراپ ھەرىكەت قىلاتتى، نەزم:
 بولدى يەنە سەيرى چەمەن ئارزۇ،
 جىلۋەئى ئول سەرۋى سۈمەن ئارزۇ.
 تەۋبە قىلىپ ئېرىدىمۇ كەلدى بەھار،
 بولدى يەنە تەۋبە شىكەن ئارزۇ.

خان بىلەن پېقىر قانچە نەسبەت قىلدۇق، پايدىسى بولمىدى. ئۇنىڭ مۆتىدىللىكتىن
 ھالقىپ كەتكەن ئىشلىرى بارغانسېرى كۆپىيىشكە باشلىدى. ئاخىر شاھمۇھەممەد سۇلتاننى
 قوغلاشتىن باشقا چارە قالمىدى. نەزم:

چۈن نەسبەت بىلە تۈزەلمەسە كار،
 بەس ھەقارەتكە يول تاپار ناچار.

شاھمۇھەممەد سۇلتاننى باباسەيىد ۋە بىر قانچە مۇلازىملىرى بىلەن قارا تېكىن تەرەپكە ماغدۇردى. ئەمىرلەردىن مۇھەممەدى بارلاس، ئەمىر جاناکا قاتارلىق ئىككى ئەمىرنى بۇلارنى قارا تېكىنكە ئاپىرىپ قويۇش ئۈچۈن قوشۇپ بەردى. ئەمما، ئەمىر جاناکا يولدا بارغىچە قارشىلىشىپ، شاھمۇھەممەد سۇلتاننى باشقا بىر تەرەپكە ئېلىپ بارماقچى بولدى. شۇ سەۋەبتىن ئەمىر مۇھەممەدى ئەمىر جاناکانى تۇتۇپ باغلىدى. باباسەيىد شاھمۇھەممەد سۇلتاننى ئەمىر جاناکانى قۇتقۇزۇشقا تەرغىپ قىلدى، ئۇ:

— ئەمىر جاناکا سىزگە ساداقەتمەنلىك قىلىپ بۇ مېھنەتكە مۇپتىلا بولدى، شۇڭا ئەمىر مۇھەممەدىدىن ئۇنى زورلۇق بىلەن ئاجرىتىپ ئالغايىسىز، — دېدى.

شاھمۇھەممەد سۇلتان بۇ سۆزگە ئالدىنىپ، قايتىپ كەلدى. تەڭ كېچە بىلەن ئۇلار تۇرغان جايغا يەتتى. ئۇلارمۇ ئاشۇنداق ئەندىشە بىلەن مۇكەممەل قۇراللىنىپ تۇرۇشقانىدى. سۇلتان كېلىپ:

— ئەمىر جاناکانى قويۇپ بېرىڭلار! — دەپ ۋارقىردى. بۇلارمۇ ۋارقىراپ:

— ھەر قانداق كىشى بولساڭ ئارقاڭغا يانغىن، بولمىسا ئوق ياغدۇرىمىز! — دېدى.

سۇلتان ئۇلارنىڭ سۆزىنى ئىشەنمىدى. لېكىن ئۇنىڭغا ئىشەنمىدى. «كېچە دېگەن زالىم پادىشاھقا ئوخشاش» دېگەندەك، ئۇ كىشىلەر ئوق ئېتىشقا باشلىدى. راست دېگەندەك بىر ئوق كېلىپ شاھمۇھەممەد سۇلتاننىڭ كۆكرىكىگە تېگىپ، تېشىپ ئۆتۈپ كەتتى. ئۇ شۇ ھامان ھەققە جان تاپشۇردى.

شۇنىڭدىن كېيىن ئۇلارنىڭ ئارىسىدا قاتتىق سۈرەن چوقان پەيدا بولدى. ئۇلاردىن بەزىلىرى، خۇسۇسەن «ھەر قانداق كىشى بولساڭ يانغىن، بولمىسا ئوق ياغدۇرىمىز» دېگەن كىشىلەر قېچىپ كەتتى. بەزىلىرىگە خان نۇرغۇن ۋەدىلەر بىلەن تەسەللى بەردى.

بۇ ئەھۋال يۈز بەرگەن ئەسنادا، بابا سۇلتان خەتلان ۋە قۇندۇزغا قېچىپ بېرىپ، پۇشايمان قىلىپ يېنىپ كەلدى. خان پىقىرنى بابا سۇلتاننى قايتۇرۇۋېتىشكە بۇيرۇدى. پىقىر بېرىپ، ئۇنىڭ يول ئوزۇقى ۋە باشقا كېرەكلىك نەرسىلىرىنى تەييارلاپ بېرىپ، يولدىن ياندۇردۇم. بۇ ۋەقە يۇقىرىدا بايان قىلىنىپ ئۆتتى.

شاھمۇھەممەد سۇلتاننىڭ ئايالى خاننىڭ سىڭلىسى ئىدى، سۇلتاننىڭ خانىم ۋە دۆلەت-سۇلتان خانىملار ھەم خاننىڭ ھاممىسى ھەم شاھمۇھەممەد سۇلتاننىڭ ئاتىسىنىڭ ھاممىسى ئىدى. بۇلارنىڭ ھەممىسى خانغا: «شاھمۇھەممەد سۇلتاننى نېمە ئۈچۈن ئۆلتۈرۈشكە بۇيرۇ-دىڭىز، نېمىشقا ئۇنى بىگۇناھ ئۆلتۈردىڭىز؟!» دەپ ھۇجۇم قىلدى، ئۇلار خاننى تولا تەڭلىككە سالدى. خان نەچچە خىل قەسەملەرنى قىلىپ:

— مەن ئۇنى ئۆلتۈرۈشكە بۇيرۇغان ئەمەسمەن، بۇ ۋەقەدىن خەۋىرىم يوق، — دېدى.

— ئانداغ بولسا، — دېدى ئۇلار بىردەك، — مۇھەممەدىنى بىزگە بېرىڭ، شاھمۇ-

ھەممەد سۇلتاننىڭ ئورنىدا ئۇنىڭدىن قىساس ئالىمىز!

خانمۇ مۇھەممەدىدىن قىساس ئېلىشقا رازىلىق بەردى. مۇھەممەدى بولسا ماڭا ۋە تاغامغا

ئىلتىجا قىلدى. ئۇنىڭ ئۈستىگە مۇھەممەدى بارلاس رەشىد سۇلتاننىڭ مۇلازىمى ئىدى.

رەشىد سۇلتانمۇ تاغام بىلەن پىقىرنى ئىزدەپ تولا تەكىتلەپ:

— ئەلۋەتتە مۇھەممەدىنىڭ خالاسلىقى ئۈچۈن تىرىشچانلىق كۆرسىتىپ سايە - سەۋەب

قىلغايىسىز، — دەپ ئىمكانىيەتنىڭ بارىچە ئىلتىماسلار قىلدى.

شۇڭا، پىقىر ئۇنىڭ تەرەپدارى بولدۇم، خالى ئورۇندا خانغا شۇنچە كۈچەپ ئەرىز

قىلدىم: سىزنىڭ قىرىنداشلىرىڭىز بولمىش سۇلتانلارنىڭ ھەممىسى كەتتى. ھازىر ئۆز قېرىنداشىڭىز بولغان مۇشۇ بىر سۇلتانلا قالدى. ئەگەر مۇھەممەدنى ئۆلتۈرسىڭىز ئۇنىڭ كۆڭلى ئازار يەيدۇ، پېقىر كەمىنىمۇ ئازار يەيمەن، چۈنكى مۇھەممەدى بىرلە تۇغقانچىلىقىم بار، — دەپ، بۇ ھەقتە خانغا كۆپتىن كۆپ ئىلتىجا قىلىپ يالۋوردۇم.

شۇڭا، خان ئۇ ئىشنى بىر تەرەپ قىلىشنى ماڭا تاپشۇردى ۋە:

— سېنى بۇ ئىشتا ساھىب ئىختىيار قىلدىم، خاھى قىساس ئالغىن، خاھى قويۇپ بەرگىن، ئىختىيار سەندە، — دېدى.

ئەمما، يۇقىرىدا ئىسمى زىكىر قىلىنغان خانىملارنىڭ بەزىسى ئانامنىڭ سىڭلىسى، بەزىلىرى ئاتامنىڭ سىڭىللىرىنىڭ قىزلىرى ئىدى. ئۇلارنىڭ ھەممىسى بىردەك ماڭا يۈزلەندى ۋە تەنە، تەنبە ۋە ھاقارەتلەرنى قىلىپ:

— ئۇ بارلا سىنىڭ ساڭا بولغان تۇغقانچىلىقىنىڭ قانچىلىك تايىنى بار ئىدى؟ ئۇنىڭ تۇغقانچىلىقىنىڭ يۈز خاتىرىسىنى قىلىمەن دەپ، مۇنچىۋالا مۇھىم ئىشقا كىرىشمەيۋاتسەن؟ قىساس ئالماسلىقىنى ئىختىيار قىلىۋاتسەن، مۇھەممەدى بارلا سقا سېلىشتۇرغاندا شاھمۇھەمەد سۇلتاننىڭ ساڭا بولغان تۇغقانچىلىقى نەچچە دەرىجە زىيادە ئەمەسمۇ؟ مۇھەممەدى بارلا س گەرچە ئاتاڭنىڭ ئانىسى بىلەن بىر تۇغقان بولسىمۇ، لېكىن شاھمۇھەمەد سۇلتان ئۆزۈڭنىڭ ئاناڭ بىلەن بىر تۇغقان، ئۇنىڭ ئۈستىگە شاھمۇھەمەد سۇلتان سېنىڭ دوستۇڭ ھەم سۆھبەتداش ئاغىنەڭ ئىدىغۇ؟! يەنە تېخى ئاناڭنىڭ ئىنىسىنىڭ قىزى خەدىچە سۇلتان خانىم ئۇنىڭ ئايالى تۇرسا، ئۇنىڭ ئايالىنىڭ سىڭلىسى، تاغىسىنىڭ قىزى سېنىڭ نىكاھىڭدا تۇرسا، خوش، شاھمۇھەمەد سۇلتان بىلەن سېنىڭ ئاراڭدا مۇشۇنچىۋالا تۇغقانچىلىق ھەقىقى ۋە ئالاقىسى بار تۇرۇقلۇق، مۇھەممەدى بارلا سنىڭ يۈز - خاتىرىسىنى ساقلىساڭ، ئۇنىڭدىن قىساس ئالماي، ئۇنى قويۇپ بېرىشنى خالىساڭ، بۇ راۋامۇ؟! — دەپ خانىملار شۇنچىۋالا تەنە ۋە مالا مەتلەرنى ياغدۇرۇشقان بولسىمۇ، لېكىن پاك تەڭرىنىڭ ئىرادىسى ۋە پەلەكنىڭ قىسمىتى شۇنداق ئىكەن، ئۇرۇق - تۇغقانلارنىڭ بۇ ھەق سۆزلىرىنى رازىلىق قولىقى بىلەن ئىشىتمىدىم، ھەق ئىشتىن يۈز ئۆرۈپ، باتىل (ناھەق) تەرەپكە قەدەم قويدۇم، يەنى مۇھەممەدى بارلا ستىن قىساس ئېلىشقا رازىلىق بەرمىدىم. مۇھەممەدنى تاغامغا تاپشۇردۇم. تاغام ئۇنى قەشقەر تاغلىرىدا قاچۇرۇپ ساقلىدى. مۇشۇ سەۋەبتىن پېقىر بىلەن ئۇرۇق - تۇغقانلىرىم ئارىسىدا كۆڭۈل ئاغرىقى پەيدا بولدى. كۆڭۈلدىكى بۇ كىر - غۇبارلار نەچچە مۇددەتلەردىن كېيىن ئاندىن يوقالدى.

دېمەك، مۇشۇنداق مۇشكۈل قىيىنچىلىقلار بىلەن مۇھەممەدنى خانىملارنىڭ قولىدىن خالاس قىلدىم. شۇ ئارقىلىق تاغامغا ۋە تاغامنىڭ ئەۋلادىغا نىسبەتەن بىر جاللاتنى پەيدا قىلدىم. مەسىرە:

ئۆز ئىلكىم بىرلە تاپتىم بىر بەلايى،
ئەي تەڭرىم، تەۋبە قىلدىم، يەنە تەۋبە قىلدىم، ئۆزۈڭ كەچۈرگەيسەن، ئۆزۈڭ ساقلىغاي-سەن، مەن بۇ ناھەق ئىشنى قىلدىم، شۇڭا پاك ۋە ئۇلۇغ تەڭرىم بىزىلەرگە دەل... شۇ مۇھەممەدنى كۈشەندە قىلدى. ناھەق ئىشنىڭ ھەقىقەتەن زىياندىن ئۆزىگە نەتىجىسى يوقتۇر.



مۇھەممەدنى پېقىر ۋە تاغام ئۆلۈمىدىن خالاس قىلغاندۇق، بۇ مۇھەممەدى تاغامنى، ئۇنىڭ ئەۋلادىنى ئۆلتۈرۈشتە ۋە پېقىرغا زىيانكەشلىك قىلىشتا ھېچ كەم - كۈسنى قويىمىدى. پەيغەمبەر ئەلەيھىسسالام: «كىمكى زالىمغا ياردەم بەرسە، خۇدايىتائالا ھامان ئاشۇ زالىمنى شۇ كىشىگە كۈشەندە قىلىدۇ» دېگەندى، بەيت:

يامانغە ياخشىلىق قىلماق بىتەھقىق،

ئېرۇر ياخشىغە قىلغاندەك يامانلىق.

ئەي تەڭرىم، سېنىڭدىن مەغپىرەت تىلەيمەن ۋە شۇ ئىش خۇسۇسىدا سېنىڭ پاناھىڭغا سېغىنىمەنكى، ھەر قانداق ئىش بۇ دۇنيالىقنىڭ مەسلىھىتىدە مۇۋاپىق بولسىمۇ، لېكىن ھەقىقەتتە ئۇ ئىش ئاخىرەتلىك ئۈچۈن زىيانلىق بولسا، ئۇ ئىشنى ماڭا قىلدۇرمىغايسەن. شۇ ھەقتە سېنىڭدىن تەۋپىق تىلەيمەنكى، سېنىڭ رازىلىقىڭ بولمىغان ھەرقانداق ئىشنى تاشلىغايمەن، ھەممە ئىشلىرىمدا باتىلنىڭ ئورنىدا ھەقىقەتنى بەرپا قىلىپ بەرگەيسەن، زالىملارغا يانپاق بولۇشتىن ۋە ئۇنىڭ يامانلىقلىرىدىن ئۆز پاناھىڭدا ساقلىغايسەن، مۇسۇلمانلارغا يار - يۆلەكتە بولىدىغان ۋە ئۇلارغا كۈچ - قۇۋۋەت يەتكۈزىدىغان ئىشلارنى قىلىشقا مۇۋەپپەقىيەت قىلغايسەن. سالىھلار بىلەن دوست بولۇشقا، ئۇلارنى دوست تۇتۇشقا نېسىپ قىلغايسەن. مۆمىنلەرگە يار ۋە ياخشى كىشىلەرگە يېقىن قىلغايسەن؛ زالىملارنىڭ يامان قىلمىشلىرىدىن يىراق قىلغايسەن. غاپىلارچە ئۇيقۇغا كېتىشتىن توسقايسەن. ئەي چەكسىز مېھرىبان تەڭرىم، ماڭا رەھىم - شەپقەت قىلغايسەن.

رەشىد سۇلتاننىڭ پېقىر بىلەن بەلۇرغا غازات ئۈچۈن بارغانلىقى

ۋاقتىكى، شاھمۇھەممەد سۇلتاننىڭ ۋەقەسى يۈز بەردى. شۇ سەۋەبتىن ئۇرۇق - تۇغقانلار ئارىسىدا كۆڭۈلسىزلىك پەيدا بولدى. شۇ يىلى قىشتا خان رەشىد سۇلتان بىلەن پېقىرنى بەلۇرغا غازاتقا بۇيرۇدى. بىزمۇ ئاشۇ كۈنلەردە بىر قانچە كۈن بولسىمۇ ئۇرۇق - تۇغقانلاردىن يىراق بولۇدىغانلىقىمىز ئۈچۈن خوش بولۇپ، تېزلىكتە غازاتقا يۈرۈش قىلدۇق. بىلىمەك كېرەككى، بەلۇر بولسا كۇپارلار يۇرتىدۇر. ئۇلارنىڭ كۆپ سانلىقى تاغ خەلقىدۇر. ئۇلارنىڭ ھېچ بىرىنىڭ دىن ۋە مەزھىپى يوق، ئۇلار ھېچ ئىشتىن پەرھىز قىلمايدۇ ۋە ئۆزىنى تارتمايدۇ، كۆڭلى قايسى ئىشنى خالىسا ۋە نېمە خوشياقسا شۇنى قىلىدۇ. بەلۇرستاننىڭ كۈن چىقىش تەرىپى قەشقەر ۋە ياركەنت ۋىلايىتىگە تۇتاش، شىمال تەرىپى بەدەخشانغا، غەرب تەرىپى كابۇلغا، جەنۇب تەرىپى كەشمىر دىيارىغا تۇتاشدۇر. ھەممە بەلۇرستاننىڭ ئىچى ۋە تۆت ئەتراپى تۆت ئايلىق بولدۇر، ئۇنىڭ ھەممىسى تاغ، جىلغا ۋە تار يەرلەردىن ئىبارەت. مۇبالىغە يۈزىسىدىن پۈتكۈل بەلۇرستاندا بىر پەرسەڭمۇ تۈز يەر يوق دېيىشكە بولىدۇ. بەلۇر خەلقى كۆپ خەلق بولۇپ، ئۇلارنىڭ ھېچ كەنتى بىر - بىرى بىلەن ئىتتىپاق

ئەمەس. ئۇلارنىڭ ئارىسىدا داۋاملىق قىرغىنچىلىق بولۇپ تۇرىدۇ. جىدەل - ماجىرا ئۈزۈل-جەي داۋام قىلىدۇ. ئۇلارنىڭ جەڭلىرى كۆپىنچە مۇنداق يوسۇندا بولىدۇ. ئايال ۋە ئاجىزلىرى ئىمارەت ۋە تېرىقچىلىق بىلەن مەشغۇل بولىدۇ. ئەرلىرىنىڭ ئارىسىغا كىرىپ سۈلھى - سالا قىلىدۇ. ئۇلار ئەگەر تاماق يەيدىغان ۋاقتى بولسا، بىر - بىرلىرىگە ھىيلە ئىشلەتمەس. تىن جەڭنى توختىتىدۇ ۋە بىر - بىرلىرىدىن ئايرىلىپ، ئۆيلىرىگە كېلىپ تاماق يەپ بولغاندىن كېيىن يەنە كېلىپ جەڭ قىلىدۇ. ناماز دېگەر ۋاقتى بولسا يەنە خوتۇنلىرى ئارىغا كىرىپ سۈلھى قىلىدۇ ۋە ئەتىسى جەڭ قىلىشنى قارار قىلىشىپ، ئۆيلىرىگە يېنىشىدۇ. گاھىدا سۈلھى بىر يەرگە قارار تاپماي قالىدۇ، بۇنداق ۋاقىتتا كېچە تاڭ ئاتقۇچە ئۆيلىرىنى مەھكەم تاقاپ، ئوخلىماي، تەييار ھالەتتە تۇرۇپ تاڭ ئاتقۇزىدۇ. ئۇلارنىڭ ھەممە ئۆمرى ئەنە شۇ تەرىقىدە ئۆتىدۇ. ئۇلارنىڭ يايلاقلىرى ئاز بولغاچقا چارۋىلىرىمۇ كەم. ئاز - ئازدىن قوي ۋە ئەچكۈلىرى بار، ئۇلارنىڭ يۇڭىنى كىيىم قىلىشىدۇ. جۈملىدىن ياغ ۋە سۈت قىلغۇدەك كالىلىرىمۇ بار، ئۇنىڭدىن زىيادە چارۋىسى يوق. ھەربىر جىلغىنىڭ قوۋمىنىڭ زۇۋانلىرى باشقىچە بولۇپ، ھېچ قايسىلىرى بىر - بىرىنىڭ تىلىنى بىلىشمەيدۇ. چۈنكى ئۇلارنىڭ ئارىلىرىدا ھەمىشە جەڭ ۋە دۈشمەنلىك بار. شۇڭا ئۆمرىلىرى ئىچىدە ئاشۇ جىلغىدىن بىر بۆلەك يەرنى كۆرمەي ئۆتىدۇ.

ئەمما، بەلۇرىستاندا ئوبدان باغلار ۋە ياخشى مېۋىلەر تولا، بولۇپمۇ ئانىرى ئوبدان ۋە كۆپتۈر. بىر خىل ئانار بارىكەن، مەن ئۇنداق ئانارنى بەلۇرىستاندىن باشقا جايدا كۆرمىدىم، ئۇنىڭ دانىلىرى ناھايىتى سۈزۈك ۋە پاكىزە، تاتلىق ۋە تەملىكتۇر، ئۇ يەردە ھەسەلمۇ تولا. دېمەك، شۇ زىمىستاندا بىز بەلۇردا ئىدۇك، قاتتىق جەڭلەر يۈز بەردى. غەلبە ۋە نۇسرەت بىز تەرەپتە ئىدى. تاكى باھار ۋاقتىغىچە تۇرۇپ، ئاندىن ساق - سالامەت سارىغچوپانغا كېلىپ ئولجا - غەنىمەتلەرنى ئايرىدۇق، مىڭدىن كۆپرەك ئەسىر بار ئىدى. تارىخقا توققۇز يۈز ئوتتۇز تۆت بولغاندا، باش باھاردا خاننىڭ ① خىزمىتىگە يېتىپ كەلدۈك. شۇ يىلى يازدا سۇلتاننىڭ خانىم - ئۇنىڭ ئېتى بۇ كىتابنىڭ بىر قانچە يېرىدە زىكىر قىلىنىدى - بەزىگەك كېسىلى بىلەن ۋاپات بولدى. تەڭرى ئۇنىڭ گۇناھلىرىنى كەچۈرگەي. پېقىر ئۇنىڭ ۋاپاتى تارىخنى «خۇلدەش» (خىلدش - جەننىتى) دېگەن ② سۆزدىن چىقارغانىدىم.

تارىخقا توققۇز يۈز ئوتتۇز ئالتە بولغان ③ ئىدى. بابىر پادىشاھ ھۇمايۇن مىرزىنى

خاننىڭ ئىككىنچى قېتىم بەدەخشان ئۈستىگە بارغانلىقى، ئۇنىڭ تەپسىلاتى ۋە ئاشۇ كۈنلەردە دۇچ كەلگەن ۋەقەلەرنىڭ بايانى

تارىخقا توققۇز يۈز ئوتتۇز ئالتە بولغان ③ ئىدى. بابىر پادىشاھ ھۇمايۇن مىرزىنى

① ھىجرىيە 934 - يىلىنىڭ باش باھار مەزگىلى مىلادىيەنىڭ 1528 - يىلىغا توغرا كېلىدۇ.
② «خۇلدەش» (خىلدش) دېگەن سۆز كەبىدە مېھمان بويىچە ھىجرىيە 934 - يىلىنى مىلادىيەنىڭ 1528 - يىلىنى كۆرسىتىدۇ.
③ بۇ يىلىنىمۇ بۇ يەردە 936 دەپ كۆچۈرۈلۈپ قالغان. باشقا بارلىق نۇسخىلاردا ۋە بۇ قول يازمىنىڭ سەل تۆۋەندە 935 دېيىلگەن. ھىجرىيە 935 - يىلى مىلادىيەنىڭ 1528 - 1529 - يىللىرىغا توغرا كېلىدۇ.

ھىندىستانغا ئېلىپ كەتتى. بۇنىڭ تەپسىلاتى شۇكى، مىرزاخان ئىبنى سۇلتان مەسئۇد مىرزا ئىبنى ئەبۇ سەئىد مىرزا بەدەخشانغا پادىشاھ ئىدى. ئۇ ۋاپات بولدى. ئۇنىڭ سۈلەيمان شاھ ئاتلىق بىر نارەسىدە ئوغلى قالدى. بابىر پادىشاھ سۈلەيمانشاھنى ئۆز ھۇزۇرىغا ئېلىپ كەتتى، بەدەخشاننى چوڭ ئوغلى ھۇمايۇن مىرزاغا بەردى. تارىخقا توققۇز يۈز ئوتتۇز بەش بولغىچە ھۇمايۇن مىرزا بەدەخشاندا ئىدى.

ۋاقتىكى، بابىر پادىشاھ ھىندىستاننى ئىشغال قىلىپ، مەملىكىتى دۈشمەن خەس-خەشەكلەردىن پاكلاندى. شۇ ۋاقىتلاردا بابىر پادىشاھنىڭ ئوغۇللىرىدىن ھۇمايۇن مىرزا ۋە كامران مىرزا قاتارلىق ئىككىسى ياشلىق دەۋرىگە قەدەم قويغانىدى. بابىر پادىشاھ ھۇمايۇن مىرزانى ئۆز ھۇزۇرىغا چاقىرتىپ بەدەخشانغا كىشى ئەۋەتتى، ئۇنىڭ خىيالى پەرزەنتلىرىدىن بىرى ھەمىشە خىزمىتىدە بىللە بولسا، ناۋادا تەقدىر خەۋەرچىسى ئۆلۈم ئۇچۇرىنى يەتكۈزسە ئىزنى باسقاي، دېگەندىن ئىبارەت ئىدى، شۇ سەۋەبتىن ھۇمايۇن مىرزانىڭ ھىندىستانغا كېلىشىنى تەلەپ قىلغانىدى.

بەدەخشان ئەھلى ھۇمايۇن مىرزاغا مۇنداق ئەرئىز قىلدى:
— بەدەخشان ئۆزبېكلەرگە يېقىندۇر. ئۆزبېكلەرنىڭ بەدەخشانغا قارىتا كونا ئاداۋىتى بار. ئەگەر ئۆزبېكلەر بەدەخشانغا قەست قىلسا، ئەمىرلەر ئۇنى يوقىتىشنىڭ ھۆددىسىدىن چىقالمايدۇ.

— ئېيتقىنىڭلارنىڭ ھەممىسى راست، — دېدى ھۇمايۇن مىرزا، — لېكىن ئاتامنىڭ بۇيرۇقىغا بويۇن تاۋلىق قىلىش مۇمكىن ئەمەس ئەمما، ئىنلىرىمدىن بىرەرسىنى تېز ۋاقىت ئىچىدە ئەۋەتمەن.

ھۇمايۇن مىرزا شۇنداق دەپ خەلققە تەسەللى بېرىپ ھىندىستانغا قاراپ يولغا چىقتى. ھۇمايۇن مىرزا كەتكەندىن كېيىن خالايق مەيۈسلەندى. شۇڭا، سۇلتان ئۇۋەيس باشلىق پۈتكۈل بەدەخشان ئەمىرلىرى خاننىڭ پەلەكتەك يۈكسەك بارگاھىغا تېزلىكتە كىشى ئەۋەتتى ۋە مۇنداق ئەرئىز قىلدى: «ھۇمايۇن مىرزا ھىندىستانغا كەتتى، بۇ ۋىلايەتنى پېقىر ئەلگە تاپشۇردى. پېقىر ئەلى ئۆزبېكنىڭ ھۆددىسىدىن چىقالمايمەن. شۇ سەۋەبتىن بەدەخشاندا خاتىرجەملىك ھاسىل بولمايدۇ. ئەگەر پالان ۋاقىتقىچە يېتىپ كەلسە ياخشى بولغىنى، بولمىسا ئۆزبېكلەرگە تەۋە بولماي ئىلاجىمىز يوق. چۈنكى، ئۆزبېكلەر بىزگە يۈزلەنسە ئۇنىڭغا تاقابىل تۇرۇشقا قۇدرىتىمىز يەتمەيدۇ. شۇڭا، ئۇلار يۈرۈش قىلىشتىن بۇرۇن ئۇلارغا تەۋە بولساق، بۇ خالاس بولۇشىمىزغا سەۋەب بولۇپ قىلىشى مۇمكىن. يەنە بىر جەھەتتىن بەدەخشان ۋىلايىتى خاننىڭ مومىسى شاھبېكەم تەرەپتىن خاننىڭ مىراسىدۇر. مۇشۇ كۈنلەردە بۇ مىراسقا خاندىنمۇ ھەقىقەت ۋە مۇۋاپىق كىشى يوقتۇر.»

ئۇلار شۇنداق دەپ نۇرغۇن مۇبالىغىلەر بىلەن ئەرئىز ۋە ئىلتىجا قىلدى. خان ئەگەر ئۆزى بارمىسا، بەدەخشان ئۆزبېككە تەۋە بولۇپ كەتكۈدەك، دەپ جەزىملەشتۈرۈپ، تارىخقا توققۇز يۈز ئوتتۇز ئالتە مۇھەررەم ئېيىنىڭ ئاۋۋىلىدا^① بەدەخشانغا يۈرۈش قىلدى. رەشىد سۇلتاننى ياركەنتتە قالدۇرۇپ قويدى. بۇنىڭ سەۋەبى شۇ ئىدىكى، يۇقىرىدا بايان قىلىپ ئۆتۈلگەندەك تاھىرخان تەنھا قالدى. زىمىستاندا قىرغىز ۋە ئۇنىڭ تاۋەلىكلىرى پاراكەندە بولدى. خان ئالىي ھىممەتلىك قىلىپ، ئۇنىڭغا ھېچقانداق چېقىلمىدى، شۇڭا نەچچە مۇددەت.

① ھىجرىيە 936 - يىلى مۇھەررەم ئېيىنىڭ ئاۋۋىلى مىلادىيە 1529 - يىلى 9 - ئاينىڭ باشلىرىغا توغرا كېلىدۇ.

كىچىق قىزغىزلار ئىچىدە يۈردى. يەنە ئوتتۇز مىڭ ئۆز بېك ئۇنىڭ ئەتراپىغا يىغىلدى. تاھىرخان قۇدرىتىنىڭ يېتىشىچە ھەر تەرەپكە تاجاۋۇز قوللىرىنى سوزۇشقا باشلىدى. شۇڭا، خان ئېھتىيات يۈزىدىن رەشىد سۇلتاننى قەشقەر ۋىلايىتىدە قالدۇرۇپ قويۇپ، ئۆزى بەدەخشانغا يۈرۈش قىلدى. سارىغچوپانغا يەتكەندە خان پېقىرنى ئالدىن ماغدۇردى. ئۆزىمۇ پېقىرنىڭ كېيىنىدىن راۋان بولدى. بەدەخشانغا يېتىپ كەلگەندە رەشىد سۇلتاننىڭ رەھبەرلىكىدە پېقىر بەدەخشانغا بېرىپ ئاڭلىدىمكى، ھۇمايۇن مىرزا كابۇلدىن ئىنىسى ھىندال مىرزاغا ئى ئۆز ئورنىغا بەدەخشانغا ئەۋەتىپتۇ. ھىندال مىرزا ئۇنىڭ بەدەخشانغا كېلىپ ئورۇنلاشقىنىغا ئون بەش كۈن بولۇپتۇ. بۇ خەۋەرنى ئاڭلىغاندىن كېيىن پىكىر قىلدىمكى، ھازىر جەدى پەسلى، قىش ۋاقتى، قايتىش مۈشكۈل ۋە دىشۋاردۇر. شۇڭا ئىلاجىسىز زەپەر قەلئەسىگە كەلدۈك. ھەرقانچە سۈلھى سۆزلىرىنى ئارىغا سېلىپ باقتۇق. «بەدەخشاننىڭ بەزى ۋىلايەتلىرىنى بىزگە بېرىڭلار، قىشنى ئۆتكۈزۈۋالايلى، ئاندىن ۋىلايەتلىرىنى ئۆزۈڭلەرگە قايتۇرۇپ بېرىپ، خان قايتىپ كېتىدۇ» دەپ كۈچەپ تەكىتلىدۇق. ئەمما، ئۇلار بىزنىڭ بۇ سۆزىمىزگە ئىشەنمىدى، بەلكى بۇنى ھىيلە - مېكىر دەپ گۇمان قىلىشتى. ئاخىر ئىشىمىز جەڭگە قارار تاپتى. خان يېتىپ كەلگۈچە پېقىر زەپەر قەلئەسىنىڭ ئەتراپىنى تالان - تاراج قىلىپ، مال - مۈلۈك، چارۋا ۋە دۇنيالىق ھەممە نەرسىنى يىغدۇردۇم. نەچچە كۈندىن كېيىن خانمۇ يېتىپ كەلدى - دە، زەپەر قەلئەسىنى مۇھاسىرە قىلدى. پېقىرنىڭ دەخلە - تەرۈزۈم يەتمەي قالغان جايلارنىمۇ خاننىڭ لەشكەرلىرى پايمال قىلدى. قىش پەسلى ئاخىرلاشتى. ئۇ ئەمىرلەر خاننىڭ خىزمىتىدە بولمىغانلىقى ئۈچۈن ئۆزلىرى ئېيتىپ: «بەدەخشانغا يۈرۈش قىلىشقا ھازىر ئەمەس، بەدەخشانغا يۈرۈش قىلىشقا ھازىر ئەمەس» دېيىشتى. — ئەگەر ھىندال مىرزا كەلمىگەن بولسا ئىدى، ئەلۋەتتە خاننىڭ مۇلازىمىتىگە باش قوياتتۇق، — دېيىشتى. —

بىر پادىشاھ بىلەن مۇخالىپلىق قىلىشىم ھەرگىز مۇمكىن ئەمەس، — دېدى خان ئۇلارغا، — سىلەر «ئەگەر كەلمىسىلەر ئۆزبېككە تەۋە بولىمىز» دەپ تولا ئىلتىجا قىلىپ كىشى ئەۋەتتىڭلار، ئەگەر ئۆزبېكلەر بەدەخشاننى ئىشغال قىلىۋالسا بىزگىمۇ، بىر پادىشاھ قىممۇ توسالغۇ بولاتتى. شۇ سەۋەبتىن مەن كەلگەندىم. ئەگەر ئىش ئاشۇنداق بولسا، ھەر كىم ئۆز ئورنىغا قايتسۇن.

خان شۇنداق دەپ زەپەر قەلئەسىدىن قەشقەرگە قاراپ يۈزلەندى. خاننىڭ بەدەخشانغا كەلگەنلىكى ھىندىستاندا بىر پادىشاھقا ئاڭلاندى. پادىشاھنىڭ كۆڭلى ناھايىتى ئەلەملىك بولۇپ، بۇ ھەقتە كۆپ پىكىر يۈرگۈزۈپ ئويلانغاندىن كېيىن، بەدەخشانغا سۈلەيمانشاھ مىرزاغا ئەۋەتىپ، ھىندال مىرزاغا ھىندىستانغا قايتۇرۇپ كەتتى؛ ئاندىن خانغا مەكتۇپ يېزىپ: «ئىككىمىزنىڭ ئارىسىدا نەچچە تۈرلۈك ئۇرۇق - تۇغقانچىلىق ھەق - ھوقۇقلىرى ۋە ئالاقىلىرى بار تۈرۈقلۈك بۇ ئىش ئەجەپ سادىر بولۇپتۇ. شۇڭا مەن ھىندال مىرزاغا ھىندىستانغا ئېلىپ كېتىپ، بەدەخشانغا سۈلەيمانشاھ مىرزاغا ئەۋەتتىم. ئەگەر مىراس ھوقۇقىنى ئىزدىسىلەر، مېنىڭ ھوزۇمدىن تۇرۇۋاتقان سۈلەيمانشاھ مىرزا ئۆزلىرىگىمۇ پەرزەنت ھۆكۈمىدەدۇر، شۇڭا ئۇنىڭغا شەپقەت قىلىپ بەدەخشاننى شۇنىڭغا بەرسىلەر ياخشى بولىدۇ. ھازىر مەن ئۆز زىممەمدىن ساقىت قىلىپ، مىراسنى ئۆز ئىگىسىگە تاپشۇردۇم. قالغىنىنى ئۆزلىرى بىلۈرلەر» دېگەن سۆزلەرنى بايان قىلىپ ئەۋەتتى. ئەمما، سۈلەيمانشاھ مىرزا بەدەخشانغا يېتىپ كېلىشتىن خېلى مۇددەت ئىلگىرى خان قايتىپ بولغانىدى.

شۇڭا ھىندال مىرزا پادىشاھنىڭ ھۆكۈمى بويىچە بەدەخشاننى سۈلەيمانشاھ مىرزاغا تاپشۇرۇپ، ئۆزى ھىندىستانغا كەتتى. شۇ ۋاقىتتىن تاكى بۈگۈنكىچە سۈلەيمانشاھ مىرزا بەدەخشاندا تۇرىۋاتىدۇ.

خان بەدەخشاندىن يېنىپ، باش باھار پەسلىدە ياركەنتكە يېتىپ كەلدى. تاغام يولدا كېسەل بولۇپ قالغانىدى. قەشقەرگە يېتىپ كەلگەندە نەچچە قېسىم كېسەلگە دۇچار بولدى. ھەم ئىستىسقا، ھەم زىققا نەپەس ھەم بەزگەك كېسلى ئۈزۈلۈكسىز قوزغىلىپ تۇراتتى. شۇ ۋاقىتتىكى كامىل تېۋىپلاردىن، مەسىلەن جانابى خاجە ئەبدۇلۇۋاھىد تەھۋىرى، قازى شەمسىدىن ئەلى تەبىب ۋە ① باشقىلارنىڭ ھەممىسى ئاجىز بولدى. كېسەلنىڭ شىددىتى شۇ دەرىجىگە يەتتىكى، ساقمىشنىڭ ئۈمىدى قالمىدى. شۇ ھالەتتە تۇرغاندا ھەزرىتى مەخدۇمى خاجەئى نۇرەن — ئۇنىڭ سىرلىرى مۇقەددەس بولغاي — تۇرغاندىن كەلدى. مەخدۇمى خاجەئى ھەزرىتى خاجەنىڭ تۇرغانغا بارغانلىقىنىڭ سەۋەبى مۇنداق ئىدى: مەنسۇرخان ھەزرىتى خاجەگە ئىلتىجا قىلىپ: «ئەگەر سائادەت كەلتۈرگۈچى قەدەملىرىنىڭ بەرىكىتىدىن بۇ مۇخلىسلارنى بەھرىمەن قىلسىلا كاتتا بەخت ۋە ئۇلۇغ دۆلەتتۇر. گەرچە بىز بەندەلەرنىڭ بېشىمىز بىلەن قەدەم ئېلىپ بېرىپ، ئاستانلىرىنى سۆيۈپ تاۋاپ قىلىش شەرىپىگە ئېرىشىشىمىز جايىز بولسىمۇ، بىراق بۇ دۆلەتنىڭ بىزگە مۇيەسسەر بولۇشى ئۆزىلىك ۋە مۈشكۈلدۈر. شۇ سەۋەبتىن، بەيت:

ئىنايەت ئەيلەكى يەتمەس كەمالىغا نۇقسان،
ۋەلېك بولغۇسى بىزلەرگە تۇرغە ئىززۇ شەرەقى.

دېگەن بېيىتنىڭ ھۆكۈمى بويىچە ئىلتىماسىمىزنى قوبۇل قىلغايلا» دەپ تولىدىن تولا تەكىتلەشلەر بىلەن ئىلتىماس قىلغانىدى. شۇ سەۋەبتىن ھەزرىتى خاجەئى نۇرەن تۇرغانغا بېرىپ، ئۇ جايدىكى ئىشتىياق سەھراسىدا چاڭقىغان مۇخلىسلارنى ۋىساللىرى زىلالىغا قاندۇرۇپ، قەشقەرگە قايتىپ كەلگەنىدى. بەيت: ②

سېنىڭ بۇ كەلمەكىڭ [بەخت] مەرھەبا قىلدى،
چۈكۈردى پاك يۈزۈڭنى مەلەك دۇئا قىلدى. ③

تاغامنىڭ ئەھۋالى شۇ يەرگە يەتكەندىكى، ئارقا — ئارقىدىن خۇدەنى يوقىتاتتى، بىھوش بولاتتى. تۆۋەنكى ئەزالىرىدىن زەرداپ ئېقىپ تۇراتتى. ھەزرىتى ئىشان كەلگەندىن كېيىن تاغامغا يۈزلەندى. ئاز مۇددەتتىن كېيىن كېسەلنىڭ شىددىتى سەل قايتتى، ئۇ ھەرقانداق

① بۇ ئىسىم باشقا نۇسخىلاردا «قازى شەمسىدىن ئەلى كەرەمبە» دېيىلگەن.
② بۇ سۆز پارسچە ئىككىنچى نۇسخىدا «نەزم» دېيىلگەن.
③ بۇ شېئىر موللا مۇھەممەدنىياز ئەرچىسىنىڭ بۇ قول يازمىسىدا مۇشۇ ئىككى بېيىت بىلەنلا كۆپايىلەنگەن. پارسچە بىرىنچى، ئىككىنچى نۇسخىلاردا يەنە:
چەكۈپەنكى چەخۇش ئامەدى مەسسە سىلەت،
بەپەك نەفەس ھەمە دەردى مەرا دەۋا كەردە.
ئەرچىمىسى: مەسسە سۈپەت نەقەدەر خۇش كەلدى دەپ نە كېتتاي،
بىرلا نەپەس بىلەن ھەمە دەردىگە داۋا قىلدى.
دېگەن مىرالار بار.

چارە قوللانسا ھەممىسى مەنپەئەت قىلدى. ھەقىقەتەن بۇ تېبابەت ئەمەس، بەلكى كارامەت ئىدى، ئەۋلىيالىق قۇۋۋىتى ئىدى. چۈنكى، كېسەل شۇ دەرىجىگە يەتكەندىكى، بەدەن تەبىئىتى ئاجىزلاپ، ھالسىزلىنىپ كەتكەنلىكتىن دورىنى قوبۇل قىلغۇدەك قۇۋۋەت ۋە قۇدرەت قالمىغانىدى. دەمەك، ھەزرىتى خاجەنىڭ بۇ ئىشلىرى ئادەتتىن تاشقىرى ئەھۋال ئىدى.

شۇ ئەسنادا ھەزرىتى خاجەنى نۇرەن بىلەن ئۇنىڭ كىچىك ئىنىسى ھەزرىتى خاجە مۇھەممەدىيۇسۇفنىڭ ئارىسىدا كۆڭۈل ئاغرىقى پەيدا بولدى. بۇ كۆڭۈل ئاغرىقى كۈندىن كۈنگە كۈچىيىۋاتاتتى. بىر كۈنى پېقىر ھەزرىتى خاجەنى نۇرەننىڭ مۇلازىمەتلىرىگە باردىم. ھەزرىتى خاجە مۇھەممەدىيۇسۇف ھەزرىتى خاجەنى نۇرەننىڭ سۆھبەتلىرىدە ئولتۇرىۋاتقان ئىكەن. ھەزرىتى خاجەنى نۇرەن غەزەپ بىلەن ئولتۇرغانىكەن. پېقىر كىرىپ ئولتۇرغاندىن كېيىن ھەزرىتى خاجەنى نۇرەن ئېيتتىكى:

— ئەي مۇھەممەد يۇسۇف، سەن نېمە ئۈچۈن مۇنداق ئىشلارنى قىلىسەن؟! ئەگەر سەن ئاتامنىڭ مۇرىدى بولساڭ، مەن بوۋىمىز خاجە ئەھرار قۇددىسە سىررۇھۇنىڭ مۇرىدىمەن. ئۇنىڭدىن تاشقىرى يەنە بىر قانچە تۈرلۈك لايىقتىم بىلەن سەندىن ئۈستۈن تۇرىمەن. سەن مېنىڭ چوڭ ئوغلۇم بىلەن ئىمىلداشسەن. بۇ بارلىق پەزىلەتلىرىم بىر تەرەپتە تۇرسۇن، مەن ھەزرىتى رەسۇل سەللەللاھۇ ئەلەيھى ۋەسەللەمنىڭ تەربىيەتلىرىدە تەربىيەلەنگەنمەن. سېنىڭ مەن بىلەن قارشىلىشىدىغانغا نېمە ھەددىڭ بار؟! —

— مېنىڭمۇ ئانەزىرەتنىڭ تەربىيەتتە مەدەت بېرىشىدىن ئۈمىدىم بار، — دېدى ھەزرىتى خاجە مۇھەممەدىيۇسۇف، ھەزرىتى خاجەنى نۇرەن:

— ئەي مۇھەممەد يۇسۇف، سەن ۋە مەن بۇ ئىشىمىزنى ئانەزىرەتكە ئەرز قىلايلى، ئىككىمىز ھەققىدە ئانەزىرەت ھۆكۈم چىقارسۇن، شۇنىڭغا رازى بولامسەن؟! — دېدى. — ئارى، — دېدى ھەزرىتى خاجە مۇھەممەدىيۇسۇف، — رازىمەن.

— مەنمۇ رازى، — دېدى خاجەنى نۇرەن.

ئاندىن كېيىن ئۇلار ھېچ سۆز قىلىشىمىدى. سۆھبەت شۇ سۆز بىلەن تامام بولدى. ھەزرىتى خاجەنى نۇرەن شۇ كۈنى بەدەخشانىغا قاراپ يۈزلەندى. ئاندىن بىر كىشى كېلىپ: — ھەزرىتى خاجە مۇھەممەدىيۇسۇف كېسەل بولۇپ قالدى. سىزلىرىنى چاقىرىدۇ، — دېدى. پېقىر دەرھال باردىم. قارىسام قىزىتمىسى بار ئىكەن. ھەزرىتى خاجە مۇھەممەدىيۇسۇف ماڭا:

— مەن بىلىمەن، خاجە خاۋەند مەھمۇد نەچچە مۇددەتتىن بىرى ماڭا تىكىلىپ تۇرىۋالدى. بۇنىڭدىن ئىلگىرى ھەزرىتى رسالەتپاناھ (پەيغەمبەر ئەلەيھىسسالام) تىن ماڭا كۆپ مەرھەمەتلەر يېتىپ تۇراتتى. ئەمدى نېمە ۋەقە بولغانلىقىنى بىلمەيمەن، ئۇ مەرھەمەتلەردىن ئەسەرمۇ كۆرۈنمەيدۇ. ماڭا ئېنىق مەلۇم بولدىكى، بۇ كېسەلدىن خالاسلىق تاپالمايمەن. خاجە خاۋەند ماڭا قىرىنداش بەلكى ئاتا ئورنىدا ئىدى. ماڭا مۇنچە شىددەت بىلەن تىكىلىپ تۇرىۋالمىغان بولسا بولاتتى. بىر تۇغقانچىلىق مېھىر - شەپقىتىنىمۇ تاشلىدى، ئىستى، مېڭ ئىستى، — دەپ مۇشۇنداق سۆزلەرنى كۆپ سۆزلىدى ۋە بىر قانچە ھېكايەتلەرنى بايان قىلدى. ئاندىن تاۋابىئاتلىرىنى پېقىرغا ھاۋالە قىلدى. ئاندىن پېقىرغا تۆگە يۈڭىدىن توقۇلغان بىر ئۆزبېكچە كىيىم، بىر پوتانى يادىكار تەرىقىسىدە ئىنايەت قىلدى.

پېقىر بۇ سۆزلەرنىڭ تاقابلىمىدە ئۇنىڭ مەنىسىنى ياخشىلىققا جورۇپ بىر مۇنچە سۆزلەرنى ئېيتتىم، لېكىن قوبۇل قىلماستىن: — ساقايماسلىقىم ئېنىق، بۇنىڭدا ھېچ شەك - شۈبھە يوق، — دېدى. ئالتىنچى كېچىسى كېسلى تېخىمۇ ئېغىرلاشتى. تارىخقا توققۇز يۈز ئوتتۇز يەتتە^①، سەپەر ئېيىنىڭ ئون تۆتىنچى كۈنى ئىدى^②. ئۇ زاتنىڭ پاكىزە روھى پاكلىق بارگامى تامان كۆچتى. ئۇنىڭ روھى رەھمەتكە ۋە مەغپىرەتكە ئىرىشكەي، پېقىر خاجە مۇھەممەدىيۇسۇفنىڭ ۋاپات تارىخىنى «تايىرى بېھىشتى»^③ (جەننەت قۇشى)^④ دېگەن سۆزدىن چىقاردىم. شۇنىڭدىن كېيىن خان پېقىرنى ھەزرىتى خاجەئى نۇرەننىڭ مۇلازىمىتىگە ئەۋەتتى، پېقىر ئارقىسىدىن يېتىپ بېرىپ، ئۇ زاتنى قايتىشقا تەكلىپ قىلدىم. ھەزرىتى خاجەئى نۇرەن ئىلتىپات ۋە ئىنايەت قىلىپ، ئىلتىماسىمنى قوبۇل قىلدى ۋە قايتىپ كەلدى؛ خان ئىستىقبالىغا چىقىپ، بېشىنى ھەزرىتى خاجەننىڭ قەدەملىرىگە قويۇپ، ئۆزرە - تەقىسەرلەر ئېيتىپ، كۈتۈۋالدى. خان ھەزرىتى خاجە مۇھەممەدىيۇسۇفنىڭ ھازىسىنى ئېچىپ، ھەزرىتى خاجەئى نۇرەننىڭ مۇلازىمەتلىرىدە سەدىقە، نەزىر ئاش ۋە خەتمى قۇرئانلار بىلەن ئۇزاتتى. ھەزرىتى خاجەئى نۇرەن يېڭىھىسارغا بېرىشنى نىيەت قىلغانىدى. خانمۇ ھەزرىتى خاجەئى نۇرەننىڭ مۇلازىمىتىدە بولۇپ، يېڭىھىسارغا بىللە باردى. شۇ قىشتا ئۇلار يېڭىھىساردا بولدى. پۈتكۈل مۇرىد - مۇخلىسلار ھەزرىتى خاجەننىڭ مۇلازىمىتىدە ئىدى. ئۇلار ھەزرىتى خاجەدىن ئاجايىپ ھالەتلەر ۋە غارايىپ ئىشلارنى كۆرەتتى. خان ھەمىشە ھەزرىتى خاجەننىڭ سۆھبەتلىرىدە ئىدى.

خان بىلەن ئەمىنخاجە سۇلتاننىڭ ئوتتۇرىسىدا ئارازلىق پەيدا بولغانلىقىنىڭ بايانى

بىلمەك كېرەككى، بۇ ۋەقەنىڭ جەريانى ئۇزۇن، ئۇنى تەپسىلى بايان قىلساق، ئەسلى مەقسەت يىراقتا قالدۇ. يىغىپ ئېيتقاندا، قەشقەر ياسالى ھەققىدىكى باياندا ئىسمى زىكىر قىلىنغان مىرزا ئەلى تاغاي تاغامغا قارىتا تولىدىن تولا ھەسەت قىلاتتى. لېكىن، ئۇنى ئاشكارا بىلىندۈرمەيتتى. ئۇ ھەرقانداق تىرىشچانلىق بىلەن ئۇرۇنۇشلارنى قىلغان بولسىمۇ، لېكىن خاننىڭ ھۇزۇرىدا ئۇنىڭ غەممازلىقى (چېقىمچىلىقى) دىن ھېبىر نەتىجە چىقمىدى. يۇقىرىدا بايان قىلىپ ئۆتۈلگىنىدەك، خان تاغامنىڭ قىزىنى ئەمىنخاجە سۇلتانغا نىكاھ قىلىپ ئېلىپ بەرگەنىدى. ئەمىنخاجە سۇلتاننىڭ تاغامنىڭ قىزىدىن دۇنياغا كەلگەن قابىل پەرزەنتلىرى بار ئىدى. ئەمىنخاجە سۇلتان بىلەن تاغامنىڭ ئوتتۇرىسىدىكى تۇغقانلىق زەنجىر-

① بۇ قول يازمىدا «ئالتە» يېزىلىپ قالغان. باشقا نۇسخىلارنىڭ ھەممىسىدە «يەتتە» دېيىلگەن. شۇڭا، ئىزىماتقا ئۇزىتىپ ئېلىندى.
 ② ھىجرىيە 937 - يىلى سەپەر ئېيىنىڭ 14 - كۈنى مىلادىيەنىڭ 1530 - يىلى 10 - ئاينىڭ 7 - كۈنىگە توغرا كېلىدۇ.
 ③ بۇ سۆز موللا مۇھەممەد نىياز نەرجىمىنىڭ بۇ قول يازمىسىدا «تامىر» (پاك، پاكىزە) دەپ يېزىلىپ قالغان. باشقا نۇسخىلارنىڭ ھەممىسىدە «تايىر» (قۇش، ئۆپكەن) دېيىلگەن. ئۇزىتىپ ئېلىندى.
 ④ «تايىرى بېھىشتى» (تايىر بېھىشتى - جەننەت قۇشى) دېگەن سۆزدىكى ھەرپلەردىن ئەجەد ھېسابى بويىچە ھىجرىيە 937 (مىلادىيە 1530) - يىلى كېلىپ چىقىدۇ.

رى تاكى قىيامەتكىچە داۋام قىلغىدەك دەرىجىدە مۇستەھكەم باغلاندى.

مىرزا ئەلى تاغايىنىڭ كۆڭلىگە: «خان بىلەن سەيىد مۇھەممەد مىرزانىڭ ئوتتۇرىسىغا ھېچقانداق ھىيلە - مېكىر بىلەن ئىتتىپاقسىزلىق سېلىش مۇمكىن ئەمەس. ئەمدى ئەمىنخاھە سۇلتان بىلەن خاننىڭ ئارىسىدا بىر ھىيلە بىلەن تەپرىقچىلىق چاڭ - توزانلىرىنى ئۆرلىتىپ، ئېھتىمال مۇشۇنىڭ ئۆزى مەقسەتلىرىمنىڭ ئەمەلگە ئېشىشىغا سەۋەب بولۇپ قېلىشى مۇمكىن. چۈنكى، ئەگەر سەيىد مۇھەممەد مىرزا كۈيئوغلى تەرەپتە تۇرسا، خاندىن يىراقلىشىشىغا توغرا كېلىدۇ. شۇنداق بولسا كۆڭۈلدىكىدەك ئىش بولغىنى؛ ئەگەر خان تەرەپنى ياقلىسا، ئەمىنخاھە سۇلتاندىن ئاتلىق مېھىر - شەپقەت كۆزىنى يۇمۇشقا مەجبۇر بولىدۇ. ئەگەر شۇنداق بولغان تەقدىردىمۇ مىرزانىڭ ئابرويى تۆۋەنلەيدۇ». دېگەن خىيال يەتكەن بولسا كېرەك. بۇ پىئىنە - پاسات رىجىسىنى تۈزۈپ، ئۇنى ئەمەلگە ئاشۇرۇشنىڭ نۇرغۇن تەييارلىق، مۇقەددىمە، ئاساسىي ھەرىكەت ۋە خاتىمە ھەرىكەتلىرىنىڭ تەرتىپ ۋە تۈزۈلۈشلىرىنى بىر - بىرلەپ ئەمەلگە ئاشۇرغانىدى. نەتىجىدە زۆرۈرىيەت تۈپەيلىدىن ئەمىنخاھە سۇلتان خاندىن، خان ئەمىنخاھە سۇلتاندىن ئەندىشە قىلىدىغان، ۋەھىمە قىلىشىدىغان بولۇشتى.

بۇ تەپسىلاتىنىڭ قىسقارتىلمىسى شۇكى، خان ئەندىجان ئۈستىگە يۈرۈش قىلىپ بارغان ۋاقتىدا، مىرزا ئەلى تاغاي ئايرىم پۇرسەتتە ئەمىنخاھە سۇلتانغا: «مەن سىزگە بولغان ساداقەت يۈزىسىدىن شۇنى ھېس قىلىۋاتىمەنكى، خاننىڭ سىزگە بولغان رايى ئۆزگىرىپ قاپتۇ، ئۇنىڭ خاھىشى شۇكى، سىزنىڭ ئورنىڭىزغا ئوغلى رەشىد سۇلتاننى تەيىنلىمەكچى، ئاقسۇ ۋىلايىتىنى ئۇنىڭغا بەرمەكچى، شۇڭا، سىز ئېھتىيات بىلەن ئۈچۈر ئىگىلەپ، ئۆز ئىشىڭىزنىڭ غېمىنى قىلغايسىز، مېنىڭ ساداقەت يۈزىسىدىن بۇ سۆزنى دېگەنلىكىمگە ئىشىنىپ، ئۇنىڭغا ئەمەل قىلغايسىز، - دەپتۇ. ئاندىن خانغا داۋاملىق ھالدا: «ئەمىنخاھە سۇلتان ئۆزلىرىدىن ھېچ بىر سەۋەبسىزلا ئەندىشە قىلىدىغان بولۇپ قاپتۇ. ئۇنىڭ دۈشمەنلىرىگە ئىلتىجا قىلىپ، بىرەر پىئىنە - پاسات تېرىش ئېھتىمالى بار، - دەپتۇ. سىز ئەمەل قىلىشقا تەييارلىق قىلىشىڭىز كېرەك. ئەگەر بۇ سۆزۈمگە ئىشەنمىسىلەر، سىناپ كۆرسىلەر، - دەپتۇ مىرزا ئەلى تاغاي، - ئەمىنخاھە سۇلتان بۇ يىل پالان ئىشنى قىلسا، مېنىڭ سۆزۈم راست، قىلمىسا يالغان بولىدۇ. -

ئاندىن ئۇ ئەمىنخاھە سۇلتانغا مەخپىي گەپ يەتكۈزۈپ: «ئەمەل قىلىشقا تەييارلىق قىلىشىڭىز كېرەك. ھازىر ئەڭ ياخشى مەسلىھەت شۇكى، پالانى ئىشنى قىلغايسىز، - دەپتۇ. ئەمىنخاھە سۇلتان تولىمۇ ساددا بولغانلىقى، بەلكى ئۆتۈپ كەتكەن ئەھمەق، ئەقىلىسىزلىقى تۈپەيلىدىن ئۇ ئىشنى قىلىپتۇ. ئاندىن مىرزا ئەلى تاغاي خانغا ئەرپ قىلىپ: «مەن خانغا ئەمىنخاھە سۇلتان بۇ يىل پالان ئىشنى قىلىدۇ. دەپ ئەرپ قىلغانىدىم، ئۇ سۆزۈم راست چىقتى، ئىشنىڭ نىشانىسى بىلىندى، - دەپتۇ. -

خان ئەندىجانغا يۈرۈش قىلغان ۋاقتىدىن تاكى بۇ كۈنلەرگىچە ئالتە يىل ۋاقىت ئۆتتى. بۇ مۇددەت ئىچىدە ئۇ بۇنداق ھىيلە - مېكىرلەرنى تەكرار - تەكرار ئەمەلگە ئاشۇردى. بۇنداق ئالامەتلەر راست چىقىۋەرگەنلىكى ئۈچۈن، ئەمىنخاھە سۇلتانغا قارىتا خاننىڭ كۆڭلى پۈتۈنلەي

ئۆزگەردى.

تاغام بىلەن پېقىر ئەمىنخاجە سۇلتانغا نۇرغۇن تاپا - تەنلەرنى قىلاتتۇق، «نېمە ئۈچۈن پالان - پالان ئىشلارنى قىلىدىڭىز؟!» دەپ ملامەت قىلاتتۇق، ئەمىنخاجە سۇلتان بۇنىڭغا قانائەتلىنەرلىك جاۋاب بەرمەيتتى، يەنە شۇنداق ئىشلارنى قىلاتتى. بۇ ئىشلارنىڭ سەۋەبى ھېچ مەلۇم بولمايتتى، ئىشنىڭ ھەقىقىتىنى بىلەلمەيتتۇق، ئىش ئاخىرىدا مەلۇم بولدىكى، ھەممىسى مىرزا ئەلى تاغايىنىڭ ئىشلىرى ئىكەن.

مىرزا ئەلى تاغاي خاننىڭ كۆڭلىدە ئەمىنخاجە سۇلتانغا قارىتا نالايىق ئۆزگىرىش پەيدا بولغانلىقىنى كۆرۈپ، ۋاقتىنى غەنىمەت بىلدى - دە، مۇنداق ئەرز قىلدى:

— ئەمىنخاجە سۇلتاننىڭ ئاقسۇدا تۇرۇشى پىتنە - پاساتقا سەۋەب بولغۇسى، ئەڭ ياخشىسى ئۇنىڭ ئورنىغا رەشىد سۇلتاننى قويغايلا، ئەمىنخاجە سۇلتانغا بەدەخشان تەرەپتىن بىرەر ۋىلايەتنى بەرگەيلا، دۆلەت ئۈچۈن مۇشۇ ئىش مۇۋاپىقتۇر. ئەمما، مەن مىرزاخاننىڭ مېنىڭدىن كۆڭۈل ئاغرىتىشىدىن قورقىمەن. ئەگەر مىرزاخان رازى بولىدىغان بولسا، بۇ ئىش خاننىڭ دۆلىتىگە تولىمۇ پايدىلىق تۇرىدۇ. بۇ سۆزنى مىرزاخانغا ئېيتىش تولىمۇ مۈشكۈل - دە.

ئۇ «مىرزاخان» دەپ تاغام بىلەن پېقىرنى دەۋاتاتتى. خان بۇ كېڭەشنى ئاۋۋال پېقىرغا سالدى.

— سىز ئۇنى يۆتكەشنى لايىق كۆرسىڭىز مەن رازى بولمايدىغانغا، — دېدىم مەن خانغا، — سىزنىڭ باشقا خىزمەتكارلىرىڭىزدىن ئەمىنخاجە سۇلتاننىڭ نېمە ئۈستۈنلۈكى بار؟ چۈنكى ئۇنىڭ ئۆزى تۇغقانلىق جەھەتتە ھەزرىتىڭىز بىلەن ئوخشاش، گەرچە تاغامنىڭ قىزى ئۇنىڭ نىكاھىدا ۋە ئۇنىڭدىن پەرزەنتلىرىمۇ بار، لېكىن ھامامنىڭ قىزى ھەزرىتىڭىزنىڭ ھەرمىدە بۇ ئۇرۇق - تۇغقانچىلىق دەرىجىسى تۇغقانچىلىقتا ئوخشاش ۋە تەڭ - باراۋەر ئىكەنلىكىنىڭ ئالامىتىدۇر. ھەممىدىن ئۈستۈن تۇرىدىغىنى شۇكى، پېقىر خىزمىتىڭىزدە بولۇۋاتقىلى يىگىرمە ئۈچ يىل بولۇپتۇ، ئاتىلارچە تۈرلۈك ئىلتىپات ۋە قىرىنداشلارچە ئىنايەتلەر بىلەن قەرنىلەردىن بىرى ئالاھىدە ئەزىزلىدىڭىز. شۇنداق تۇرۇپ مەن نېمە دەپ ئەمىنخاجە سۇلتاننى جانابىڭىز بىلەن تەڭ ئورۇنغا قويىمەن؟ قايسى ئىش دۆلىتىڭىزگە پايدىلىق بولسا، شۇنى قىلىش كېرەك. ئاندىن كېيىن خان بۇ سۆزنى تاغامغا سالدى.

— خاننىڭ ئالەمگە زىننەت بەرگۈچى كۆڭلىگە ئېنىق ئايانكى، — دېدى تاغام، — پېقىر ھەممە جەھەتتە سىزگە سادىقمەن. خاندىن بىر پەس ئايرىلىپ تىرىكچىلىك قىلىشنى ئۆلۈمدىن يامانراق بىلىمەن. ئەمىنخاجە سۇلتاندىن سىزنىڭ دۆلەت - ئىقبالىڭىزغا توسقۇنلۇق يېتىدەن - خان بولسا، مېنىڭ ئۇنىڭغا يۈز - خاتىرە قىلىشىم ھەرگىز مۇمكىن ئەمەس. ھازىر گەرچە ئۇنىڭ ھەزرىتىڭىزنىڭ دۆلىتىگە توسالغۇ بولىدىغانلىق ئالامىتى ماڭا مەلۇم بولمىسىمۇ، ئەمما، ھەزرىتىڭىزنىڭ ياخشىلىققا باشلىغۇچى ئوي - پىكىرىڭىز ھېچقاچان خاتا كەتكەن ئەمەس. مەن ھەزرىتىڭىزنىڭ رايىغا ئىقتىدا قىلىمەن ۋە ھەرقانداق ئىشنى مۇۋاپىق ۋاقتىدا ئالدى بىلەن بەجا كەلتۈرىمەن. بۇ سۆز تامام بولغاندىن كېيىن، خان ئېيتتىكى:

— رەشىد سۇلتاننى ئاقسۇغا ئەڭ ياخشىسى مىرزا ھەيدەر ئېلىپ بارسۇن — دە، ئەمىنخاھە سۇلتاننى بۇ يەرگە ئەۋەتسۇن ھەم رەشىد سۇلتاننى تەختتە ئولتۇرغۇزۇپ، ئۇ ۋىلايەتنىڭ ئىشلىرىنى ئىزىغا چۈشۈرۈپ، رەشىد سۇلتاننىڭ تىزگىنىگە كىرگۈزۈپ بېرىپ كەلسۇن.

— يارلىق قانداق بولسا، شۇ بويىچە بولسۇن، — دېدى تاغام. —
پېقىرمۇ پەرماننى باش ۋە كۆزۈم بىلەن قوبۇل قىلدىم. ئىككىنچى كۈنى ئاقسۇغا قاراپ يۈردۈك. ئۇچقا يېتىپ كەلگەندۇق، قەشقەر ياسالىدا نامى زىكىر قىلىپ ئۆتۈلگەن شاھباز مىرزا ئىستىقبالىمىزغا كەلدى. ئۈچتىن ئۆتتۈك، ئەمىنخاھە سۇلتاننىڭ تەۋەلىكىدىكى پۈتكۈل خەلق ئىستىقبالىمىزغا كەلدى. ئەمىنخاھە سۇلتان ھەرقانچە كىشى ئەۋەتىپ: «ئۇرۇق — تۇغقانچىلىق ۋە يار — بۇرادەرچىلىك يۈز — خاتىرىسىنى تاشلاپ، يۈزسىزلىك قىلىۋاتىسىز، نېمە بولدى، ئاخىر ئىككىۋىلەن بىر كۆرۈشسەك نېمە بولىدۇ؟!» دېدى. ئەمما، پېقىر قوبۇل قىلىمدىم.

— كۆرۈشكىنىمىزنىڭ بىرەر پايدىسى بولغان بولسا ئىدى. كۆرۈشكەن بولاتتىم. بەس، پايدىسىز ئىشقا قەدەم قويغاننىڭ ھېچ مەنىسى يوق، — دېدىم. ئادەم تەيىنلەپ ئۇنىڭ سەپەر لازىمەتلىكلىرىنى تەييار قىلدۇرۇپ، ئىشەنچلىك كىشىلەرنى ھەمراھ قىلىپ، يولغا سالدىم. ئاندىن ئاقسۇنىڭ پۈتكۈل سپاھ ۋە پۇقرالىرىغا تەسەللىي بېرىپ، ئۇلارنىڭ مۇھىم ئىشلىرىنى ئورۇنلاشتۇرۇپ، ئۇ دىيارنىڭ سپاھ ۋە پۇقرالىرىنىڭ تەلەپلىرىنى ۋە رەشىد سۇلتاننىڭ كونا مۇلازىملىرىنىڭ ئىش — كۈشلىرىنى لايىقىدا ئورۇنداپ بەردىم. ئاقسۇ ۋىلايىتىنىڭ دەپتەرلىرىنى راست قىلىپ ئېنىقلاپ، ھەر ۋىلايەتنى ئۆز ئەھۋالىغا قاراپ تەقسىم قىلىپ بەردىم. مۇشۇ يول بىلەن پۈتكۈل خالايق تەسەللىي تاپتى. پېقىر ئالتە ئايغىچە ئاقسۇدا تۇردۇم. ھەممە ئىش رەشىد سۇلتاننىڭ كۈتكىنىدەك بولدى. ئۇ پېقىرنىڭ خىزمەتلەردىكى قاتتىق تىرىشچانلىقىمنى، مۇھەببەت ۋە ئېتىقادىمنىڭ مۇستەھكەملىكىنى كۆردى ۋە بىلدى. شۇڭا، رەشىد سۇلتانمۇ نەچچە يىلدىن بېرى پېقىرغا مەھكەم باغلاپ كەلگەن مۇھەببەت رەنجىرىنى بۇ مۇددەت ئىچىدە شۇ قەدەر مۇستەھكەم قىلدىكى، بۇ ئالتە ئاي ئىچىدە بىر — بىرىمىزدىن بىر دەممۇ ئايرىلمايتتۇق. ئارىمىزدا زەررىچە ئېغىرچىلىق ۋە تەكەللۈپ يوق ئىدى. ئۇ قىلغان ھەرقانداق ئىشنى پېقىر ياقتۇراتتىم. مەن قىلغان ھەرقانداق ئىشنى ئۇ جان — دىلى بىلەن قوبۇل كۆرەتتى. كونا دوستلىرىم بولمىش شاھمۇھەممەد سۇلتان ۋە بابا سۇلتانلارنىڭ جۇدالىقى تۈپەيلىدىن كۆڭلۈمدە پەيدا بولغان دەرد — ئەلەملەرگە رەشىد سۇلتاننىڭ دوستلۇقى بىلەن شىپالىق ھاسىل قىلاتتىم.

ئاشۇ كۈنلەردە ئۇ: — سىلەر ئىشنىڭ ھەممىسىنى بىز ئېلىۋالغان بولساقمۇ، لېكىن ئۇ دوستلىقىمىز قەسەم ۋە ئەھدىلەر بىلەن — گەرچە ئىلگىرى موغۇلىستاندا موغۇل قائىدىسى بويىچە ھەزرىتى خاننىڭ پەرمانىغا بىنائەن ئىككىمىزنىڭ ئارىسىدا دوستلۇق ئېتى ئالماشتۇرۇلغان، ئىككىمىز بىر — بىرىمىزگە ئاتلىرىمىزنى مىندۈرۈشكەن بولساقمۇ، لېكىن ئۇ دوستلىقىمىز قەسەم ۋە ئەھدىلەر بىلەن مەھكەم تەكىتلەنمىگەندى. ئەمدى بۇ كونا دوستلىقىمىزنى يېڭىلاپ، ئۇنى ئەھدە ۋە قەسەملەر بىلەن تەكىتلەپ مۇستەھكەملەشنى خالايمەن، — دېدى. پېقىرمۇ جان ۋە دىلىم بىلەن قوبۇل

قىلىدىم. ئاندىن مۇنداق يوسۇندا ئەھدۇ پەيمان قىلىشتۇق. پېقىر: ئاھى، مۇنداق...
 — مادامنىكى خان ھاياتلا بولىدىكەن، خاننىڭ مۇلازىمىتىدە بولۇشۇم زۆرۈر. خانغا
 تەقدىر ھۆكۈمى بىلەن قازاۋۇ قەدەر يەتكەن ۋاقتىدا سىزدىن باشقا كىشىگە ئىتائەت قىلماي-
 مەن. سىزنى خانغا ئوخشاش بىلىمەن، — دەپ ئەھدە قىلىدىم. ئەبدۇررەشىد سۇلتان:
 — ئەگەر خاندىن كېيىن قالساق، سىزنى خاننىڭ ئورنىدا ئۇلۇغ ئاغا دەپ بىلىمەن.
 گەرچە مەرىكە سورۇنلاردا ماڭا خانلىق مەرتىۋىسىدە مۇئامىلە قىلىشىڭىزمۇ، لېكىن خىلۋەتتە
 سىزگە ھازىر قانداق ئىززەت ۋە ئېھتىرام بىلەن مۇئامىلە قىلغان بولسام، ئاشۇ چاغدىمۇ
 شۇنداق قىلىمەن. ئىززەت - ھۆرمەت جەھەتتە خان سىزگە قىلغاندىن نەچچە ھەسسە ئارتۇق
 قىلىمەن. تاغىڭىز ۋە ئۇرۇق - تۇغقانلىرىڭىزغا قۇدرىتىمنىڭ يېتىشىچە ياخشىلىق قىلىمەن.
 سىز ھەرقانداق ئىشنى مۇۋاپىق كۆرۈپ مەسلىھەت بەرسىڭىز، ئۇنىڭغا ئەمەل قىلىمەن، —
 دەپ ئەھدە قىلدى. ئىككىمىز ۋەدە - قەسەمىياتلار بىلەن ئەھدە - پەيمانىمىزنى مۇستەھكەم
 قىلىشتۇق. نەزم:

ئەي دىلبەرى بىۋەفاكى، باغلادىڭ ئەھد ماڭا،
 ئول ئەھد نەتىجەسى ئىكەن جەۋرۇ جەفا.
 ئەي دىلبەرىم، ئايتقىل ماڭا بەھرى خۇدا،
 ئول ئەھد قاين كەتتى، قاين قالدى ۋەفا.

بۇ ئىشلار تامام بولغاندىن كېيىن، ئۇ ماڭا ئىجارەت بەردى. خاننىڭ مۇلازىمىتىگە
 قايتىپ كەلدىم. خان بۇ ۋاقىتتا يېڭىھىساردا ئىكەن. ئۇ ماڭا تولا ئىلتىپات ۋە ئىنايەتلەر
 قىلدى، ئادەتلەنگەن تۇرالغۇم ياركەنتتە ئىدى، ئۇ يەرگە بارغىلى قويمىدى. شۇ يەردىنلا
 تويۇنباشى دېگەن يەرگە شىكار قىلىش ئۈچۈن باردۇق. شىكارگاھقا يەتكەندە رەشىد سۇلتانمۇ
 ئاقسۇدىن يېتىپ كەلدى. شۇنىڭدىن كېيىن ئىككى قېتىم شىكار قىلغاندۇق، خاننىڭ كونا
 كېسلى قوزغىلىپ قالدى. چۈنكى، خان ھەرقانداق چاغدا يەللىك نەرسىلەرنى ئىستېمال قىلسا
 ياكى مەيدە (ئاشقازان) ۋە قۇرسىقىغا سوغۇق ئۆتسە، قۇلىنچى كېسلى قوزغىلاتتى. ئېھتىمال
 كېيىنكى قېتىملىق شىكاردا خاننىڭ قۇرسىقىغا ۋە مەيدىسىگە سوغۇق ئۆتكەن بولسا كېرەك،
 ئۇ كېسلى قوزغالدى، شۇنداق قاتتىق تۈتتىكى، بۇنىڭدىن ئىلگىرى ھېچقاچان بۇنداق
 شىددەتلىك تۈتمىغانىدى، شۇ ھامان تاغامنى ئېلىپ كەلگىلى قەشقەرگە ئادەم ماڭدى ۋە
 تېۋىپلەرنى ئېلىپ كېلىپ داۋالاتتى. داۋالاش مۇۋاپىق كەلگەنلىكتىن خاننىڭ كېسلى خېلى
 يېنىپ، ساقىيىشنىڭ ئالامىتى كۆرۈلۈشكە باشلىغانىدى، تاغام يېتىپ كەلدى.

خان بۇ نۆۋەت بۇ كېسلىدىن كۆپ ۋەھىمە ۋە ئەندىشە قىلىپ، رەشىد سۇلتاننى
 چاقىرتتى ۋە مۇنداق دېدى: —
 بۇ كېسلىمدىن قورقۇمەن. بۇنىڭدىن ئىلگىرىمۇ بۇ كېسەل بەزىدە قوزغىلاتتى،
 نەچچە يىللار بولغانىدى، ھەر يىلى بىر قېتىم تۇتاتتى. بۇ يىل ئىككى نۆۋەت قوزغالدى.
 شۇڭا، رەشىد بىلەن سەيپىدەمۇھەممەد مىرزىنىڭ ئارىسىدا ئەھدە - پەيمان بارلىققا كېلىشىمنى
 ئىستەيمەن. مىرزا ھەيدەر بىلەن ئالاھىتەن ئەھدىلىشىشىنىڭ ھاجىتى يوق. چۈنكى، موغۇ-

لىستاندا ئۆزۈم ئارىدا تۇرۇپ، ئىككىسىنى بىر - بىرى بىلەن دوست قىلغانىدىم. يەنە بۇ نۆۋەت ئاقسۇدا ئەمدە - پەيمانلار قىلىشىپ، دوستلۇق ئالاقىسىنى تولۇق مۇستەھكەملىشىپ تۇ.

خان شۇنداق دەپ، تاغام بىلەن رەشىد سۇلتاننى سۆز بېرىشىپ ۋەدىلىشىشكە دەۋەت قىلدى.

خاننىڭ ئىستىداتىنىڭ يۇقىرىلىقى، ئىپادىلەشكە ماھىرلىقى ۋە نۇتۇق - پىتىكىلىرىنىڭ نىشانىسى شۇكى، بۇ مەزمۇننى تۈركىي تىل بىلەن مۇنداق ئىپادىلىدى:

— ئەي سەيىد مۇھەممەد مىرزى، ئەگەر ماڭا بىرەر ۋەقە يۈز بېرىپ قالسا، رەشىدىنى مېنىڭ ئورنىمدا كۆرگەيسىز، رەشىدىمۇ مىرزىنى ماڭا ئوخشاش دەپ بىلگەي، — دەيدى. بۇ ئىخچام سۆزنىڭ يېقىملىقلىقى ۋە مەنىسىنىڭ كۆپلىكىنى ئويلاش ۋە تەپەككۈر قىلىش بىلەن ھېس قىلغىلى بولىدۇ. بۇ سۆزنى پەزىلەت ئىگىلىرى نەچچە تۈرلۈك شەرھلەشتى.

دېمەك، خان رەشىد سۇلتان بىلەن تاغامنى ۋەدىلىشىشكە بۇيرۇدى. ئۇ سۆزلەرنى تولۇق بايان قىلساق سۆز ئۇزىراپ، مالاللىققا سەۋەب بولغۇسى.

خان شۇ زىمىستاندا يېڭىھىساردا قىشلىدى. پېقىر ياركەنتكە كەتتىم. مەن ئاقسۇدىن كەلگەن ۋاقتىمدا كۆرگەندىمكى، خان ھەرزىتى خاجەئى نۇرەنگە مۇرىت بولۇپ، خوجىلار تەرىقىتى بىلەن مەشغۇل بولۇۋاتقانكەن. (داۋامى بار)

(مۇھەممەتتۇردى مىرزىگە خەت: شىنجاڭ خەلق نەشرىياتىدا، كاندىدات ئالىي مۇھەررىر)

زىمىن ۋە ۋەقە ئىچىدە، ئىككىسىنى بىر - بىرى بىلەن دوست قىلغانىدىم. يەنە بۇ نۆۋەت ئاقسۇدا ئەمدە - پەيمانلار قىلىشىپ، دوستلۇق ئالاقىسىنى تولۇق مۇستەھكەملىشىپ تۇ. خان شۇنداق دەپ، تاغام بىلەن رەشىد سۇلتاننى سۆز بېرىشىپ ۋەدىلىشىشكە دەۋەت قىلدى. خاننىڭ ئىستىداتىنىڭ يۇقىرىلىقى، ئىپادىلەشكە ماھىرلىقى ۋە نۇتۇق - پىتىكىلىرىنىڭ نىشانىسى شۇكى، بۇ مەزمۇننى تۈركىي تىل بىلەن مۇنداق ئىپادىلىدى: — ئەي سەيىد مۇھەممەد مىرزى، ئەگەر ماڭا بىرەر ۋەقە يۈز بېرىپ قالسا، رەشىدىنى مېنىڭ ئورنىمدا كۆرگەيسىز، رەشىدىمۇ مىرزىنى ماڭا ئوخشاش دەپ بىلگەي، — دەيدى. بۇ ئىخچام سۆزنىڭ يېقىملىقلىقى ۋە مەنىسىنىڭ كۆپلىكىنى ئويلاش ۋە تەپەككۈر قىلىش بىلەن ھېس قىلغىلى بولىدۇ. بۇ سۆزنى پەزىلەت ئىگىلىرى نەچچە تۈرلۈك شەرھلەشتى. دېمەك، خان رەشىد سۇلتان بىلەن تاغامنى ۋەدىلىشىشكە بۇيرۇدى. ئۇ سۆزلەرنى تولۇق بايان قىلساق سۆز ئۇزىراپ، مالاللىققا سەۋەب بولغۇسى. خان شۇ زىمىستاندا يېڭىھىساردا قىشلىدى. پېقىر ياركەنتكە كەتتىم. مەن ئاقسۇدىن كەلگەن ۋاقتىمدا كۆرگەندىمكى، خان ھەرزىتى خاجەئى نۇرەنگە مۇرىت بولۇپ، خوجىلار تەرىقىتى بىلەن مەشغۇل بولۇۋاتقانكەن. (داۋامى بار)

زوهۇرىدىن ھاكىمبەگ شائىرىنىڭ ئۆزگىچە ھاياتى

ئابلا ئەھمىدى

چىڭ سۇلالىسى دەۋرىدە، يۇرتىمىزدا ئەمەل تۇتقان يەرلىك ھۆكۈمرانلار ئىچىدە بىزگە ئەڭ تونۇشلۇق، شۇنداقلا قىلغان ئىشلىرى ئەڭ كۆپ كىشى — تۇرپان ۋاڭلىرىدىن زوهۇرىدىن دىن ھاكىمبەگ بولۇپ، بۇ كىشى «زوهۇرى» تەخەللۇسلۇق شائىر ۋە «ئىسلاھاتچى» لىقى بىلەن كىشىلەر قەلبىدىن خېلى چوڭقۇر ئورۇن ئالدى. ئەپسۇسلىنارلىقى شۇكى، بۇ كىشى ھەققىدە يېزىلغان ماقالىلارنىڭ تۈپ مەزمۇنى ئوخشاش بولسىمۇ، ئۇنىڭ ئاتىسىنىڭ كىملىكى ھەققىدىكى مەلۇماتلار بىرقەدەر مۇجەمل. بولۇپمۇ ئۇيغۇر ئاپتورلارنىڭ يازمىلىرى بىلەن خەنزۇ ئاپتورلارنىڭ ئوردا ئارخىپلىرىنى ئاساس قىلغان يازمىلىرى بىر بىرى بىلەن پۈتۈنلەي زىت. شۇڭا پېقىر بۇ مۇجەللىكنى تۈگىتىپ، تونۇشنى بىرلىككە كەلتۈرۈش يۈزىسىدىن ئىزدىنىپ يۈرۈپ، تارىختا «زوهۇرىدىن» ئاتلىق كىشىدىن ئۇچى ئۆتكەنلىكى، ئۇلارنىڭ بىرى «دىۋانى زوهۇرى» نىڭ مۇئەللىپى شائىر مىرزا زوهۇرىدىن، يەنە بىرى لۈكچۈن ۋاڭى ئىمىن خوجىنىڭ نەۋرىسى زوهۇرىدىن بەگ، ئۈچىنچىسى ئىمىن خوجىنىڭ ئالتىنچى ئوغلى ئىسكەندەر ۋاڭنىڭ نەۋرىسى زوهۇرىدىن «جۈنۋاڭ». ئىكەنلىكىنى مۇئەييەنلەشتۈردۈم ۋە بۇ قارىشىمنى ئوقۇرمەنلەر بىلەن ئورتاقلىشىش نىيىتىدە قولۇمغا قەلەم ئالدىم.

1. زوهۇرىدىن ھاكىمبەگ «دىۋان زوهۇرى» نىڭ مۇئەللىپى ئەمەس

يىگىرمە نەچچە يىلدىن بېرى، بىر مەزگىل كاشغەرگە ھاكىمبەگ بولغان زوهۇرىدىن جۈنۋاڭنىڭ نەسەبى، يۇرتى، ھاياتى ۋە ئىش ئىزلىرى ھەققىدە قەلەم تەۋرەتكەن ئالىم - تەتقىقاتچىلارنىڭ ھەممىسى دېگۈدەك ئۇنى بىر «قابىل ھۆكۈمران» دەپ تىلغا ئېلىش بىلەن بىر چاغدا، «تالانتلىق شائىر» دەپ تونۇشتۇرۇپ كەلدى. ئۇنىڭ «شائىر» لىقىنى ئىسپاتلاشقا، ئاپتونوم رايونلۇق مۇزېيدا ساقلىنىۋاتقان «دىۋانى زوهۇرى» ناملىق قوليازما كىتابنى كۆرسەتتى، ھەتتا ئۇنىڭ بەزى كۆپلىتىلىشىنى نەقىل ئالدى. پېقىر بۇ كىتابنىڭ 1995 - يىلى شىنجاڭ خەلق نەشرىياتى نەشر قىلغان نۇسخىسىنى تەپسىلىي ئوقۇپ چىققىنىمدا، «زوهۇرى» تەخەللۇسلۇق بۇ شائىرنىڭ ھەرگىزمۇ ئەينى چاغدىكى كاشغەر ھاكىمبەگى زوهۇرىدىن جۈنۋاڭ ئەمەسلىكى ئايان بولدى. بۇنىڭغا ئاساس: «دىۋانى زوهۇرى» نى نەشرگە تەييارلىغۇچى مۇنداق دەيدۇ: «دىۋانى زوهۇرى» مىرزا زوهۇرىدىن ناملىق شائىرنىڭ بىزگە قالدۇرۇپ كەتكەن شېئىرىي مىراسىدۇر... بىز شائىر زوهۇرىنى 1830 - يىللارنىڭ باشلىرىدىن 1850 - يىللارنىڭ باشلىرىغىچە قەشقەردە ھاكىمبەگلىك مەنسىپىدە بولۇپ، 19 - ئەسىر ئۇيغۇر ئەدەبىياتىنىڭ گۈللىنىش دەۋرىنى ئېچىشتا ئا. نىزارى، ن. زىيائى، غەربىي، سەبۇ-

رىلار قاتارىدا زور رول ئوينىغان زوھۇرىدىن ھاكىمبەگ بولۇش مۇمكىن، دېگەن قارىشىمىز. نى ئوتتۇرىغا قويۇپ كېلىۋاتىمىز. ئەمما بۇنى يەنىمۇ ئىلگىرىلىگەن ھالدا تەتقىق قىلىشىمىزغا توغرا كېلىدۇ».

تولىمۇ مەسئۇلىيەتچانلىق بىلەن يېزىلغان بۇ ئابزاستىن مۇنۇلارنى بىلدۈرۈپ: 1171

(1) زوھۇرىنىڭ تولۇق ئېتى «مرزا زوھۇرىدىن»؛ 1172

(2) زوھۇرى «زوھۇرىدىن ھاكىمبەگ» بولۇشىمۇ مۇمكىن؛ 1173

(3) «بولۇش مۇمكىن» دېگەن قىياسنىڭ ئوتتۇرىغا قويۇلغانلىقى «زوھۇرى» نىڭ زادى كىملىكى ئۈستىدە ئىزدىنىش كېرەكلىكى ھەققىدىكى سەمىمىي چاقىرىق.

بىز مۇشۇ «چاقىرىق» ئاساسىدا كىتاب بەتلىرىنى ۋاراقلاپ يۈرۈپ، دەسلەپكى قەدەمدە مەزكۇر كىتابنىڭ قاچان يېزىلغانلىقى؛ قاچان، كىم تەرىپىدىن كۆچۈرۈلگەنلىكى نامەلۇم ئىكەنلىكىنى بىلگەندىن تاشقىرى، «دىۋان» نىڭ ئاخىرقى بەتلىرىمۇ يوقالغانلىقىنى بىلدۈرۈپ ۋە شۇ ئاساستا، «مرزا زوھۇرىدىن زادى كىم؟ ئۇنىڭ يۇرتى قەيەر؟ ئۇ قەيەردە، قانداق ۋەزىپە ئۆتىگەن؟» دېگەنگە ئوخشاش سوئاللار ئۈستىدە ئويلىنىش ئارقىلىق، زوھۇرىدىن ھاكىمبەگنىڭ «زوھۇرى» تەخەللۇسلۇق شائىر ئەمەسلىكىنى مۇئەييەنلەشتۈردۈك. چۈنكى لۈكچۈن (تۇرپان) ۋاڭلىرى ئىچىدە ئېتىنىڭ ئالدىغا «مرزا» قوشۇلغان بىرمۇ كىشى يوق (ئۇلار «خوجا»، «بەگ»، «ۋاڭ» دەپ ئاتالغان. زوھۇرىدىن ھاكىمبەگمۇ شۇلارنىڭ بىرى). يەنە بىرى، «مرزا» دېگەن بۇ ئاتالغۇ «كاتىپ» دېگەن مەنىگە ئىگە بولسىمۇ، موغۇل (مۇسۇلمان موڭغۇل) ھۆكۈمرانلىرىنىڭ كۆپلىرى ۋە ئۇلارنىڭ ئەۋلادلىرى «مرزا» نى ئۆزلىرىگە فامىلە ئورنىدا قوللانغان (مەسىلەن: مرزا ئۇلۇغ بەگ، مرزا ئابابەكر، مرزا ھەيدەر كۆرەگان، مرزا ھېدىيە...).

دېمەك، «مرزا زوھۇرىدىن» تۇرپان ۋاڭلىرىنىڭ ئەۋلادى بولمايلا قالماستىن، «زوھۇرىدىن ھاكىمبەگ» مۇ «زوھۇرى» تەخەللۇسلۇق شائىر ئەمەس. ئۇنداقتا، «زوھۇرى» تەخەللۇسلۇق «مرزا زوھۇرىدىن» ئاتلىق شائىر زادى كىم؟ بۇ سوئالغا «دىۋان» ئۆزى جاۋاب بېرىدۇ: «مرزا زوھۇرى»

«شەھى ئالىي نەسەب يۈسۈپ، زوھۇرىدىن ئاڭا مۇخلىس، ئەبەن مەن جەدە ھۇمايۇن بەخت كەلدى مەۋلىدى قامۇل.

(ساھىبقىران يۈسۈپ شاھ ئالىي نەسەب شاھلاردىن بولۇپ، زوھۇرىدىن ئۇنىڭ مۇخلىسىدۇر. ئۇنىڭ ئاتا-بوۋىسى بەختىيار ھۆكۈمرانلاردىن بولۇپ ئۆتكەن، ئۆزىمۇ قۇمۇلدا تۇغۇلغان). «

«دىۋان زوھۇرى» 80 - غەزەلدىن.

يۇقىرىقى مىسرالاردىكى «قۇمۇلدا تۇغۇلغان، ئاتا - بوۋىسىدىن تارتىپ بەختىيار ھۆكۈمران بولۇپ ئۆتكەن ساھىبقىران يۈسۈپ شاھ» كىم؟ قىلچە دۇدۇقلىماي ئېيتالايمىزكى، «يۈسۈپ شاھ» تۆتىنچى ئەۋلاد قۇمۇل ۋاڭى يۈسۈپ تارخانبەگدۇر. ئۇنىڭ ئەجدادى تۇغلۇق تۆمۈرخانغا تۇتىشىدۇ. ئۇنىڭ ئۇلۇغ بوۋىلىرى «سەئىدىيە سۇلتانلىقى» دەۋرىدىن باشلاپلا قۇمۇلنى سوراپ كەلگەن بوۋىسى ئەبەيدۇللا تاغايىبەگ 1697 - يىلى جۇڭغار ئاقسۆڭەكلىرىدە.

دىن يۈز ئۆرۈپ (بۇ چاغدا ئۇيغۇرلارغا ھۆكۈمرانلىق قىلىۋاتقان ئافاق خوجا ئەۋلادلىرىغا جۇڭغارلارنىڭ ھامىيلىقىدا ئىدى)، چىڭ سۇلالىسى تەرەپكە ئۆتۈپ، قۇمۇلغا «ۋاڭ» بولدى ۋە 1709 - يىلى ئالەمدىن ئۆتۈپ، ئۇنىڭ ئورنىغا ئوغلى گۇپا (ۋاپا) بەگ ۋاڭ بولدى. 1711 - يىلى گۇپا بەگ ئۆلۈپ، ئوغلى ئىمىن ئۇنىڭ ۋاڭلىق تەختىگە ۋارىسلىق قىلدى. ئىمىن ۋاڭ 1740 - يىلى ۋاپات بولۇپ، ۋاڭلىق تەختى ئوغلى يۈسۈپكە مىراس قالدى. يۈسۈپ ۋاڭ ئۆتكۈر سىياسىئون، قەبىل ھەربىي قوماندان بولۇپ، چىڭ سۇلالىسىنىڭ جۇڭغارلار بىلەن ئاكا - ئۇكا خوجا - بۇرھانىددىن خوجا، خان خوجىلارغا قارشى جازا يۈرۈشلىرىدە ئاجايىپ زور خىزمەت كۆرسەتتى. 1759 - يىلى كۈزدە، چىڭ سۇلالىسى خوجىلارنى تەلتۆكۈس تارمار قىلغاندىن كېيىن، يۈسۈپ ۋاڭ لۈكچۈن ۋاڭى ئىمىن خوجا، ئاقسۇ - كۇچا، باينىڭ باش ھاكىمىبېگى مىرزا ھېدىي، ئۈچتۇرپان ھاكىمىبېگى خوجەسى قاتارلىقلار بىلەن بىرلىكتە بېيجىڭغا بېرىپ، پادىشاھ چيەنلۇڭنى تاۋاپ قىلدى. تېخىمۇ يۇقىرى ئۇنۋان - ئوتتغات ۋە ماددىي بۇيۇملار بىلەن تارتۇقلاندى. چيەنلۇڭ بۇ تۆت نەپەر ئۇيغۇر مۆتىۋەرنىڭ سۈرىتىنى سىزدۇرۇپ، زىگۇاڭگى سارىيىغا ئاستۇردى ۋە بۇ سۈرەتلەرگە ئۆز قەلىمى بىلەن بېغىشلىما يېزىپ، ئۇلارغا پەۋقولئاددە ھۆرمەت بىلدۈردى. خوجەسى بەگنى بېيجىڭدا ئېلىپ قېلىپ، ئىمىن خوجا بىلەن يۈسۈپ ۋاڭنى كاشغەرنىڭ «مەسلىھەتچى ئامبال» لىقىغا؛ مىرزا ھېدىينى ياركەنتنىڭ ھاكىمىبەگلىكىگە تەيىنلىدى. ئىمىن خوجا بىلەن يۈسۈپ ۋاڭ بىر مەزگىل زىچ ھەمكارلىشىپ ئىشلەپ، كاشغەرنىڭ ئىشلىرىنى تەرتىپكە سالغاندىن كېيىن، يۈسۈپ ۋاڭ 1760 - يىلى بېيجىڭدا پادىشاھ چيەنلۇڭنى تاۋاپ قىلىپ قۇمۇلغا قايتىپ بىر يىل دەم ئالغان ۋە ئۆمرىنىڭ ئاخىرىغىچە «ۋاڭ» لىق مەرتىبىسى بىلەن قۇمۇل دىيارىغا ھۆكۈمرانلىق قىلغان («شىنجاڭ يېقىنقى زامان تارىخىدا ئۆتكەن شەخسلەر» گە قاراڭ). ئۇ يەنە ئۇيغۇرلاردىن كاشغەرگە قويۇلغان، ئاقسۇدىن خوتەنگىچە بولغان «مۇ - سۇلمان يۇرتلىرى» نىڭ ھەربىي، مەمۇرىي ئىشلىرىنى باشقۇرۇشقا نەسۇل ئالىي ھۆكۈمران - «مەسلىھەتچى ئامبال» لارنىڭ بىرى سانىلىدۇ (ليۇزېشياۋ: «ئۇيغۇر تارىخى» غا قاراڭ).

«زۇھۇرى» يۈسۈپ ۋاڭنىڭ «ئالى نەسەپ شاھ» ھەم «قۇمۇلدا تۇغۇلغان» لىقىنى شېئىرىي مىسراغا سىڭدۈرۈۋېتىش بىلەن بىر چاغدا، ئۆزىنىڭ «ئۇنىڭ مۇخلىسى» ئىكەنلىكى - نىمۇ ئەسكەرتكەن. بۇ «مۇخلىس» نىڭ «يۈسۈپ شاھ» قا نەقەدەر ئىخلاسمەنلىكىنى ماۋۇ مىسرالاردىن ناھايىتى ئېنىق كۆرۈۋالغىلى بولىدۇ:

«مەلاھەت كانى ھۆسن ئىقلىمدە يوق سەن كەبى بىر شاھ، تېپىلمە يوق سەن سېنىڭ كويۇڭدا يوق مەندەك يەنە ئىخلاسلىق بىر قۇل.»

(گۈزەللىك كانى، ھۆسن ئىقلىمدا ساڭا ئوخشايدىغان بىر پادىشاھ يوق. سېنىڭ كويۇڭدا يۈرگەن ماڭا ئوخشاش بىر ئىخلاسمەن قۇل يوق) .

يۇقىرىقى غەزەلدىن.

مۇبادا، بىز بۇ يەردىكى «قۇل» نى «شائىر مىرزا زوھۇرىدىننىڭ ئۆزى» دەپ قاراپ، ئۇنىڭ «مىرزا» نى قامىلە ئورنىدا ئەمەس، بەلكى ۋەزىپە (مەسلىھەت: قازى، ئىمام، مەزىن) ئورنىدا ئىشلەتكەنلىكىنى مۇئەييەنلەشتۈرسەك، ئۇ ھالدا، «قۇمۇل ۋاڭ ئوردىسى» دا «زۇ -

قاراڭ) دېگەن مىسرادىكى «ئەر» نىڭ ئەسلى «ئەگەر» بولۇپ، نۇرغۇن كلاسسىكىلىق ۋەزىن ئېھتىياجىنى كۆزدە تۇتۇپ، ئۇنى «گەر» شەكلىدە قىسقارتىپ ئىشلىتىشكە ئادەتلەنگەن. ئەكسىچە، مىرزا زوھۇرىدىن رېتىمنىڭ بۇلاق سۈيىدەك راۋان، سىلىق، ئاھاڭدار چىقىشىنى كاپالەتلەندۈرۈش ئۈچۈن، ئۇنى «ئەر» شەكلىدە ئىشلەتكەن، يەنى «سۆيسەڭ گەر» نى تېخىمۇ سىلىق قىلىپ «سۆيسەگەر» دەپ ئوقۇساقمۇ، يازساقمۇ، ئوخشاشلا «سۆيسەڭ ئەگەر» دېگەن مەزمۇنىنى ئۇقالايدىغانلىقىمىز ۋە ئۇقتۇرالايدىغانلىقىمىزنى ئەمەلىيەتتىن ئۆتۈپ كۆزگەن. تېخىمۇ ئېنىقراق ئېيتساق، كلاسسىك شېئىرلىرىمىزدا «ئەگەر» نى «ئەر» شەكلىدە قىسقارتىپ ئىشلىتىش ناھايىتى كەم ئۇچرايدىغان ھادىسە... ئەمدى «قۇياش» نىڭ قانداق بولۇپ «باياز» غا مۇقەددىمە بولۇپ قالغانلىقىغا كەلسەك، مىرزا زوھۇرىدىن ھەقىقەتەن كامالەتكە يەتكەن شائىر، يەنى ئەلىشىر نەۋائىغا ئەڭ ئىخلاسەن، شۇنداقلا «نەۋائى يولى» نى ئىجادىيەت مىزانى قىلغان سۆز ئۈستىسى، بۇ نۇقتىنى ئۇنىڭ غەزەللىرىدە ئۇچرايدىغان نەۋائى ھەققىدىكى تەرىپلەر بىلەن نەۋائىچە شېئىرىي پۇراق ئىسپاتلايدۇ. مۇشۇ ئەمەلىيەتنى چىقىش قىلىپ ئويلىغاندا، «قۇياش» نىڭ «باياز» غا مۇقەددىمە بولۇپ قېلىشى تەبىئىي ئەھۋال. ئەپسۇسلىنارلىقى شۇكى، «دېۋانى زوھۇرى» دا «قۇياش» رادىپلىق غەزەل كۆزگە چېلىنمايدۇ. قارىغاندا، ئۇ غەزەل «دېۋان» نىڭ يوقىلىپ كەتكەن بەتلەردىن ئورۇن ئالغان ياكى «باياز» غىلا كىرگۈزۈلۈپ، «دېۋان» غا كىرگۈزۈلمىگەن بولۇشىمۇ مۇمكىن.

ئۈچىنچى، كېسىپلا ئېيتىمىزكى، كلاسسىك ئەدەبىيات تارىخىمىزنى بېيىتقان «زوھۇرى» تەخەللۇسلۇق شائىر قۇمۇلدا ئۆتكەن «مىرزا زوھۇرىدىن» بولۇپ، ھەرگىز كاشغەر ھاكىمىيىتىگە «زوھۇرىدىن جۇنۋاڭ» ئەمەس. چۈنكى ئەينى چاغدا «زوھۇرى» ئىككى بولۇپ قالغان بولسا ئىدى، ئۇ ھالدا، زوھۇرىدىن ھاكىمىيەت ئۆزى ھۆكۈمرانلىق قىلىۋاتقان كاشغەردە ئۆز «دېۋان» نى تۈزگەن ياكى تۈزدۈرگەن، ھەتتا يۈزلەپ نۇسخا كۆچۈرگۈزۈپ، ھەممە يەرگە تارقاق تۇزغان بولار ئىدى. تېخىمۇ ئېنىقراق ئېيتساق، «دېۋان زوھۇرى» نىڭ قاچان كىتاب قىلىپ تۈزۈلۈپ، كىم تەرىپىدىن كۆچۈرۈلگەنلىكى بۈگۈنگە قەدەر نامەلۇم بولسىمۇ، زوھۇرىدىن ھاكىمىيەت تەختكە چىققاندا، «باياز» تۈزۈلۈپ جامائەتچىلىك بىلەن يۈز كۆرۈشۈپ بولغىنىغا توپتوغرا يىگىرمە يىل بولغان ئىدى. شۇڭا ئىشەنچ بىلەن ئېيتىمىزكى، «زوھۇرى» تەخەللۇسلۇق شائىر پەقەت بىرلا بولۇپ، ئۇ زات قۇمۇل دىيارىدا ياشاپ، ئىجاد قىلىپ، ئۆز زامانىسىدا كاتتا شۆھرەت قازانغان، شۇنداقلا «دېۋانى زوھۇرى» نى بىزگە مىراس سۈپىتىدە قالدۇرۇپ كەتكەن يېتۈك شائىر مىرزا زوھۇرىدىن. بۇ نۇقتىنى «باياز» نىڭ قۇمۇلدا تۈزۈلگەنلىكى ھەم ئۇنىڭغا «زوھۇرى» نىڭ «قۇياش» ناملىق شېئىرى مۇقەددىمە سۈپىتىدە كىرگۈزۈلگەنلىكى، ئەكسىچە، كاشغەردە تۈزۈلگەن بىر «باياز» غا ئاتالدى.

مىش «زوھۇرى» — زوھۇرىدىن ھاكىمىيەتنىڭ بىرەر مىسرامۇ «شېئىرى» قىستۇرۇلۇپ قالغانلىقىدىن ئىبارەت رېئاللىق تېخىمۇ ئېنىق ئىسپاتلايدۇ. شۇنداقلا...

تۆتىنچى، ئەگەر بەزى تەتقىقاتچىلار قەلەمگە ئېلىپ، پۈتۈن ئىلىم ساھەسى بىلەن بارلىق ئوقۇرمەنلەرنىڭ ئورتاق قارىشىغا ئايلىنىپ كەتكەن ماۋۇ مەلۇمات، يەنى «شائىر ئابدۇرېھىم نىزارىنىڭ يازغانلىرىدىن قارىغاندا، زوھۇرىدىن ھاكىمىيەت (بەزىدە (تاجى ھېكىم بەگ (دەپمۇ ئاتىلىدۇ) 19 - ئەسىرنىڭ باشلىرىدا كاشغەردە تۇغۇلغان» (قەشقەر، ئەدەبىياتى» 1987 - يىلى 3 - سان، 100 - بەتكە قاراڭ) دېگەن مەلۇمات توغرا بولمىغان بولسا، قۇمۇلدا «باياز» تۈزۈلگەن چاغ (1811 - يىلى) دا زوھۇرىدىن ھاكىمىيەت «ئاغزىدىن

مەزھەرى، سەن ئۇنىڭغا مىرزا زوھۇرىدىنغا ئوخشاش قانۇن تۈز)» نى بىرلەشتۈرۈپ تەھلىل قىلىش ئارقىلىق، «زوھۇرى» تەخەللۇسلۇق شائىرنىڭ كاشغەر ھاكىمىيىتىگە زوھۇرىدىن جۇنۋاڭ ئىكەنلىكى؛ شۇنداقلا ئۇنىڭ بۇ مىسرالار ئارقىلىق «ئۆزىنىڭ (زوھۇرى) تەخەللۇسلۇق شائىر ئىكەنلىكىنى ئاشكارىلىغان» لىقىنى مۇئەييەنلەشتۈرگەن ھەم ئاشۇ كىتابتىكى بەزى غەزەللەرنى زوھۇرىدىن جۇنۋاڭنىڭ «ئىجادىيەت ئۇسلۇبى» ۋە «ئەسەرلىرى» نىڭ مەزمۇنىنى تەھلىل قىلىشنىڭ مەنبىئى سۈپىتىدە نەقىل ئېلىش ئارقىلىق، بۇ قارىشىنى مۇكەممەل پاكىت ئاساسىغا ئىگە قىلماقچى بولغان. نەتىجىدە، «بولۇپ مەزھەر ئاڭا مىرزا زوھۇرىدىن ئىكەنلىكى قانۇن ئەت» دېگەن مىسرادىكى «مىرزا (كاتىپ)» بىلەن «ھاكىمىيەت» ئوتتۇرىسىدىكى ئاسمان - زېمىنچە پەرقنى نەزەردىن ساقىت قىلىپ، ۋۇجۇدىدا شېئىرىي تۇيغۇدىن قىلچە ئەسەر يوق بىر ھۆكۈمراننى «شائىر»، ھەتتا «دىۋان زوھۇرى» دىن ئىبارەت پاساھەتلىك شېئىرلار توپلىمىنىڭ «ئاپتورى» قىلىپ قويغىنىنى تۇيىمىغان («قەشقەر ئەدەبىياتى» 1987 - يىلى 4 - سان، 111 - 116 - بەتلەرگە قاراڭ).

يۇقىرىدا «زوھۇرى» نىڭ قۇمۇل «ۋاڭ ئوردىسى» نىڭ خادىمى «مىرزا زوھۇرىدىن» ئاتلىق شائىر ئىكەنلىكىنى بىلدۈرۈش ئۈچۈن ئەمدى بىز ئۇنىڭ ياشىغان دەۋرى بىلەن «دىۋان زوھۇرى» نىڭ تۈزۈلگەن ۋاقتى ھەققىدىكى قارىشىمىزنى ئوتتۇرىغا قويۇپ باقايلى:

قۇمۇل ۋاڭى يۈسۈپ تارخان بەگ «1740 - يىلى (چيەنلۇڭنىڭ 5 - يىلى) دادىسىنىڭ ئىمتىيازغا ۋارىسلىق قىلىپ ... 1767 - يىلى 12 - ئايدا، يۈسۈپ ۋاڭ ئوغلى ئىبراھىم بىلەن بېيجىڭغا خاننى زىيارەت قىلىشقا ماڭىدۇ. شەنشىنىڭ لىڭشى ناھىيىسىگە بارغاندا، يۈسۈپ ۋاڭ چېچەك چىقىپ ۋاپات بولىدۇ ...» («شىنجاڭ يېقىنقى زامان تارىخىدا ئۆتكەن شەخسلەر» 4 - ، 5 - بەتلەرگە قاراڭ).

بىز بۇ مەلۇماتتىن يۈسۈپ ۋاڭنىڭ قۇمۇل دىيارىغا 27 يىل ھۆكۈمرانلىق قىلغانلىقىنى بىلسەك، «دىۋان زوھۇرى» دىكى:

«مەلاھەت كانى ھۈسن ئىقلىمىدە يوق سەن كەبى بىر شاھ،
سېنىڭ كويۇڭدە يوق مەندەك يەنە ئىخلاسلۇق بىر قۇل».

دېگەن مىسرالاردىن يۈسۈپ ۋاڭ بىلەن شائىر مىرزا زوھۇرىدىن ئوتتۇرىسىدىكى مۇناسىۋەتنىڭ ئادەتتىكىچە مۇناسىۋەت ئەمەسلىكىنى بىلىش بىلەن بىر چاغدا، ئۇلارنىڭ زامانداش ئىكەنلىكىنىمۇ بىلەلەيمىز. مۇشۇ نۇقتىدىن ئويلانغاندا، «دىۋان زوھۇرى» يۈسۈپ ۋاڭ ھايات چاغدا، يەنى مۇئەللىپنىڭ تىلى بىلەن ئېيتقاندا، ئۇ «ساھىبىقىران شاھ» دەپ مەدھىيلىنىۋاتقان 1750 - يىللىرى ياكى ئەڭ كېيىن بولغاندىمۇ 1760 - يىللىرى كىتاب قىلىپ تۈزۈلۈپ، جامائەتچىلىك بىلەن يۈز كۆرۈشكەنلىكى ياكى يۈسۈپ «شاھ» قا تەقدىم قىلىنغانلىقىنى مۇئەييەنلەشتۈرەلەيمىز.

ئەمدى «زوھۇرى» نىڭ «قۇياش» ناملىق شېئىرنىڭ 1811 - يىلى قۇمۇلدا تۈزۈلگەن «باياز» غا مۇقەددىمە بولۇپ قالغانلىقىغا كەلسەك، بۇ، مىرزا زوھۇرىدىننىڭ قۇمۇل دىيارىدىكى ئەدەبىلەرنىڭ «سەركىسى»، ئۇنىڭ ئەسەرلىرى قۇمۇلدا يارىتىلغان ئەدەبىي ئەسەرلەر. نىڭ «گۈلتاجىسى» ئىكەنلىكىنى بىلدۈرىدۇ. بۇ نۇقتىنى «دىۋان زوھۇرى» دىكى غەزەللەرنىڭ ئۆزىلا ئىسپاتلاپ بېرەلەيدۇ.

شۇڭا، بىز «زوهۇرى» تەخەللۇسلۇق شائىرنىڭ زوهۇرىدىن ھاكىمبەگ ئەمەسلىكىنى مۇئەييەنلەشتۈرۈش بىلەن بىر چاغدا، ئۇنىڭ «دىۋان زوهۇرى» نى نەشرگە تەييارلىغۇچى ئېيتقاندەك: «19 - ئەسىر ئۇيغۇر ئەدەبىياتىنىڭ گۈللىنىش دەۋرىنى ئېچىشتا ئا. نىزارى، ن. زىيائى، فەربىي، سەبۇرلار قاتارىدا زور رول ئوينىغان» شائىر ئەمەس، بەلكى 18 - ئەسىر ئۇيغۇر ئەدەبىياتىنىڭ ئەڭ نادىر ۋەكىللىرىدىن بىرى، شۇنداقلا، 19 - ئەسىر ئۇيغۇر ئەدەبىياتىنىڭ ئالتۇن دەۋرىنى ئاچقان ئابدۇرېھىم نىزارى قاتارلىق قەلەم ساھىبلىرىنىڭ ئۇستازى، دەپ قارايمىز.

ئەمدى ئۇلار سالاھىيىتى ۋە ھايات مۇساپىسى ھەققىدە ئويلىغانلىرىمىزنى ئوتتۇرىغا قويۇپ باقايلى. ئالدى بىلەن ئۇنىڭ ئۆزى سۆزلىسۇن: «... قىش، ئەي دەرىخا! ئۆمرلەر ئۆتتى غەپلەتتە يازۇ - قىش، يازۇقۇم كۆپتۈر ۋە لېكىن قىلمادىم بىر ياخشى ئىش.

(ھەي ئەتتەڭ! ئۆمرۈم ياز ۋە قىش غەپلەتتە ئۆتتى، گۇناھىم كۆپ، بىرەر ياخشى ئىش قىلمىدىم). نە ئېتىپ ئىلىم ئەھلى بىرلە بىر نەپەس دەمسازلىغ، نە جەھل ئېلىگە بىر نەفەس تەرك ئەتمىدىم بارىش - كېلىش.

(ئىلىم ئەھلى بىلەن بىر پەس ھەمسۆھبەتمۇ بولالمىدىم، نادانلار بىلەن بولغان بېرىش - كېلىشىمنى بىردەممۇ تاشلىيالمىدىم). ئوق كەبى بەرران ئۆتەر ئۆمرۈمنى بىلىدىم گويىا، يا كەبى قەددىم ئېگىلگەندە ھاسا بولمىش كىرىش.

(ئۆمرۈمنىڭ گويىا ئۇچقان ئوقتەك ئۆتۈپ كەتكىنىنى بىلگىنىمدە، قەددىم يادەك ئېگىلىپ، ھاسام ئۇنىڭغا كىرىچ بولدى). «دىۋان زوهۇرى»، 48 - ، 143 - بەتلەردىن.

يېقىن شائىرنىڭ باشقا غەزەللىرىنى ئۇنىڭ شېئىرى دۇنياسى، يەنى شېئىرىي ئوبراز يارىتىش يولىدىكى تىرىشچانلىقىنىڭ مەھسۇلى دەپ قارىساممۇ، يۇقىرىدىكى مىسرالارنى ئۇنىڭ ئۆز ھاياتى ھەققىدە بىزگە قالدۇرۇپ كەتكەن كىچىككىنە يىپ ئۇچى، دەپ قارايمەن. چۈنكى ئۇ، قېرىپ مۈكچىيىپ، ھاسىغا چۈشۈپ قالغۇدەك ھالغا يەتكىچە ئالدىراشلىق ئىچىدە ئۆتكەن. ئۇنى بۇنچىلا ئالدىراشلىق ئىچىدە قويغان نەرسە پۇل - مال ياكى ھاۋايى - ھەۋەس كويى بولماستىن، بەلكى ھۆكۈمەت ئىشى - ئەل ئىشىدۇر. شائىر 87 - غەزىلىدە: «نەچچە مۇددەتدۈركى ئەلنىڭ كارى - بارى ئەتتى دال» دېگەندەك، ئۇنىڭ «ئوردا» دىكى يۈكى بەكمۇ ئېغىر بولغاچ، ئۆزىگە ئوخشاش ئىلىم ئەھلىلىرى بىلەن ھەمسۆھبەت بولۇپ، ئۇلارنىڭ پىكىر - تەلەپلىرىنى ئاڭلاشقا پۇرسەت چىقىرالمايغان. ئەكسىچە، نادانلار (ئەمەلدارلار) بىلەن دائىم

بىللە بولۇپ، ئۇلارنىڭ مۇددىئاسى بويىچە ئىش بېجىرىپ، خەلقنىڭ رايىغا ياقمايدىغان بەزى ئىشلارغا ھەم شېرىك بولۇپ قالغان. شۇڭا ئېغىر ۋىجدان ئازابى تارتقان:

«ئەي دەرىخا! ئۆمرلەر ئۆتتى غەپلەتتە يازۇ - قىش،
يازۇقۇم كۆپتۈر ۋە لېكىن قىلمادىم بىر ياخشى ئىش».

دەپ ئۆكۈنگەن. دېمەك، ئۇ بىر ۋىجدان ئېگىسى، شۇنداقلا ئىسمى - جىسمىغا لايىق شائىر بولغىنى ئۈچۈن، ئۆزىنىڭ ئۆمۈر بويى قىلغان ئىشلىرىدىن قىلچە رازى بولماي، تېشىدا كۈلۈپ، ئىچىدە يىغلاپ، كۈنلەر ۋە تۈنلەرنى ھەسرەت - نادامەت ئىچىدە ئۆتكۈزگەن. ئەدەبىي ئىجادىيەتتە «شاھ يۈسۈپ» نى بىرەم كۆككە كۆتۈرۈپ ماختىسا، بىردەم:

«ئىلاھ، شاھى يۈسۈفكە ئادالەت تەختىنى بەرگىل،
ئانگىدەككىم شەھى مىرى تىمۇر ئالەمى نادىردۇر»

دەپ كىنايە قىلغان، بۇ يەردىكى «ئادالەت تەختىنى بەرگىل» دېگەن ئىلتىجا قارىماققا ئادەتتىكى جۈملىدەك كۆرۈنسىمۇ، ئەمەلىيەتتە، يۈسۈپ ۋاڭدا ئەڭ كەم نەرسە «ئەدىلى - ئادالەت بىلەن يۇرت سوراڭ» ئىكەنلىكى شائىرنىڭ قەلىمى ئارقىلىق ئاشكارا جاكارلانغان. ئۇنداقتا، مىرزا زوھۇرىدىننىڭ سالاھىيىتى زادى نېمە؟ بىز ئۇنىڭ «مىرزا» نى ئىسمىنىڭ بېشىغا قوشۇپ قويغىنىغا ئاساسلىنىپ، ئۇنى ئادەتتىكى بىر كاتىپ دەپ چۈشەنسەك، «نەچچە مۇددەتدۈركى ئەلنىڭ كارى - بارى ئەتتى دال» دېگەن مىسراسىدىن ئۇنىڭ باش كاتىپ ئىكەنلىكىنى مۇئەييەنلەشتۈرەلەيمىز. چۈنكى ئادەتتىكى كاتىپلارنىڭ ئىشى ھەر قانچە ئالدىراش بولسىمۇ، دائىم «جەھل ئېلى (ئەمەلدارلار) بىلەنلا بېرىش - كېلىش قىلىپ»، «ئىلىم ئەھلى بىلەن بىردەممۇ ھەمسۆھبەت بولالماسلىقى»، ھەتتا بەزى «يامان ئىش» لارغا شېرىك بولۇپ قالغانلىقىدىن ئۆكۈنۈپ، ئۆزىگە «ئەمدى ھەق يولدا بۇ جىسمىمنى چۈن لام ئەيلەسەم» دەپ خىتاب قىلىشقا مەجبۇر بولماس ئىدى. شۇڭا بىز مىرزا زوھۇرىدىننىڭ قۇمۇل ۋاڭ ئوردىسىدا باش كاتىپ بولۇپ ئىشلەش جەريانىدا، يۈسۈپ تارخان بەگنى ئەدىلى - ئادالەت بىلەن يۇرت سوراڭقا دالالەت قىلىپ تۇرغانلىقى، كۆڭلىگە پۈككەن ياخشى تىلەك، ئارزۇ - ئارمانلىرىنى يا يۈسۈپنىڭ قولى بىلەن ياكى ئۆزى بىۋاسىتە ۋۇجۇدقا چىقىرالماي خۇنۇقۇش ئىچىدە ياشاپ، گاھ «مەشۇق» نىڭ ۋىسالىنى ئىزدەسە، گاھ «ئاشىق» نىڭ يولىغا تەلمۈرۈپ، ئۆمۈر كارۋىنىنىڭ ئاخىرقى مەنزىلگە يېقىنلاپ قالغىنىنى تۇيىمىغان بىر ناتىۋان شائىر دەپ قارايمىز. بىز يەنە ئۇنىڭ ئۈچىنچى غەزىلىدىكى:

«ھۈبۈلۋەتەننى ياد ئېتىپ، جانىم قۇشى فەرياد ئېتۈرۈپ،
(سۆيۈملۈك ۋەتەننى ياد ئېتىپ، جان قۇشۇم پەرياد چەكمەكتە، غەم زىندانى ئىچىدە تېنىم ئەلەم، جېنىم ئازاب تارتماقتا)» دېگەن مىسراسى، يىگىرمىنچە غەزىلىدىكى: «مېنىڭ فالىمىندۇر ئانداغ، ئاخىرى غەم كەلسە تاڭ يوقكىم،

دەبان ھۇبۇلۇۋەتەن كەلمەككە بۇ مەھزۇن ئېرۇر بائىس.

(ماڭا ئاخىر غەم كەلسە ئەجەپلەنمەڭ، چۈنكى مېنىڭ تەلىم شۇنداق، (سۆيۈملۈك ۋەتەن) دەپ كېلىشىمگە مۇشۇ غەمكىنلىك سەۋەبتۇر)» دېگەن مىسرالىرى، 98 - غەزىلىدە.

كى: «ئاڭلاغاچ جانىم قۇشى ھۇبۇلۇۋەتەندىن نۇكتەئى، جۇش ئۇرۇپ ھىجران بەلاسىن قىلدى ئەفزۇن غۇربەتتىن.

(جېنىمنىڭ قۇشى سۆيۈملۈك ۋەتەن ھەققىدە شىرىن سۆز ئاڭلاپ، جۇش ئۇرغىنىدىن ھىجران بالاسىنىڭ غۇربىتىنى تېخىمۇ ئارتتۇرۇۋەتتى)» دېگەن مىسرالىرىدىكى «ھۇبۇلۇۋەتەن (سۆيۈملۈك ۋەتەن)» ھەرگىزمۇ قۇمۇل ئەمەس، بەلكى ئۇ تۇغۇلۇپ ئۆسكەن باشقا بىر يۇرتتۇر. ئەگەر ئۇنىڭ ئانا يۇرتى قۇمۇل بولۇدىغان بولسا، «ھۇبۇلۇۋەتەننى ياد ئېتىپ جانىم قۇشى فەرياد ئېتتۇر» دەپ نالە قىلمىغان بولار ئىدى ھەم يۇقىرىدا تىلغا ئېلىپ ئۆتكىنىمىز.

دەك: «شەھى شاھىبقىران يۈسۈپ، ئانىڭ بىر خاكىپايىنى، زۇھۇرى، سۈرسەڭ ئەر كۆزگە ساڭا فىردەۋىسدۇر قامۇل.

(ئەي زۇھۇرى، ئەگەر سەن شاھىبقىران شاھ يۈسۈپنىڭ ئايىقى ئاستىدىكى تۇپراقنى كۆزۈڭگە سۈرسەڭ، قۇمۇل سەن ئۈچۈن جەننەت بىلەن تەڭ بولىدۇ)» دېگەن مىسرالارنى يېزىپ بىر تەرەپتىن يۈسۈپ تارخان بەگنى كۆكە كۆتۈرۈپ ماختاپ، يەنە بىر تەرەپتىن قۇمۇل دىيارىدا خاتىرجەم ياشاش ئۈچۈن، ئۇنىڭ «ئايىقى ئاستىدىكى تۇپراقنى كۆزىگە سۈرۈش كېرەك» لىكىنى مىسرالار ئارىسىغا قىستۇرۇپ قويىمىغان بولاتتى. دېمەك، مىرزا زۇھۇرىدىن قۇمۇل ۋاڭ ئوردىسىدا يۇقىرى ئەمەل تۇتۇپ، قارىماققا راھەت - پاراغەتتە ياشاۋاتقان دەك كۆرۈنىسمۇ، روھى جەھەتتە قاتتىق قىسىلغان، ۋەتەننى (يۇرتنى) غا قايتىپ كېتەي دەپسە، قانداقتۇر بىر سەۋەب يولىنى توسىغان. شۇڭا ئۇنىڭدىن توپتوغرا يۈز يىل كېيىن ياشىغان سادىر پالۋان بىر قوشقىدا «جان باقماق ئۈچۈن ساتتىم، بېيجىڭ شەھىرىدە ياڭرۇ (قوي گۆشى)» دېگىنىدەك ئىش قىلىشقا مەجبۇر بولۇپ، «كىمكى يۈسۈپنىڭ دېگەن يېرىدىن چىقمىسا، ئۇ كىشى قۇمۇلدا دەۋزەخ ئازابىنى تارتىدۇ» دېيىش ئورنىغا، يۈسۈپ ۋاڭنى ئۆزىدە يوق سۈپەتلەر بىلەن ماختاپ ئوچۇرۇش يولى بىلەن ئۇنىڭ «كۆزىنى باغلىغان» ھەم تەڭرىدىن ئۇنىڭغا «ئادالەت تەختىنى بېرىش» نى تىلەش باھانىسىدا، ئۇنىڭ زالىملىقىنى پاش قىلغان. ئەگەر مۇشۇ نۇقتىنى ئايدىڭلاشتۇرۇۋالمىساق، تەبىئىيىكى، مىرزا زۇھۇرىدىننى «تىپىك ئوردا شائىرى»، «يۈسۈپ ۋاڭغا قۇلدەك سادىق، غالچا شائىر» غا ئايلاندۇرۇپ قويىمىز - دە، ئۇنىڭ ئەسەرلىرىگە سىڭدۈرۈلگەن يوشۇرۇن مەنىلەرنى يۇقىرىدىكى «قالپاق» ئاستىغا دەپن قىلىۋېتىپ، ئۇلارنىڭ تارىخى ۋە ئىجتىمائىي قىممىتىگە ئادىل باھا بېرىشكە ئامالسىز قالىمىز. ئۇنىڭ قۇمۇللۇق ئەمەسلىكىنى ئىسپاتلايدىغان يەنە بىر پاكىت شۇكى، «دىۋانى زۇھۇرى» دىن ئورۇن ئالغان 102 غەزەلدە قۇمۇل مەدھىيىلەنگەن بىرەر مىسراملۇ كۆزگە

چېلىقمايدۇ.

ئۇنداقتا، مىرزا زوھۇرىدىننىڭ ئانا يۇرتى قەيەر؟ ئەجدادى كىم؟

يا بېشى، ئا ئايغى يوق بولغاننىڭ ئۈستىگە، مۇئەللىپنىڭ تەرجىمىھالى بېرىلمىگەن ھەم كۆچۈرگۈچى كاتىپنىڭ ئېتى بىلەن كۆچۈرۈلگەن ۋاقتىنىمۇ بىلگىلى بولمايدىغان «دىۋانى زوھۇرى» دىن بۇ سوئاللارغا جاۋاب تېپىشنىڭ ھەقىقەتەن مۇمكىنچىلىكى يوق. ئەمما 18 - ئەسىر ئۇيغۇر ئەدەبىياتىنىڭ بىزگىچە يېتىپ كەلگەن بۇ يېگانە گۆھىرىنى تەتقىق قىلىشنى كلاسسىك ئەدەبىيات تەتقىقاتى ساھەسىدىكى ئەڭ مۇھىم ئىشلارنىڭ بىرى، سۈپىتىدە چىڭ تۇتۇپ ئىشلەيدىغانلا بولساق، يۇقىرىدىكى سوئاللارغا چوقۇم جاۋاب تاپالايمىز. مۇنداق دېيىد- شىمىزدىكى سەۋەب، بىرىنچىدىن، بۇ كىتاب كاشغەر ھاكىمىيىتىگە زوھۇرىدىن جۇنۇئاڭغا تەئەللۇق قىلىۋېتىلگەچ، ئالىم - تەتقىقاتچىلار بۈگۈنگە قەدەر ئۇنىڭغا ئېتىبار بىلەن قارىمىدى. ئىككىنچىدىن، 18 - ئەسىر ئۇيغۇر ئەدەبىياتىنىڭ ئەڭ نادى ۋەكىللىرىدىن بىرى بولغان شائىر مىرزا زوھۇرىدىن 19 - ئەسىر ئۇيغۇر ئەدەبىياتىنىڭ ئالتۇن دەۋرىنى ئاچقان نىزارى، زىيائى، غەربىي، سەبۇرى قاتارلىق بۈيۈك زاتلار بىلەن زامانداش شائىر، شۇنداقلا بىر ھۆكۈمران دەپ قارىلىش بىلەن بىر چاغدا، ئۇنىڭ ئەسەرلىرى يۇقىرىدىكى زاتلارنىڭ ئەسەرلىرى بىلەن سېلىشتۇرۇلۇپ، بۇ ئەسەرلەرنىڭ تارىخى ۋە بەدىئىي قىممىتى كۆمۈۋېتىلدى. ئەمدىچۇ؟ مىرزا زوھۇرىدىننىڭ قۇمۇلدا ياشاپ، بىر تەرەپتىن قۇمۇل ۋاڭى يۈسۈپنىڭ قول ئاستىدا ساداقەتمەنلىك بىلەن ئىشلىسە، يەنە بىر تەرەپتىن ئەدەبىي ئىجادىيەت بىلەن شۇغۇللىنىپ، بىزگە پۈتۈنسۈرۈك بىر «دىۋان» قالدۇرۇپ كەتكەن تالانتلىق شائىر ئىكەنلىكى ئايان بولدى. 18 - ئەسىردە ئۇنىڭ بىلەن «تۆر» تالشايدىغان شائىرلاردىن كىم بار ئىدى؟ بەلكى مىرزا زوھۇرىدىن ئۇنىڭ نامى تەكرار - تەكرار زىكرى قىلىپ، بەزىدە «مەزھەرىي» دېسە، بەزىدە «مەزھەرىدىن» دېگەن زاتتۇر. «دىۋانى زوھۇرى» نى نەشرگە تەييارلىغۇچى بۇ زات ھەققىدە ناھايىتى ئېنىق قىلىپ: «مەزھەرى - زوھۇرى بىلەن زامانداش ۋە يېقىن دوست بولۇپ ئۆتكەن مەزھەرىدىن ناملىق ئۇيغۇر شائىرى» دېگەن ئىكەن، ئۇ زاتنىڭ يازمىلىرى چوقۇم مۇناسىۋەتلىك تارماقلاردا ساقلىنىۋاتىدۇ. ئۇنىڭ يازمىلىرى بىلەن 1811 - يىلى قۇمۇلدا تۈزۈلگەن «باياز» نى ۋارقلاپ باقساق، ئۇنىڭدىكى مەزمۇنلار بىزنى ئەدەبىيات- مىزنىڭ 18 - ئەسىرىدىكى ئالتۇن دەۋرىگە باشلاپ بېرىش بىلەن بىر چاغدا، مىرزا زوھۇرىدىن دىننىڭ ئانا يۇرتى بىلەن ئەجدادلىرىغا مۇناسىۋەتلىك ئاز - تولا يىپ ئۇچى بىلەن تەمىنلىسە ئەجەب ئەمەس ...

مەقسىتىمىز «دىۋان زوھۇرى» نى ئەتراپلىق تەتقىق قىلىش بولمىغىنى ئۈچۈن، ئۇنىڭغا كىرگۈزۈلگەن ئەسەرلەرنىڭ مەزمۇنى، بەدىئىي ئالاھىدىلىكى ئۈستىدە توختىلىپ يۈرمەيمىز. ئېغىز ئاچماي ئۆتۈپ كەتكىلى بولمايدىغان بىر نۇقتا شۇكى، بۇندىن 250 يىل ئىلگىرى (بەلكى ئۇنىڭدىن بۇرۇنراق) يېزىلغان بۇ كىتابتا مۇنداق قىل ھادىسىسىنى ئۇچراتتۇق:

ئايلىدا - ئالدىدا ...
 يانا - يەنە ...
 قىچقىر - چاقىر ...
 تۇۋاق - تۇياق (ئۇلاغنىڭ تۇيىقى)
 مۇنداغ - مۇنداق ...

ياڭى - يېڭى

قولداش - قوللاش

بۇ سۆزلەردىن پەقەت «ياڭى» لا ھەم يېزىقتا، ھەم ئاغزاكى تىلدا «يېڭى» شەكىلدە «قېلىپلىشىپ» ئۆزلەشكەن بولسىمۇ، ئۇنىڭدىن باشقىلىرى «شۈۋە» سۈپىتىدە ھازىرمۇ ئەيتەن ساقلانماقتا. بۇ نېمىدىن دېرەك بېرىدۇ؟ تىل تەتقىقاتى ساھەسىدىكى ئەرباپلارنىڭ ئويلىنىپ بېقىشىنى ئۈمىد قىلىمىز! يەنە مىرزا زۇھۇرىدىن «مىرزا ئەۋلادى» بولۇشى مۇمكىن.

ئەسلى مەقسىتىمىزگە قايتساق، زۇھۇرىدىن ھاكىمبەگ ھەقىقەتەن «دىۋان زۇھۇرى» نىڭ ئاپتورى بولۇدىغان بولسا، ئۆز بوۋىسى ئىمىن خوجىنى قانغىچە مەدھىيىلىمەي، ئۇنىڭ بىلەن زامانداش، ئەمەلداش قۇمۇل ۋاڭى يۈسۈپ تارخانبەگنىڭ ۋاپاتىدىن ئەللىك - ئاتمىش يىل كېيىن ئۇنىڭ ئەرۋاھىغا خۇشامەت قىلىپ:

«شەھى ئالى نەسەب يۈسۈپ، زۇھۇرىدىن ئاڭا مۇخلىس،
ئەبەن مىن جە «ھۇمايۇن بەخت كەلدى مەۋلىدى قامۇل».
«شەھى ساھىبقىران يۈسۈپ، ئانىڭ بىر خاكىپايىنى،
زۇھۇرى، سۈرسەڭ ئەر كۆزگە، ساڭا فىردەۋسدىر قامۇل».

دېگەنگە ئوخشاش مىسرالارنى يېزىپ يۈرمىگەن بولار ئىدى! ...
خۇلاسىە كالام، «دىۋان زۇھۇرى» زۇھۇرىدىن ھاكىمبەگنىڭ بولمىغىنىدەك، زۇھۇرىدىن ھاكىمبەگمۇ «شائىر» ئەمەس!

2. زۇھۇرىدىن ھاكىمبەگ لۈكچۈن ۋاڭى ئىمىن

خوجىنىڭ تۇنجى ئوغلى نۇر مۇھەممەت خوجىنىڭ

چوڭ ئوغلى ئەمەس

لۈكچۈن ۋاڭى ئىمىن خوجىنىڭ تۇنجى ئوغلى نۇر مۇھەممەت خوجا 1761 - يىلى ئالەمدىن ئۆتكەن بولۇپ، ھېچقانداق ئەمەل - مەنەپ تۇتمىغان. ئۇنىڭ چوڭ ئوغلى زۇھۇرىدىن بەگنىڭ تەقدىرىمۇ دادىسىنىڭكى بىلەن ئوخشاش بولغان. بىراق، بەزى تەتقىقاتچىلار كېيىنكى چاغلاردىكى ئاغزاكى مەلۇماتلارنى ئاساس قىلىپ، ئۇنى «كاشغەر ھاكىمبېگى» قىلىپ قويغان. مەسىلەن، «زۇھۇرىدىن ھاكىمبەگ نۇر مۇھەممەت بەگنىڭ چوڭ ئوغلى، يەنى ئىمىن خوجىنىڭ نەۋرىسى بولۇپ، ئۇ ئاتىسى كېسەل بىلەن ئۆلۈپ كەتكەندىن كېيىن، ئىنىسى ناسىر بىلەن كىچىكىدىنلا ئوردىدا ئىمىن خوجىنىڭ ئالدىدا چوڭ بولىدۇ. زېرەك، ئەقىللىق بالا بولۇپ، ئوردا ئىچىدىكى موللىدا دىنىي بىلىم ئالغاندىن كېيىن، لۈكچۈن خانلىق مەدرىسەسىدە ئوقۇپ، پارس، ئەرەب تىل - يېزىقلىرىنى ئۆگىنىدۇ. شۇ جەرياندا پارس، ئەرەب مەدەنىيىتى بىلەن تونۇشۇپ، نۇرغۇن كلاسسىك ئەسەرلەرنى ئوقۇيدۇ. 1919 - يىلى زۇھۇرىدىن ھاكىمبەگنىڭ بىر نەۋرە ئاكىسى مۇھەممەت سېيىت ۋاڭ بۇيرۇق بىلەن قەشقەر - نىڭ ھاكىمبەگلىكىگە تەيىنلىنىدۇ. ئۇ نەۋرە ئىنىسى زۇھۇرىدىنمۇ قەشقەرگە بىللە ئېلىپ

كېتىدۇ ... ئىلى جياڭجۇنى 1830 - يىلى زوھۇرىدىن ھېكىمبەگنى قەشقەرگە ھاكىمبەگ قىلىپ تەيىنلەيدۇ» («شىنجاڭ يېقىنقى زامان تارىخىدا ئۆتكەن شەخسلەر»، 24 - بەتكە قاراڭ). مۇشۇ باياننىڭ ئۆزىدىلا مۇنداق سوئاللار چىقىدۇ:

- (1) نۇر-مۇھەممەت خوجا ئۆلگەن چاغدا، زوھۇرىدىن بەگ نەچچە ياشتا ئىدى؟
- (2) زوھۇرىدىن بەگ كاشغەرگە كېلىشتىن بۇرۇن نەدە، قانداق ئەمەل تۇتقان؟
- (3) مۇھەممەت سىيىت ۋاڭنىڭ ئۆزى كاشغەر ھاكىمبەگلىكىگە تەيىنلەنگەندە نەچچە ياشتا ئىدى؟
- (4) زوھۇرىدىن بەگنى «كاشغەرگە ھاكىمبەگ قىلىپ تەيىنلىگەن ئىلى جياڭجۇنى» كىم؟

قارىغاندا، مۇئەللىپ يۇقىرىدىكى نۇقتىلاردا ئىشەنچلىك مەلۇماتقا ئېرىشەلمىگەندەك كۆرۈنىدۇ. شۇڭا بىز خام - خۇتلا قىياسىمىز ۋە بەزى يازما مەنبەلەرنى ئاساس قىلىپ، بۇ سوئاللارغا جاۋاب تېپىپ باماقچىمىز:

بىرىنچى، زوھۇرىدىن بەگ دادىسى ۋاپات بولغان چاغدا (1761 - يىلى) تەخمىنەن ئون ياشقا كىرگەن بولسا، «بىر نەۋرە ئاكىسى مۇھەممەت سىيىت ۋاڭ ئۇنى كاشغەرگە بىللە ئېلىپ كەلگەن» چاغدا (1819 - يىلى) ئۇ زات 68 ياشقا كىرگەن. «كاشغەرنىڭ ھاكىم بەگلىكىگە تەيىنلەنگەن» چاغدا (1830 - يىلى) 79 ياشقا كىرگەن بولىدۇ. ئەگەر ئۇنىڭ «1852 - يىلى لۈكچۈننىڭ دېھقانسۇ دېگەن يېرىدە كېسەل سەۋەبىدىن ئالەمدىن ئۆتكەن» (شۇ كىتابنىڭ 29 - بېتىگە قاراڭ) لىكى راست بولسا، ئاتالمىش «نۇر-مۇھەممەت خوجىنىڭ چوڭ ئوغلى، كاشغەرنىڭ ھاكىمبېگى زوھۇرىدىن جۇنۋاڭ» ھاياتلىق ئالىمىدە 101 يىل ياشىغان بولىدۇ. شۇڭا بىز بۇنداق مۇمكىنچىلىكنىڭ بولۇشىغا قەتئىي ئىشەنمەيمىز.

ئىككىنچى، ھەرقانچە ئىزدەنگەن بولساقمۇ، «نۇر-مۇھەممەت خوجىنىڭ چوڭ ئوغلى زوھۇرىدىن بەگ» نىڭ ھەقىقەتەن كاشغەرگە كەلگەنلىكى ۋە بۇ يەرگە كېلىشتىن بۇرۇن نەدە، قانداق ئەمەل - مەنسەپ تۇتقانلىقىغا ئائىت تېرىقچىلىق يىپ ئۈچىغا ئېرىشەلمىدۇق. بولۇپمۇ ئۇنىڭ 68 ياشقا كىرگىچە كاشغەرگە دەسەپمۇ باقماي، «1819 - يىلى بىر نەۋرە ئاكىسى مۇھەممەت سىيىت ۋاڭ بىلەن بىللە كاشغەرگە كەلگەن» لىكى بىزنى چوڭقۇر ئويغا سېلىپ قويدى. ئاخىردا شۇنداق خۇلاسەگە كەلدۇقكى، «نۇر-مۇھەممەت خوجىنىڭ چوڭ ئوغلى زوھۇرىدىن بەگ» نىڭ «كاشغەرگە ھاكىمبەگ بولغان» لىقى بىز خىل ئوقۇشماسلىق، شۇنداقلا، كېيىنكى چاغلاردا كىشىلەر ئارىسىدا ئېغىزدىن - ئېغىزغا كۆچۈپ يۈرۈپ بىزگىچە يېتىپ كەلگەن رىۋايەت، خالاس. بۇ يەنە ئۆز نۆۋىتىدە، ئىمىن خوجا ئەۋلادلىرى ئىچىدە «زوھۇرىدىن» دىن» ئاتلىق كىشىدىن ئىككىسى بولغانلىقىدىنمۇ دېرەك بېرىدۇ. ئەمەلىيەتمۇ شۇنداق (بۇ ھەقتە ئايرىم توختىلىمىز).

ئۈچىنچى، مۇھەممەت سىيىت ۋاڭ ئىمىن خوجىنىڭ سەككىزىنچى ئوغلى فەرىدۇن خوجىنىڭ ئوغلى بولۇپ، فەرىدۇن خوجا 1814 - يىلى كاشغەرنىڭ مۇئاۋىن ھاكىمبەگلىكىگە تەيىنلىنىپ، 1815 - يىلى ئالەمدىن ئۆتكەن. 1816 - يىلى مۇھەممەد سىيىت دادىسىنىڭ «جۇنۋاڭ» لىق مەرتىۋىسىگە ۋارىسلىق قىلغان بولسىمۇ، «ھاكىم بەگ» لىك مەنسەپىگە ۋارىسلىق قىلمىغان. شۇڭا كۇچا ۋاڭلىرىدىن مىرزا ھېدىيىنىڭ نەۋرىسى (1778 - يىلىدىن 1788 - يىلىغىچە كاشغەرگە ھاكىم بەگ بولغان مىرزا ئوسمان بەيسى بېگىمىنىڭ ئىككىنچى ئوغلى) مىرزا ئىسھاق (ئىزاق) جۇنۋاڭ يۇنۇس ۋاڭنىڭ ئورنىنى بېسىپ، 1820 - يىلىغىچە

كاشغەرگە ھۆكۈمرانلىق قىلغان. كېيىن ئۇ نەگىدۇ يۆتكىلىپ، ئۇنىڭ ئورنىغا مۇھەممەد سىيىت جۇنۋاڭ تەيىنلەنگەن. بۇ ھەقتە خەنزۇ تەتقىقاتچىلار ئوردا تارىخنامىلىرىدىن نەقىل ئېلىپ مۇنداق يازىدۇ: «1821 - يىلى (داۋگۇاڭنىڭ تۇنجى يىلى) 10 - ئاينىڭ 5 - كۈنى، كاشغەرگە يېڭىدىن تەيىنلەنگەن ھاكىمبەگ مۇھەممەت سىيىتنىڭ ئائىلە - تاۋابىئاتلىرىنى كۆچۈرۈپ كېلىشى ئۈچۈن كۈمۈش ئىنئام قىلىندى» («قەشقەر تارىخ ماتېرىياللىرى» بىرىنچى توپلام، 112 -، 123 - بەتلەرگە قاراڭ). بىز بۇ مەلۇماتتىن مۇنداق بىر نەچچە نۇقتىنى چۈشىنىۋالغىمىز: (1) مۇھەممەت سىيىت ۋاڭ «1819 - يىلى كاشغەرنىڭ ھاكىم بەگلىكىگە تەيىنلەنگەن» بولماستىن، بەلكى ئەڭ بالدۇر دېگەندىمۇ 1820 - يىلىنىڭ ئاخىرى ياكى 1821 - يىلىنىڭ باشلىرىدا ۋەزىپىگە ئولتۇرغان. (2) ۋەزىپىگە تەيىنلىنىپ خېلى بىر مەزگىلگىچە خوتۇن - بالىلىرىنى كاشغەرگە كۆچۈرۈپ كەلمىگەن. چۈنكى خەنزۇ ئاپتورلار - نىڭ يازمىلىرىدا، چىڭ سۇلالىسى بۇ دىيارغا ھۆكۈمرانلىق قىلىشقا باشلىغاندىن تاشقى «مىن - گو» قۇرۇلغىچە ئۆتكەن 153 يىلدا، مۇھەممەت سىيىت ۋاڭدىن بۆلەك ھېچقانداق ھاكىم بەگكە «ئائىلە - تاۋابىئاتلىرىنى كۆچۈرۈپ كېلىشى ئۈچۈن كۈمۈش ئىنئام قىلىنغان» لىقى تىلغا ئېلىنمايدۇ. (3) زوھۇرىدىن بەگ ئەنە شۇ «كۆچۈرۈپ كېلىنمەن» لىرىنى، ئەلۋەتتە، شۇنداق ئىكەن، 68 ياشلىق «بىر نەۋرە ئىنىسى زوھۇرىدىن بەگنى كاشغەرگە بىللە ئېلىپ كەلگەن» مۇھەممەت سىيىت ۋاڭ كەم دېگەندىمۇ 70 ياشتىن ھالقىغان بوۋاي بولىدۇ. بۇنداق مۇمكىنچىلىك مەۋجۇدمۇ؟

بىزنىڭچە، ياق! چۈنكى زوھۇرىدىن بەگ ئىمىن خوجىنىڭ تۇنجى ئوغلىنىڭ بالىسى بولسا، مۇھەممەت سىيىت ۋاڭ ئۇنىڭ سەككىزىنچى ئوغلى فەرىدۇن ۋاڭنىڭ بالىسى. مۇشۇ نۇقتىدىن ئويلىغاندا، مۇھەممەت سىيىت ۋاڭنىڭ زوھۇرىدىن بەگكە «بىر نەۋرە ئاكا» بولۇپ قېلىشى پەقەت ئەقىلغا سىغمايدۇ. «بىر نەۋرە ئىنى» دەپلى دەپسەك، مۇھەممەت سىيىت ۋاڭنىڭ زوھۇرىدىن بەگنى «كاشغەرگە بىللە ئېلىپ كەلگەن» لىكى «تۆگىنى ئېشەكنىڭ قۇيرۇقىغا چېتىپ قويغاندەك» ئىش بولۇپ قالمادۇ؟! دېمەك، مۇھەممەت سىيىت ۋاڭ كاشغەرگە «بىللە ئېلىپ كەلگەن» زوھۇرىدىن بەگ ھەرگىزمۇ «نۇر مۇھەممەت خوجىنىڭ ئوغلى» ئەمەس، بەلكى ئىمىن خوجا ئەۋلادلىرى ئىچىدىكى يەنە بىر «زوھۇرىدىن» دۇر. مۇھەممەت سىيىت ۋاڭمۇ كاشغەرنىڭ ھاكىمبەگلىكىگە تەيىنلەنگەن چاغدا، 68 ياشلىق بوۋايغا «بىر نەۋرە ئاكا» بولغىدەك ئۆلۈمتۈك قېرى بولماستىن، بەلكى ئوتتۇز ياشلار چامىسىدىكى نەۋقىراندۇر. بۇ نۇقتىنى ئۇنىڭ دادىسى ئۆلۈپ بەش - ئالتە يىلدىن كېيىن ھاكىمبەگلىككە تەيىنلەنگەنلىكى تېخىمۇ ئېنىق ئىسپاتلايدۇ. بۇنداق دېيىشىمىزدىكى سەۋەب: پەرىدۇن ۋاڭ ئالەمدىن ئۆتۈپ، مۇھەممەت سىيىت ۋاڭ ھاكىمبەگلىككە تەيىنلەنگىچە ئۆتكەن بەش - ئالتە يىل جەريانىدا كاشغەرنىڭ ۋەزىيىتى تولىمۇ مۇرەككەپ ۋە داۋالغۇش ئىچىدە تۇرغاچ، ئىلى جياڭجۇنى سۇڭ جۇن بىلەن چىڭ نىڭ، سۇڭ فۇ قاتارلىق نەچچىلەپ مەسلىھەتچى ئامبال، ياردەمچى نازارەتچى ئامباللار مەنسەپتىن قالدۇرۇلغان، دەرىجىسى چۈشۈرۈلۈپ يۆتكىۋېتىلگەن، ھەتتا ئىلىغا سۈرگۈن قىلىنغان. پەقەت مىرزا ئىسھاق جۇنۋاڭلا قەيسەرلىك بىلەن پۈت تىرەپ تۇرۇپ، ۋەزىيەتنى مۇقىملاشتۇرۇشتا كاتتا خىزمەت كۆرسەتكەن. بۇنىڭدىن شۇنى كۆرۈۋېلىشقا بولىدۇكى، ئەينى چاغدا، مۇھەممەت سىيىت ۋاڭدا كاشغەردەك مۇرەككەپ يۇرتقا ھۆكۈمرانلىق قىلغىدەك ئىقتىدار يېتىلمىگەچ، دادىسىنىڭ ۋاپاتىدىن بىر يىل كېيىن ئۇنىڭ «جۇنۋاڭ» لىق ئۇنۋانىغا ۋارىسلىق قىلغان بولسىمۇ، بەش يىلدىن كېيىن «ھاكىمبەگلىك

تەختى» گە ئېرىشەلىگەن. بىر مۇھەممەت خوجىنىڭ چوڭ ئوغلى زوھۇرىدىن بەگنى ئىلى جياڭجۇنى كاشغەرنىڭ ھاكىمبەگلىكىگە تەيىنلىگەن» دېگەن بايان ناھايىتى زور ئوقۇشما سىلىققا سەۋەبكار بولۇپ، بۇ نۇقتىنى ئايدىڭلاشتۇرۇۋەتمەسەك (گەرچە ئۇ تېمىمىزغا قىلچە مۇناسىۋەتسىز بولسىمۇ)، تارىخ ئالدىدىكى مەسئۇلىيىتىمىزنى ئادا قىلمىغان بولىدىكەنمىز. شۇڭا «ئىلى جياڭجۇنى» نىڭ ھەربىي، مەمۇرىي دەرىجىسى بىلەن ھوقۇق دائىرىسى ئۈستىدە ئازراق توختىلىپ ئۆتسەك يامان بولماس. «ئىلى جياڭجۇنى» نىڭ ھەربىي ئۈنۋانى گېنېرال بولۇپ، مەمۇرىي دەرىجىسى ئۆلكە باشلىقىغا تەڭ. ئۇنىڭ ۋەزىپىسى تەڭرىتېغىنىڭ جەنۇب - شىمالى - نىڭ ھەربىي، مەمۇرىي ئىشلىرىغا يېتەكچىلىك قىلىش بولۇپ، ئۇنىڭغا «ھاكىمبەگ تەيىن - لەش» ھوقۇقى بېرىلمىگەن. ھاكىمبەگلەرنىڭ دەرىجىسى ھەرخىل بولۇپ كاشغەر، ئاقسۇ، ياركەنت، خوتەنلەرنىڭ ھاكىمبەگلىرى ۋالىيلار بىلەن تەڭ بولسا، باشقا يۇرتلارنىڭ ھاكىم - بەگلىرى ھازىرقى ھاكىم (ناھىيە باشلىقى) غا تەڭ بولغان. «ھاكىمبەگلەر بىلەن ئىشىك ئاغا بەگلەرنىڭ نامزاتىنى ئىلى جياڭجۇنى كۆرسىتىپ، پادىشاھ ئوردىسى تەكشۈرۈپ تەستىق - لاش» تۈزۈمى مەڭگۈلۈك بولۇپ، «مىنگو» قۇرۇلغىچە داۋاملاشقان. ئىشىك ئاغا بەگلەرنىمۇ پادىشاھ ئوردىسىنىڭ تەيىنلىشى ھاكىمبەگلەرنىڭ ھوقۇقىنى ئاجىزلىتىش يولىدا قوللىنىلغان تەدبىر ھېسابلىنىدۇ (ليۇزېشياۋ: «ئۇيغۇر تارىخى» غا قاراڭ). يىغىپ ئېيتقاندا، نۇر مۇھەممەت خوجىنىڭ ئوغلى زوھۇرىدىن بەگ كاشغەرگە ھاكىم بەگ بولۇش ئۇياقتا تۇرسۇن، كاشغەرگە دەسسەپمۇ باقمىغان. بەلكى ئۇ، كاشغەردىن بۆلەك يۇرتتا ئەمەل تۇتقان ياكى دادىسىغا ئوخشاشلا ئەمەل تۇتۇشقا ئۈلگۈرمەي ئالەمدىن ئۆتكەن بولۇشى مۇمكىن.

3. زوھۇرىدىن ھاكىمبەگنىڭ ئاتىسى ۋە

زوھۇرىدىن ھاكىمبەگنىڭ

ھەقىقىي تەرجىمىھالى

يۇقىرىدا بىز كاشغەر ھاكىمبېگى زوھۇرىدىن جۇنۋاڭنىڭ 18 - ئەسىر ئۇيغۇر ئەدەبىياتى - تىنىڭ بۈيۈك نامايەندىلىرىنىڭ بىرى، «دىۋانى زوھۇرى» نىڭ مۇئەللىپى «مىرزا زوھۇرىدىن» ئەمەسلىكىنى مۇئەييەنلەشتۈرۈش بىلەن بىر چاغدا، ئۇنىڭ «لۈكچۈن ۋاڭى ئىمىن خوجىنىڭ تۇنجى ئوغلى نۇر مۇھەممەت خوجىنىڭ چوڭ ئوغلى زوھۇرىدىن بەگ» ئەمەسلىكى - نىمۇ مۇئەييەنلەشتۈرگەن ئىدۇق، ئەمدى بىز تارىخ ساھەسىدىكى ئالىم - تەتقىقاتچىلار تەرىپىدىن «زوھۇرىدىن جۇنۋاڭ»، «زوھۇرىدىن خان ئامبال»، «تاجى ھېكىم بەگ» دېگەندەك پەخرىي ناملار بىلەن قاتار - قاتار قەلەمگە ئېلىنىپ كېلىۋاتقان، ئەمەلىيەتتىمۇ كاشغەردە ھوقۇق تۇتقان يىللاردا ئۈنۈملۈك كاتتا ئىشلارنى ۋۇجۇدقا چىقارغان قابىل ھۆكۈمران - زوھۇرىدىن ھاكىمبەگنىڭ كىملىكى، ئۇنىڭ نەسەبى كىمگە تۇتىشىدىغانلىقى، ئاتىسى ۋە ئۆزىنىڭ يۇرتىمىز تارىخىدا قالدۇرغان ئىزلىرى ۋە ئۇلارغا ياندىشىپ ئىشلىگەن مانجۇ - خەنزۇ، ئۇيغۇر ھۆكۈمرانلار ھەققىدە بىلەلگەنلىرىمىزنى ئوتتۇرىغا قويۇپ باقايلى:

سوئال: زوھۇرىدىن ھاكىمبەگ زادى كىمنىڭ ئوغلى؟

جاۋاب: ئۇيغۇر ئاپتورلار ئۇنى ئىزچىل «نۇر مۇھەممەت خوجىنىڭ ئوغلى» دەپ قاراپ،

تەكرار - تەكرار قەلەمگە ئېلىپ كەلگەن، پېقىرىمۇ ئۇزۇن يىللاردىن بېرى مۇشۇ قاراشنىڭ توغرىلىقىغا ئىشىنىپ يۈرگەن ئىدىم. تارىخچى ۋاڭ شياڭنىڭ ئوردا ئارخىپلىرىنى مەنبە قىلىپ يازغان تۆۋەندىكى بايانلىرى بۇ قارشىمنى تۈپتىن ئۆزگەرتىۋەتتى. ئۇ مۇنداق يازغان: «1826 - يىلى (داۋگۇاڭنىڭ 6 - يىلى) 7 - ئاينىڭ 25 - كۈنى، جاھانگىر خوجا كاشغەر مۇسۇلمانلار قەلئەسى (ئىچكىرىكى شەھەر - ئاپتور) گە ھۇجۇم قىلدى. ھاكىمبەگ مۇھەممەت سىيىت بىلەن قايتىۋاشتىن ۋەزىپىگە قويۇلغان كاشغەرنىڭ سابىق ھاكىمبېگى يۈنۈس جۇنۋاڭ (ئىنانچخان) سوقۇشتا بىرلا ۋاقىتتا ئۆلدى. يۈنۈسنىڭ ئوغلى زوھۇرىددىن ئەسىرگە ئېلىندى» («قەشقەر تارىخ ماتېرىياللىرى»، بىرىنچى توپلام، 126 - بەتكە قاراڭ).

بۇ مەلۇماتتىكى «ھاكىم مۇھەممەت سىيىت» دەل ھەممە ئېتىراپ قىلغان «مۇھەممەت جۇنۋاڭ» بولۇپ، «قايتىۋاشتىن ۋەزىپىگە قويۇلغان كاشغەرنىڭ سابىق ھاكىمبېگى يۈنۈس جۇنۋاڭ» مۇھەممەت سىيىت جۇنۋاڭنىڭ تاغىسى ئىسكەندەر ۋاڭ (ئىمىن خوجىنىڭ 6 - ئوغلى) نىڭ ئوغلىدۇر. ئىسكەندەر ۋاڭ كاشغەرنى يىگىرمە نەچچە يىل مۇستەقىل سۈرىغان بولۇپ، ئۇ 1811 - يىلى ئالەمدىن ئۆتكەندە، جەستى ئانا يۇرتى لۈكچۈنگە ئېلىپ كېتىلگەن (ئۇ ھايات چاغدا ئۆزى ئۈچۈن ياساتقان قەبرىگاھ «ئاق مازار» ياكى «ئىسكەندەر ۋاڭنىڭ گۈمبىزى» دەپ ئاتىلىپ، ھازىرمۇ ئەينەن ساقلانماقتا. ئورنى قەشقەر شەھەرلىك ھۆكۈمەت ئائىمە قۇرۇسى ئىچىدە). يۈنۈس شۇ يىلى دادىسىنىڭ «جۇنۋاڭ» لىق ئۇنۋانى بىلەن «ھاكىم بەگ» لىك مەنسىپىگە ۋارىسلىق قىلىپ، كاشغەرگە ھۆكۈمرانلىق قىلىشقا باشلىغان. بۇ جەرياندا ئۇ خەلققە زۇلۇم سېلىش بىلەن بىر چاغدا، ئۇرۇق تۇغقانلىرىنىڭ ئاشلىق بېسىمدارلىقى بىلەن شۇغۇللىنىپ، پۇقرالارنى قاقتى - سوقتى قىلىشقا يول قويۇپ، قاتتىق نارازىلىق پەيدا قىلغان ھەم 1813 - مۇلا سوپى، نىياز سوپى قاتارلىق تۆت كىشىنى قىيىن قىستاققا ئېلىپ، ئۇلارغا «بۇرھانىددىن خوجىنىڭ ئوغلى سامساق خوجا بىلەن تىل بىرىكتۈرگەن» دەپ ساختا ئىقرارنامە يازدۇرۇپ ناھەق ئۆلتۈرۈۋەتكەن ھەم ئۇلارنىڭ خوتۇن - بالىلىرىنى خېيلۇڭجياڭ ئۆلكىسىگە سۈرگۈن قىلغان (ئەمەلىيەتتە، سامساق خوجا بىلەن مەخپىي ئالاقىلاشقان كىشى ئۇنىڭ ئۆزى ئىدى). ئەھۋالدىن خەۋەر تاپقان مەنچىڭ ھۆكۈمىتى 1814 - يىلى 3 - ئايدا ئىلى جياڭجۈنى سۇڭ جۈن بىلەن مىرزا ئىسھاق جۇنۋاڭنى ھاكىمبەگلىك سالاھىيەت بىلەن بۇ دېلونى تەكشۈرۈپ بىر تەرەپ قىلىشقا بۇيرۇدى. تەكشۈرۈش ئارقىلىق، يۈسۈپ جۇنۋاڭنىڭ جىنايىتى بېكىتىلىپ، ئۆلۈم جازاسىغا ھۆكۈم قىلىندى. ئەمما خان ئوردىسى ئۇنىڭ ئاتا - بوۋىسىنىڭ كۆرسەتكەن خىزمىتىنى نەزەرگە ئېلىپ، ئۆلۈم جازاسىنى «ئىلىغا مەڭگۈلۈك سۈرگۈن قىلىپ، رىجىم ئاستىدا تۇتۇش» قا ئۆزگەرتتى (يۇقىرىدىكى مەجمۇئەنىڭ 118 - بېتىگە قاراڭ). خوتۇنغا ئۆلۈم جازاسى بەردى («شىنجاڭ يېقىنقى زامان تارىخىدا ئۆتكەن شەخسلەر» نىڭ 22 - بېتىگە قاراڭ) ۋە ئىمىن خوجىنىڭ سەككىزىنچى ئوغلى فەرىدۇن ۋاڭنى كاشغەرنىڭ مۇئاۋىن ھاكىم بەگلىكىگە تەيىنلىدى. ھەم ئاتىسىدىن، ھەم ئانىسىدىن بىراقلا ئايرىلغان «يۈنۈسنىڭ ئوغلى زوھۇرىددىن» دادىسىنىڭ تاغىسى فەرىدۇن ۋاڭنىڭ تەربىيىسىگە قالدى. 1815 - يىلى فەرىدۇن ۋاڭ ئالەمدىن ئۆتۈپ، زوھۇرىددىننى نەدىدۇ ۋەزىپە ئۆتەۋاتقان بىر نەۋرە تاغىسى مۇھەممەت سىيىت ۋاڭ ئۆز ھېمايىسىگە ئالدى ۋە 1820 - يىلى كاشغەرنىڭ ھاكىمبەگلىكىگە تەيىنلەنگەن چاغدا، يىگىرمە ياشنىڭ قارىسىنى ئالغان زوھۇرىددىننىمۇ بىللە ئېلىپ كېلىپ، «ھاكىمبەگ ئوردىسى» دا يۈگۈر - يېتىم ئىشلارغا سالدى. زوھۇرىددىن ھاكىم بەگ ئۈستىدە تەتقىقات ئېلىپ بېرىۋاتقان

ئاپتورلارنىڭ ھەممىسى دېگۈدەك: «مۇھەممەت سىيىت ۋاڭ زوھۇرىدىننى بىلە ئېلىپ كېلىپ، ئوردىنىڭ ئىشلىرىغا ياردەملەشتۈرگەن» دەپ يېزىپ كېلىشىۋاتىدۇ. بىزنىڭچە «ياردەملىشىش» زوھۇرىدىننىڭ شۇ چاغدىن باشلاپلا مەلۇم ئەمەل - مەنسەپ تۇتقانلىقىدىن دېرەك بېرىدۇ. ئەكسىچە، بىز ئۇنى «ئوردىنىڭ يۈگۈر - يېتىم ئىشلىرى بىلەن شۇغۇللانغان» دەپ مۇئەييەنلەشتۈرۈمىز. چۈنكى، ھېچقانداق بىر ھۆكۈمەت ئۆزى ئانىسىنى ئۆلتۈرۈپ، دادىسىنى مەڭگۈلۈك سۈرگۈن قىلغان بىر ئادەمگە ئىشىنىپ ئەمەل - مەنسەپ بەرمەيدۇ. بولۇپمۇ «ئوردا» نىڭ ئىشلىرىغا ياردەملەشتۈرمەيدۇ. بۇ ھەممە كىشىگە ئايان بولغان ئەقەللىي ساۋات. زوھۇرىدىننىڭ «ئوردا» نىڭ يۈگۈر - يېتىم ئىشلىرى بىلەن شۇغۇللىنىپ تىرىكچىلىك قىلغانلىقىنىڭ ئۆزىلا مەنچىڭ ھۆكۈمىتىنىڭ ئۇنى «ئاتا - ئانىسى بىلەن بىر تاياقتا ھەيدىمەي مۇۋاپىق تۇرمۇش يولى بەرگەن» لىكىنىمۇ ئىسپاتلايدۇ.

يۇقىرىدا بىز زوھۇرىدىن ھاكىمبەگنىڭ «نۇر مۇھەممەت خوجىنىڭ چوڭ ئوغلى زوھۇرىدىن بەگ» ئەمەس، بەلكى ئىسكەندەر ۋاڭنىڭ نەۋرىسى، يەنى ئۇنىڭ ۋارىسى يۈنۈس جۇنۋاڭنىڭ ئوغلى زوھۇرىدىن ئىكەنلىكىنى بىلدۈرۈپ تەتقىقاتچى ئابدۇرېھىم سابىت ئېيتقان دەك، ئۇنىڭ «كاشغەردە تۇغۇلغان» لىقىمۇ مۇنازىرە تەلەپ قىلمايدۇ. چۈنكى، ئىسكەندەر ۋاڭ 1779 - يىلى كاشغەرنىڭ مۇئاۋىن ھاكىمبەگلىكىگە تەيىنلىنىپ، 1811 - يىلى ئالەمدىن ئۆتكىچە، بۇ يەردە 32 يىل ياشىغان. ئۇنىڭ بەزى پەرزەنتلىرى لۈكچۈندە تۇغۇلغان بولسا، بەزى پەرزەنتلىرى بىلەن نەۋرىلىرى كاشغەردە تۇغۇلغان بولىدۇ. زوھۇرىدىنمۇ ئەنە شۇ نەۋرىلەرنىڭ بىرى ئىكەنلىكىدە شەك يوق... ئۇنىڭ نېمە ئۈچۈن ئۆز نەۋرىسىگە «زوھۇرىدىن» دەپ ئات قويۇپ بەرگىنىگە كەلسەك، ئىسكەندەر ۋاڭ ئاكىسى نۇر مۇھەممەت خوجىنىڭ پۇشتىدىن تۈرىلىپ، نېمە سەۋەب بىلەندۈر ئۆلۈپ كەتكەن «زوھۇرىدىن بەگ» نىڭ نامىنى ئۆچۈرۈپ قويۇشنى زاۋا كۆرمىگەن، ئوغلى يۈنۈسمۇ قارشى تۇرمىغان. نەتىجىدە، ئىمىن خوجا ئەۋلادلىرى ئىچىدە «ئىمىن خوجا» ئاتلىق كىشىدىن ئىككىسى بولغىنىدەك، «زوھۇرىدىن» ئاتلىق كىشىدىنمۇ ئىككىسى بولۇپ قېلىشقا سەۋەبچى بولغان. گەرچە بۇ، بىز ئۇيغۇرلارنىڭ ئالدىنقىلارنىڭ ئېتىمىنى كېيىنكىلەرگە «تەۋەررۈك» قىلىش ئادىتىمىزگە نىسبەتەن قىلچە ھەيران قالغۇچىلىكى يوق نورمال ئەھۋال بولسىمۇ، ئەمما تارىخ تەتقىقاتى ساھەسىدىكى بەزى ئەربابلارمىزنىڭ يىگىرمە ياشلار چامىسىدىكى كىچىك زوھۇرىدىن بىلەن يەتمىش ياشنىڭ قارىسىنى ئالغان چوڭ زوھۇرىدىننى بىر كىشى سۈپىتىدە قەلەمگە ئېلىشتەك يامان ئاقىۋەتنى كەلتۈرۈپ چىقىرىش، ھەتتا 18 - ئەسىردە قۇمۇلدا ياشاپ، ئىجاد قىلىپ ئالەمدىن ئۆتكەن لىرىك شائىر مىرزا زوھۇرىدىننىڭ بىزگە مىراس قالدۇرۇپ كەتكەن يېگانە كىتابى «دىۋانى زۇھۇرى» نىمۇ ئۇنىڭغا مەنسۇپ قىلىۋېتىشىگە، تېخىمۇ ئېنىقراق ئېيتساق، ئوقۇر-مەنلەرگە تارىخى، تارىخىي چىنىلىقنى بۇرمىلاپ چۈشەندۈرۈشكە سەۋەبچى بولغان!...

خوش، ئەمدى بىز كاشغەر ھاكىمبېگى زوھۇرىدىن جۇنۋاڭنىڭ ھاكىمبەگلىكىگە تەيىنلىنىشىدىن بۇرۇنقى كەچۈرمىشلىرى ئۈستىدە قىسقىچە توختىلىپ ئۆتەيلى: زوھۇرىدىن يورۇق دۇنياغا كۆز ئېچىپ 14 - 15 - ياشقا كىرگىچە، تارىختا مەشھۇر ھۆكۈمران ئىسكەندەر ۋاڭ بىلەن يۈنۈس ۋاڭ ئائىلىسىدە «ياغنىڭ ئىچىدىكى بۆرەكتەك» خاتىرجەم، خوشال - خورام ياشىغان ۋە كاشغەر «خانلىق مەدرىسە» دە ئوقۇپ، مۇھەممەت سادىق ئەلەم (كاشغەرى) قاتارلىق ئۇلۇغ زاتلارنىڭ تەربىيىسىدە مۇناسىپ بىلىم ئالغان. ئانىسى ئۆلتۈرۈلۈپ، دادىسى ئىلىغا سۈرگۈن قىلىنغاندىن كېيىن، دەسلەپ دادىسىنىڭ تاغىسى فەرىدۇن ۋاڭنىڭ، كېيىنچە

بىر نەۋرە تاغىسى مۇھەممەت سىيىت جۇنۋاڭنىڭ ھامىيلىقىدا قىرانلىق دەۋرىگە قەدەم قويغان ۋە يىگىرمە ياشلىرىدا مۇھەممەت سىيىت جۇنۋاڭنىڭ «ھاكىمبەگلىك ئوردىسى» دا يۈگۈر - يېتىم ئىشلار بىلەن شۇغۇللىنىپ، ئۆز رىسقىنى ئۆزى تېپىپ يېگەن. جاھانگىر خوجا كاشغەرنى قايتا - قايتا پاراكەندە قىلىشقا باشلىغاندا (1824 - يىلى) پادىشاھ داۋگۋاڭ ئۇنىڭ دادىسى يۈنۈس جۇنۋاڭنىڭ گۇناھىنى كەچۈرۈم قىلىپ كاشغەرنىڭ مۇئاۋىن ھاكىمبەگلىكىگە تەيىنلىگەن. ئون يىلدەك يېتىمچىلىك ئازابىنى تارتقان زوھۇرىدىنمۇ ئاتا باغرىغا قېنىپ، چىرايىغا قان يۈگۈرگەن. بىراق ئارىدىن ئىككى يىل ئۆتۈپ، يەنى 1826 - يىلى (داۋگۋاڭ - نىڭ 6 - يىلى) 7 - ئاينىڭ 25 - كۈنى، جاھانگىر خوجا كاشغەر شەھىرى (ئىچكىرىدىكى شەھەر) نى بېسىۋالغان. ئۇنىڭ ئەگەشكۈچىلىرى مۇھەممەت سىيىت جۇنۋاڭ بىلەن يۈنۈس جۇنۋاڭنى ئۆلتۈرۈپ، زوھۇرىدىننى ئەسىرگە ئالغان - يۇ، ئۆلتۈرۈۋەتمىگەن. زوھۇرىدىن پۇرسەت تېپىپ قېچىپ، ئوپالغا بېرىۋالغان. بەزىلەرنىڭ ئاغزاكى مەلۇماتىدىن قارىغاندا، ئۇ سىجىلات (كاتىپ) ئابدۇرېھىم نىزارىنىڭ يۇرتدىشى، ئوپالنىڭ ئازىق (قۇمباغ) كەنتىدىكى كى ئەڭ كاتتا باي چوڭبەگنىڭ ئارزۇلۇق قىزى مەرەم خېنىمنى كىچىك خوتۇنلۇققا ئالغان بولۇپ، مەرەم خېنىم كېيىنكى چاغلاردا «ھېكىم ئاغچام» دەپ ئاتالغان (ھازىرقى كاشغەر شەھىرىدىكى «ھېكىم ئاغچام كوچىسى» مەرەم خېنىمنىڭ ئولتۇراق جايى سانىلىدۇ).

زوھۇرىدىن ئوپالدا بىر مەزگىل يوشۇرۇنۇپ تۇرۇپ، ئابدۇرېھىم نىزارى، غوجارا ئاخۇنۇم (مەرەم خېنىمنىڭ ئاكىسى، «غوجارا ئاخۇنۇم كوچىسى» مۇشۇ كىشى ئولتۇراقلاشقان جاي)، غەزىنى - چى بەگ (بۇ كىشى نامىدا بىر مەھەللە بار) قاتارلىق ئوپاللىق ئوردا ئەربابلىرىنىڭ مەسلىھەتى ۋە ياردىمى بىلەن كاشغەردىن ئايرىلىپ، قوقەنت خانلىقى تەۋەسىگە ئۆتۈۋالغان. بۇ ھەقتە شائىر نىزارى (ياكى زىيائى) زوھۇرىدىننىڭ تىلىدىن مۇنداق دەيدۇ:

«ئۇشۇل ۋەقتىكىم ھادىسە يۈزلەنىپ،
سەمادىن بەلا باشىمىزغا كېلىپ.
ماڭا نەچچە كۈن يەتتى مەھبۇسلۇق،
ئەزىز جاندىن ئولدىكى مەئىيۇسلۇق.
ئەمەلدارلار ئەيلەدى مەسلىھەت،
چىقارماقغە بىزنى قىلدى مەشۋەرەت.»

(- «نىزارى داستانلىرى» 54 - بەتكە قاراڭ)

يۇقىرىدىكى مىسرالاردىن ناھايىتى ئېنىق كۆرۈنۈپ تۇرۇپتىكى، زوھۇرىدىن بەزى تەتقىقاتچىلار ئېيتقاندەك، قانداقتۇ «پادىچى قىياپىتىدە ياسىنىپ» ياكى «سودا كارۋىنىغا قېتىلىپ چېگرىدىن ئۆتۈۋالغان» بولماستىن، بەلكى يۇقىرىدا نامى تىلغا ئېلىنغان «ئەمەلدار - لارنىڭ قايتا - قايتا باش قوشۇپ مەسلىھەتلىشىشى ۋە شەرت - شارائىت ھازىرلاپ بېرىشى نەتىجىسىدە، جېنىنى قۇتقۇزۇپ، قوقەنت خانلىقى تەۋەسىگە ئۆتۈۋالغان. چۈنكى بۇ چاغدا، جاھانگىر خوجا يۈز مىڭلاپ ئادەمنى قوزغاپ كاشغەرنى ئىشغال قىلىپلا قالماستىن، كاشغەر بىلەن قوقەنت خانلىقى ئوتتۇرىسىدىكى چېگرا ئېغىزلىرىنىمۇ پۈتۈنلەي ئىلىكىگە ئېلىپ بولغان ئىدى. شۇڭا يۇقىرىدىكى «ئەمەلدارلار» نىڭ ئەقىل - پاراسىتى زوھۇرىدىننىڭ چېگرىدىن چىقىۋېلىشىغا يول ئېچىپ بەرگەن. يۇقىرىدىكى كىتابتا يېزىلىشىچە، زوھۇرىدىن چېگرىدىن

چىقىپ ئوش، قوقەنت، ئۆرە تۆپە، سەمەرقەنت، بۇخارا، تۇرۇسكە، قىزىل جارى، مۇنبەت قاتارلىق شەھەر - قەلئەلەرنى بېسىپ ئۆتۈش جەريانىدا، ئۇ يەردىكى مەشھۇر مازار - ماشايىخلارنى تاۋاپ قىلغان ھەم بىر نەۋرە تاغىسى مۇھەممەت سىيىت ۋاڭنىڭ ئالتە ياشلىق ئوغلى ئەفرىدۇنغا «جۇنۋاڭ» لىق ئوتىغات بېرىلىپ، لۈكچۈن ۋاڭلىقىغا تەيىنلەنگەنلىكىدىن خەۋەر تېپىپ، ئۇنى تەبرىكلەپ خەت يازغان. ئارىدىن ئون نەچچە يىل ئۆتۈپ، نىزارى (ياكى زىيائى) تەرىپىدىن نەزم شەكلىدە قەلەمگە ئېلىنغان بۇ خەتتە مۇنداق مەزمۇنلار بار:

«زوهۇرىدىن ئەتتى ساڭا بەندەلىك، تۈمەن قۇللۇق ھەم سەرەفكەندەلىك... كى شاھزادە خانلىقىغا لايىق خوجام، ئېرۇر مېھر يەڭلىغ چىرايلىق خوجام... فەقىر، ناتەۋان، بىنەۋا، تەشەنەلەپ، خوجەم بارەسىدە قىلدۇرمەن تەلەپ... قالىپمەن ئاتاڭ بەزمىدىن يادكار، كۆڭۈلدە سېنىڭ فۇرقەتنىڭ دەردى بار... ئىلاجىم ئەگەر بولسا كەتسەم ئىدى، جەنابىڭ ھوزۇرىغا يەتسەم ئىدى... ئىلاجىمغا چارە تاپالمادىم، ئۆزۈمچە قاشىڭغا بارالمادىم. يەنە ئەرزىم ئولكى ئەيا شاھزاد، ئەدەب ئىلمىگە ئەيلەگىل ئىنقىياد.

كى مەشغۇل بولغىل ئىلمىي رەببىنىڭ، نەزەر ئەيلەگىل تەڭرى قۇرئانىغە... بۇ غەمكەش مۇسافىرىنى ھەم ياد قىل، كى ياد ئەيلەبان خەستەنى شاد قىل.

بەزى تەتقىقاتچىلار «كى مەشغۇل بولغىل ئىلمىي رەببىنىڭ، نەزەر ئەيلەگىل تەڭرى قۇرئانىغە» دېگەن مىسرالارنى «زوهۇرىدىن ھاكىمبەگىنىڭ ئۆزىگە قىلغان خىتابى» دەپ مۇئەييەنلەشتۈرۈۋەتتى. ئەمەلىيەت دەل بۇنىڭ ئەكسىچە بولۇپ، «نىزارى داستانلىرى» نىڭ 46 - 53 - بەتلەرى بۇ ئوقۇشما سېلىقىنى تۈزىتىۋېلىشىمىزغا ياردەم بېرىدۇ.

زوهۇرىدىن ئاخىر شەمەيگە بېرىپ توختىغان. ئۇ شەمەيگە بارغاندىن كېيىنكى ئەھۋالنى مۇنداق بايان قىلىدۇ: «كى مۇندا داغى ساھىب ئېھسان ئېرۇر، مۇسەمما ئاڭا مىر قۇربان ئېرۇر. بۇ قىلغان كەرەم ھېچ ئادەمدە يوق، كى ئادەم ئارا بەلكى ھاتەمدە يوق. ئۆزى داغى ئول پىر مۇيى سەفىد،

ئانىسىدىن تاپار بەھرە ھەر ئائىمىدە. رىئە «لەيلا» ئۇ ئانىسىغا بىر قېتىم ئىشلىتىش قەدىم كىرگەن ئېرىكەن ئىلە ئىچرە ئول، رىئەدە رىئەدە ئىلەدە - رىئەدە كى سەۋدا ئۈچۈن بەلكى تاپماقغە يول. رىئەدە رىئەدە رىئەدە رىئەدە رىئەدە گۈلك ئەۋرە ئىزەپ ئەتمىش ئاغا كۆپ نەزەر، رىئەدە رىئەدە رىئەدە رىئەدە رىئەدە كى تۇججار ئېلىدا بىلىپ مۇئەبەر ... رىئەدە رىئەدە رىئەدە رىئەدە رىئەدە كى بىزگە خەرىدارلىق ئەيلەدى، رىئەدە رىئەدە رىئەدە رىئەدە رىئەدە مەدەد ئەيلەبان يارلىق ئەيلەدى. رىئەدە رىئەدە رىئەدە رىئەدە رىئەدە كى فەرزەند ئولۇپدۇر، ئاتى مىرۋەفا، رىئەدە رىئەدە رىئەدە رىئەدە رىئەدە ۋۇجۇدى ۋەفادۇر، ۋافادۇر، ۋەفا ... رىئەدە رىئەدە رىئەدە رىئەدە رىئەدە بۇ ساھىب كەرەمدىن قىلىبان ۋىداد، رىئەدە رىئەدە رىئەدە رىئەدە رىئەدە يەنە گەشت قىلماقغە قىلدىم شۇجا، رىئەدە رىئەدە رىئەدە رىئەدە رىئەدە شەمەيدىن يۈرۈپ، ئىلەغە كولگۈچە، رىئەدە رىئەدە رىئەدە رىئەدە رىئەدە نە كۈندۈز تىنىپىمىز، يۈرۈپ نە كېچە ... رىئەدە رىئەدە رىئەدە رىئەدە رىئەدە

بۇ مىسرالاردىن بىلىش تەس ئەمەسكى، زوھۇرىدىن شەمەيگە كېلىپلا مىرقۇربان ئىسىملىك سېخى سودىگەر مويسىپىتقا يولۇققان. بۇ سودىگەر بىر چاغدا ئىلىغا بېرىپ، ئىلى ھاكىمىيىگى، ئىمىن خوجىنىڭ تۆتىنچى ئوغلى ئەۋرە ئىزەپ (غولام خوجا) ئۇنىڭ ئىلتىپاتىغا ئېرىشكەن ئىكەن. مانا ئەمدى بۇ كىشى «ۋاپاغا ۋاپا قىلىپ، زوھۇرىدىنغا خەيرخالىق قىلىشقا باشلاپتۇ. زوھۇرىدىن ئۇنىڭ ئوغلى مىرۋەفا بىلەن ئاكا - ئۈكىدەك بولۇپ كېتىپتۇ. ئارىدىن بىر مەزگىل ئۆتكەندىن كېيىن، مىرۋەفا زوھۇرىدىننى ئىلىغا يولغا سېلىپ قويۇپتۇ.»

بىز «نىزارى داستانلىرى» نى تەكرار - تەكرار ۋارقلاپ يۈرۈپمۇ، زوھۇرىدىننىڭ قوقەنت خانلىقى تەۋەسىدە بەش يىلدەك تۇرۇش جەريانىدا بىرەر بىلىم يۇرتىدا «ئوقۇغان» لىقىغا ئائىت تېرىقچىلىق يىپ ئۇچىغا ئېرىشەلمىدۇق. ئەكسىچە، بەزى تەتقىقاتچىلار رىۋايەت تۈسىنى ئالغان ئاغزاكىي مەلۇماتىنى ئاساس قىلىپ زوھۇرىدىننى «ئوتتۇرا ئاسىياغا ئۆتۈپ، بۇخارا، تاشكەنت، سەمەرقەنتلەردە ئوقۇيدۇ» («شىنجاڭ يېقىنقى زامان تارىخىدا ئۆتكەن شەخسلەر» نىڭ 24 - بېتىگە قاراڭ) دەپ يېزىپ، 19 - ئەسىر ئۇيغۇر ئەدەبىياتىنىڭ «ئالتۇن دەۋرى» نىڭ ئېچىلىشىنى زوھۇرىدىن ھاكىمبەگدەك «بىلىم ئېگىسى» نىڭ كاشغەرگە ھۆكۈمرانلىق قىلغانلىقىغا باغلاپ چۈشەندۈرۈۋاتىدۇ. بىزنىڭچە، ئەدەبىيىتى دەۋر تۇغۇدۇ. ئۇنىڭ ئەمگىكى مۇتلەق خۇسۇسىي ئەمگەك بولۇپ، ئۆزى ئىجتىھات بىلەن ئىجاد قىلىمسا، پادىشاھ ئوردىسىمۇ ئۇنىڭغا بىر تال چېكىت تۇغۇپ بەرمەيدۇ. جاللاتنىڭ قىلىچى ئۇنىڭ كاللىسىنى ئالالمىمۇ، ئۇنىڭ تىلىدىن بىرەر سۆز ئالالمايدۇ. مۇبادا ئۇ ئىجتىھات كەمىرىنى بېلىگە مەھكەم باغلاپ، قەلەم دۈلدۈلغا قامچا ئۇرۇدىكەن، ئۇ ھالدا ئۇنىڭغا نىسبەتەن زىندانمۇ بىپايان كۆك، چەكسىز ئىجادىيەت دېڭىزىدەك تۇيۇلۇپ، ئۇنىڭ قەلبىدىن ئۇرغىغان سۆز جاۋاھىراتلىرى قەغەز يۈزىگە فوتتاندەك تۆكۈلىدۇ. مەنسۇر ھەللاجى بىلەن مەشرەپ بۇنىڭ تىپىك مىسالى ... دۇرۇس، «زوھۇرىدىن ھاكىمبەگ دەۋرى» دە، كاشغەر «ھاكىم بەگ ئوردىسى» دا دىۋان شاھان (باش كاتىپ) ئابدۇرېھىم نىزارى، تۇردۇش ئاخۇن (غەربىي)، نورۇز ئاخۇن (زىيائى)، ئېمىرھۈسەيىن سەبۇرى قاتارلىق بۈيۈك تالانت ئىگىلىرى كاتىپ بولۇپ

ئىشلىگەن. ئۇلارنىڭ بۇ «ئوردا» دىكى ۋەزىپىسى: كۈنبويى مۈكچىيىپ ئولتۇرۇپ ئىشلىشىپ بېرىش - ئىجاد قىلىش ئەمەس، بەلكى بارلىق ئەقىل - پاراسىتىنى ئىشقا سېلىپ، «ھاكىم-بەگ» نىڭ يۇرتىنى ئىدارە قىلىشىغا «ھاسا» بولۇپ بېرىش، يەنى ئۇنىڭغا ئەقىل كۆرسىتىپ، پىلان - تەدبىر تۈزۈپ، ئۇنى يېتەكلەش ئىدى ياكى تېخىمۇ ئېنىقراق ئېيتساق، يۇقىرىدىكى ئۇلۇغ زاتلارغا ھازىرقى كەسپىي يازغۇچىلىرىمىزغا بېرىلگەندەك يۇقىرى مۇئاش، ھەقسىز قاتناش قورالى، ھەقسىز ياتاق، كاماندىرۇپكا پۇلى ... دېگەندەك ئىمتىيازلار بېرىلىپ، مەخسۇس ئىجادىيەت بىلەن شۇغۇللىنىشقا قويۇۋېتىلمىگەن (زوهۇرىدىن ھاكىمبەگنىڭ مەخسۇس يېزىقچىلىق گۇرۇپپىسى تەشكىللەپ، «ئەخلاقۇلمۇھسىنىن» قاتارلىق كىتابلارنى ياز-دۇرغانلىقى باشقا بىر گەپ). ئەكسىچە، ئۇلارغا تاپشۇرغىنى «ئىش، ئىش، ئىش» ئىدى. ئۇلار مۇشۇ «ئىش» لارنىڭ ھۆددىسىدىن تولۇق چىقىپ، زوهۇرىدىن ھاكىمبەگنىڭ ئاۋام خەلق بىلەن ھۆكۈمەت ئالدىدىكى ئابروۋىنى كۈنسېرى ئۆستۈرۈش بىلەن بىر چاغدا، كېچىنى كۈندۈزگە ئۇلاپ ئەدەبىي ئىجادىيەت بىلەن شۇغۇللىنىپ، جەمئىيەتكە شۇنچە كۆپ نادىر ئەسەرلەرنى تەقدىم قىلغان. بۇ ئۇلارنىڭ «خۇسۇسى ئەمگەك» لىرىنىڭ مېۋىسى بولۇپ، ھەرگىزمۇ «دىۋان شاھان» ياكى «ئوردا كاتىپى» بولۇپ ئىشلىگەنلىكىنىڭ مەھسۇلى ئەمەس. مۇبادا، بىز ھەدىسلا جان قاينۇسى، ئەمەل قاينۇسىدا سەرگەردان بولۇپ يۈرگەن زوهۇرىدىن دىنغا «ئۇ يەردە ئوقۇغان، بۇ يەردە ئوقۇغان»، «ئۇنى ئۆگەنگەن، بۇنى ئۆگەنگەن» دېگەنگە ئوخشاش «تاج» لارنى كىيگۈزۈۋېرىدىغان بولساق، زوهۇرىدىن ئۆز ئاغزى بىلەن سۆزلەپ بەرگەن، نىزارى (ياكى زىيائى) تەرىپىدىن قەلەمگە ئېلىنغان يۇقىرىدىكى ئۆچمەس پاكىتلارنى ئىنكار قىلغان بولۇپلا قالماستىن، تېخىمۇ مۇھىمى، زوهۇرىدىنغا «ھاسا» بولۇپ بەرگەن يۇقىرىدىكى بۈيۈك زاتلارنى «زوهۇرىدىن ھاكىمبەگدىن ئىبارەت (ھاسا) غا تايىنىپ، ئىجادىيەتنىڭ يۈكسەك پەللىسىگە كۆتۈرۈلۈپ، بىزگە شۇنچە كۆپ نادىر ئەسەرلەرنى مىراس قالدۇرۇپ كېتەلگەن» دېگەن تۇيغۇغا ئەسىر بولۇپ، بۇ زاتلارنىڭ جاپالىق «خۇسۇسى ئەمگەك» ى بەدىلىگە كەلگەن نادىر ئەسەرلىرى بىلەن يۈكسەك ئابروۋى ۋە تارىخىي ئورنىنى يەرگە ئۇرۇۋاتقانلىقىمىزنى تۇيمايلا قالغىمىز. بۇ تارىخ تەتقىقاتى ئۈچۈن بىر پاجىئە ئەمەسمۇ! ...

تولمۇ ئاددىي بىر ساۋات: ...
 «كى شاھزادە، خانلىقىغا لايىق خوجام، ...
 ئېرۇر مېھر يەڭلىغ چىرايلىق خوجام»

دەپ مەدھىيىلىنىۋاتقان كىشى - ئالتە ياشلىق ئەفرىدۇن ۋاڭ قانچىلىك «ئوقۇغان» قانچىلىك «بىلىم» ئىگىلىگەن بولغىدى؟ بىزنىڭچە، ئەڭ كۆپ بولغاندىمۇ ئاران «ئېلىپبە» نى تۈگەتكەن. ئۇنىڭ بېشىدا «جۇنۋاڭ» لىق تاجى بار. مۇشۇ «تاج» ئۇنىڭغا نۇرغۇن ئالىم - ئۆلىمالارنى «ھاسا» بولۇپ بېرىشكە مەجبۇر قىلغان. زوهۇرىدىنمۇ چەكلىك بىلىمى، چەكسىز ھوقۇقىغا تايىنىپ يۇقىرىدىكى بۈيۈك زاتلارنى «ھاسا» قىلىۋېلىپ، تارىختا «مەرد-پەتەر ۋە زات»، «ئىسلاھاتچى» دېگەندەك ناملارنى قالدۇرالىغان. شۇنى بىلىش كېرەككى، ئالتۇننى تۆمۈر، تۆمۈرنى ئالتۇن قىلغىلى بولمىغاندەك، ناداننى «يۆلەپ» ئالىم، ئالىمنى «بېسىپ» نادانغا ئايلاندۇرۇۋەتكىلى بولمايدۇ. بۇ تارىخ ئىسپاتلىغان ھەقىقەت ...
 (ئابلا ئەھمىدى: قەشقەر گېزىتىدە) (داۋامى بار)

ئۆرپ - ئادەتلەر ئورۇنلاش

ئەرول گۈنگۈر

تۈركچىدىن تەرجىمە قىلغۇچى: يۈسۈپجان ياسىن

ئۆزگىرىۋاتقان جەمئىيەتلەردە تۈنۈگۈن بىلەن بۈگۈن ئوتتۇرىسىدىكى ئەڭ مۇھىم پەرق - لەردىن بىرى ئۆرپ - ئادەتلەردىكى ئۆزگىرىشتۇر. ھازىر ياشانغانلار ۋە ئوتتۇرا ياشلىقلار «زامان» دىن شىكايەت قىلغاندا، ھەممىدىن بەكرەك ئۆرپ - ئادەتلەر ئۈستىدە توختىلىپ، ئۆزلىرىنىڭ دەۋرىدىن كېيىن ئىنسان مۇناسىۋەتلىرىنىڭ قانچىلىك دەرىجىدە ئۆزگىرىپ كەتكەنلىكىدىن سۆز ئاچىدۇ، يەنى بۇرۇندىن تارتىپ ئائىلىنىڭ ئىشلىرىنى ئائىلىنىڭ رەئىسى بولغان ئەر باشقۇراتتى، كىچىكلەر چوڭلارغا ئورۇن بېرەتتى، ئاياللار تاۋۇتنىڭ كەينىدىن ئەگىشىپ قەبرىستانلىققىچە بارمايتتى، ئائىلىنىڭ رازىلىقىسىز توي بولمايتتى، ئائىلىدىكى ياشانغانلارنىڭ ھالىدىن ئۆلگىچە بالىلىرى ۋە يېقىن تۇغقانلىرى خەۋەر ئالاتتى، ھېيت پەتىلىرىدە مەھمانلارغا ئىچىملىك سۈنۈلمايتتى، دېگەندەك. يېڭى ئەۋلادلار يا بۇ ئۆرپ - ئادەتلەرنى رەت قىلىدۇ يا ئۇنى زادىلا بىلمەيدۇ. بۇ ئۆزگىرىش ھەم ئەۋلادلارنىڭ بىر - بىرى بىلەن بولغان مۇناسىۋەتلىرى ھەم يېڭى ئەۋلادلارنىڭ ئويۇشىشى - ماسلىشىشى جەھەتتە تىن ئېغىر ئاقىۋەتلەرنى پەيدا قىلماقتا. بىز زامانىۋىيلىشىش دەپ ئاتىغان ھادىسە ئۆرپ - ئادەتنىڭ ئۆزگىرىشىنى ناھايىتى تېزلىكتە تەكشۈرۈش ئۈچۈن، يېڭى تۈركىيىنىڭ ئۆتمۈشتىن مىراس قالغان بۇ ئېتىقاد ۋە تەدبىقلەرگە بولغان پوزىتسىيىسى ئۈستىدە توختىلىشىمىز زۆرۈر. بۇنىڭ ئۈچۈن ھەممىدىن ئاۋۋال ئۆرپ - ئادەت مەسىلىسىنى سوتسىيالىگىيىلىك نۇقتىدىن قىسقىچە ئوتتۇرىغا قويۇپ ئۆتۈشنىڭ پايدىسى بار. ئاددىي بىر قانچە تەرىپ بىلەن سۆزىمىزنى باشلايمىز. ئۆرپ - ئادەتلەر ئىنسانلار جەمئىيىتىنى رەتكە سالغۇچى قائىدىلەر سىستېمىسىنىڭ بىر قىسمىنى تەشكىل قىلىدۇ. بىز بۇ رەتكە سالغۇچى قائىدىلەرنى ئومۇمىي بىر ئىسىم بىلەن «نورما» (ئۆلچەم ياكى پرىنسىپ) دەپ ئاتايمىز. بىر ئىجتىمائىي نورما بىر جەمئىيەتتە ياشىغان ئىنسانلارنىڭ نىمىنى قايسى ۋاقىتتا، قانداق قىلىشى كېرەكلىكىنى بىلدۈرىدىغان بىر قائىدىدۇر. ھەممىمىزنىڭ ھاياتى ئەتىگەندىن كەچكە قەدەر تامامەن مۇشۇ نورمىلارغا ئۇيغۇن ھەرىكەتلەر بىلەن تولغان بولىدۇ. ئۇيغۇن بولمىغان ئورنىمىزدىن تۇرغاندا يۈز - كۆزىمىزنى يۇيىشىمىز، چېچىمىزنى تارشىتىمىز، تاماق يېگەندە مەلۇم نەرسىلەرگە دىققەت قىلىشىمىز (تاماقنى تۆكۈمەسلىك، گەپ قىلماسلىق، دەسسەمەسلىك، مەھماندىن بۇرۇن يەپ بولماسلىق قاتارلىقلار) نىڭ ھەممىسى نورمىلارغا ئۇيغۇن ھەرىكەتلەردۇر. نېمە ئۈچۈن بۇ قائىدىلەرگە ئەمەل قىلىمىز؟ ھەربىر كۈلتۈر (مەدەنىيەت) ئۆز جەمئىيىتىنى بىرلىك ۋە بارەۋەرلىك ھالىتىدە ساقلاش ئۈچۈن ئىنسان ھەرىكەتلىرىنى رەتكە سېلىشقا مەجبۇردۇر. شۇنداق بولغاچقا نورمىلار بىز ئۈچۈن

بىر خىل ھەرىكەت يېتەكچىسىگە ئايلىنىدۇ، بىز ھەر قېتىمدا بىر ھەرىكەت شەكلىنى ئىجاد قىلىشنىڭ ئورنىغا، كۆپىنچە قوبۇل قىلىنغان تەييار قانۇنلارنى قوللىنىمىز (تىل بۇنىڭ ئەڭ تىپىك مىسالىدۇر). ئۆرپ - ئادەتلەر دەل مۇشۇ تۈردىكى ئىجتىمائىي قانۇنلاردۇر. ئادەت كۈندۈزلۈك ھاياتىمىزدىكى ھەرىكەتلىرىمىزگە سىڭدۈرۈلگەن ۋە جەمئىيەت تەرىپىدىن مۇۋاپىق دەپ قارالغان شەكىللەرنىڭ تەدبىقلىنىشىدىن ئىبارەتتۇر. مەسىلەن، رەسمىي يىغىنلىقلارغا بىر قۇر جابدۇنۇپ بېرىش، ئەتىگەنلىرى يەڭگىل ئۇزۇقلىنىش، تاماق سورۇندا پىچاقنى ئوڭ قولىدا تۇتۇش قاتارلىقلار. ئۆرپ بولسا مۇتلەق رىئايە قىلىش زۆرۈر بولغان ئىدىئال نورمىلاردۇر. مەسىلەن، ئادەم ئۆلتۈرمەسلىك، يېقىن تۇغقانلار بىلەن توي قىلماسلىق، ئىپپەت - نۇمۇسغا چىقىلماسلىق، ھاجەتمەن ئاتا - ئانىلارنى بېقىش قاتارلىقلار. ئادەتكە قارشى ھەرىكەت قىلىنغاندا، بۇنى قىلغان كىشى شاڭخو قىلىنىدۇ، كەمسىتىلىدۇ، يىرگىنىچىلىك ئادەمگە ئايلىنىپ قالىدۇ. ئۆرپنىڭ دەپسەندە قىلىنىشى بولسا تېخىمۇ ئېغىر قارشىلىقلارغا دۇچار قىلىدۇ. ئۆرپ ئومۇمەن شۇ جەمئىيەتتىكى ھوقۇق سىستېمىسىنىڭ بىر قىسمىنى تەشكىل قىلىدۇ. يەنى ئۆرپنىڭ دەپسەندە قىلىنىشى قانۇننىڭ دەپسەندە قىلىنىشى دېگەن مەنىنى بىلدۈرىدۇ ۋە جەمئىيەتتىكى تەشكىلات كۈچلىرىنىڭ ئارىلىشىشىنى كەلتۈرۈپ چىقىرىدۇ. ئەمەلىيەتتە قانۇنلارنىڭ ھەممىسى بولمىسىمۇ، كۆپ قىسمى ئۆرپتىن پەيدا قىلىنغان. ئۆرپكە دۆلەتنىڭ مۇستەھكەملىگۈچى كۈچى قوشۇلۇپ قانۇن ھالىتىگە كەلتۈرۈلگەن. بەزەن ھوقۇق سىستېمىسى، بولۇپمۇ ئىنقىلاپنى باشتىن ئۆتكۈزگەن دۆلەتلەردىكى ھوقۇق سىستېمىسى ئۆرپكە ئايلانغانلىقى ئۈچۈن، بۇنداق ئەھۋاللاردا قانۇننىڭ ماھىيىتىگە زىت كەلگەن ئۆرپلەر تەبىئىي ھالدا يوقىلىشقا يۈزلىنىدۇ. بۇنداق ئەھۋالغا دۇچ كەلمىگەنلىرى بولسا يەنىلا بىر ھوقۇق مەنبەسى سۈپىتىدە داۋام قىلىدۇ.

تۈركىيەدە ئۆرپ - ئادەتلەر ئىككى جەھەتتىن ئىجتىمائىي مەسىلىگە ئايلانماقتا. بىرى، تۈركىيە كەينى - كەينىدىن ئىسلاھات ۋە ئىنقىلاپلارنى ئېلىپ بارغاچقا، ئىسلاھات قانۇنلىرى بىلەن ئۆرپ ئوتتۇرىسىدا بىرمۇنچە زىددىيەتلەر ئوتتۇرىغا چىقتى. يەنە بىرى ۋە بەلكى تېخىمۇ مۇھىم بولغان نۇقتا بولسا تۈركىيەنىڭ ناھايىتى تېز سۈرئەتلىك بىر ئىجتىمائىي ۋە كۈلتۈر رەل (مەدەنىي) ئۆزگىرىش ئىچىدە بولۇشى، بۇنىڭ بىلەن بىرمۇنچە ئۆرپ - ئادەتلەر يوقىلىش بىلەن بىرگە، پۈتۈن ئەنئەنىۋىي قىممەتلەر بىلەن بىرلىكتە ئۆرپ - ئادەتلەرگە نىسبەتەنمۇ پايدىسىز پوزىتسىيەنىڭ زىيالىلار ئارىسىدا ئۈستۈنلۈككە ئىرىشىشىدۇر. بۇ پوزىتسىيە پۈتۈنلەي بىزنىڭ دۆلىتىمىزگىلا خاس ئەمەس. زامانىۋىي سانائەت جەمئىيىتىنىڭ ئېلىپ كەلگەن تۇرمۇش شەكلى ۋە ئۇنىڭ بىلەن بىرلىكتە كېڭىيىش ئىقتىدارىنى نامايەن قىلغان راتسىئونالىست (ئەقىلگە ئۇيغۇن بولۇشنى تەكىتلىگۈچى - ت) تەجرىبىچىل تەپەككۈر شەكلىنىڭ ئۆرپ - ئادەتلەرگە قارشى چىقىشقا زېمىن ھازىرلىغانلىقى كۆرۈلمەكتە. تۈركىيە تولۇق زامانىۋىي سانائەت جەمئىيىتىگە ئايلىنىش مەقسىتىدە ئىچكى قۇرۇلمىسىنى ئۆزگەرتىشكە كىرىشىۋاتقاندا، ئۆرپ - ئادەتكە نىسبەتەن قارشىلىقنىڭ كۈچىيىشى مۇشۇ ئومۇمىي مەنزىرىنىڭ ئىچىدە خاس ۋە ناھايىتى مۇھىم بىر ھالەتنى مەيدانغا كەلتۈرمەكتە. ئۆرپ - ئادەتلەرگە قارشىلىق قاراشلىقلار ئاساسلىقى ئۇنىڭ قەدىمىيلىكى، كۆپىنچە ئەقىلگە ئۇيغۇن بولماسلىقى ۋە ئىجتىمائىي بېسىم بىلەن قوبۇل قىلىنىشى قاتارلىق ئۈچ نۇقتىغا مەركەزلەشمەكتە. تۆۋەندە بۇ قەدىمىيلىك، ئەقىلگە ئۇيغۇن بولماسلىق ۋە ئىجتىمائىي بېسىم بىلەن قوبۇل قىلىش ئۇقۇملىرىنىڭ سوتسىيالىگىيلىك ئېنىقلىمىسىنى كۆرسىتىپ

ئۆتكەندىن كېيىن، بۇ ھەقتە قىلىنغان قارشىلىقلارنىڭ قانچىلىك دەرىجىدە كۈچكە ئىگە ئىكەنلىكىنى كۆرۈپ يېتىمىز. — ئۆرپ — ئادەتلەرنىڭ قەدىمىيلىكى ئۇنىڭ ئاساسلىق قۇۋۋەت مەنبەلىرىدىن بىرىنى تەشكىل قىلىدۇ. بۇ ھەرىكەت ئادىتىنىڭ ۋە ئۆلچىمىنىڭ ناھايىتى قەدىمدىن قالغان بولۇشى ياكى بىز ئۆزىمىزنى بىلگىدەك بولغان چاغلاردىمۇ ئاشۇنداق ئىكەنلىكى ئۇنىڭ كۈچكە ئىگە بولۇشى ئۈچۈن يېتەرلىك سەۋەپ سۈپىتىدە كۆرىلىدۇ. بۇ جەھەتتىن ئۆرپ ياكى ئادەت قانچىلىك قەدىمىي، يەنى پەيدا بولغان ئورنى ۋە ۋاقتى قانچىلىك مەجبۇل بولسا، ئۇنىڭ ئىجتىمائىي كۈچىمۇ شۇنچىلىك دەرىجىدە كۈچلۈك ھېسابلىنىدۇ. قەدىمىيلىك بىلەن كۈچكە ئىگە بولۇش ئوتتۇرىسىدىكى بۇ مۇناسىۋەتنى كۆپ كىشىلەر، بولۇپمۇ ئۆرپ — ئادەتلەرگە قارشى چىققانلار ياخشى بىلىدۇ. ئەمما، ناھايىتى نۇرغۇنلىرىمىز نەزەردىن ساقىت قىلىۋەتكەن يەنە بىر مۇھىم نوقتىدا باركى، ئۆرپ — ئادەتلەرنىڭ قەدىمىيلىكى ئۇنىڭ قوغدىلىشىنى خېلىلا دەرىجىدە قىيىنلاشتۇرىدۇ، بۇ قىيىنچىلىقنى ئۇنىڭ كۈچتىن قالغانلىقىدىن شەكىللەنگەن دېيىشىمىزگە زۆرۈرىيىتى يوق. ناھايىتى قەدىمىي ئادەتلەرنىڭ دەسلەپكى سەۋەبىنى ۋە پەيدا بولغان ئورنىنى بىلمەيمىز. ھەتتا ئۇلار ھاياتىمىزنىڭ شۇ قەدەر بىر پارچىسىغا ئايلىنىپ كەتكەن ئىدىكى، ھېچكىم بۇلارنىڭ نېمە ئۈچۈن ۋە قانداق ئوتتۇرىغا چىققانلىقىنى سوراپ بېقىشىمۇ خىيالغا كەلتۈرمەيدۇ. ئېتىقادلىرىمىزنىڭ ناھايىتى نۇرغۇنلىرىمۇ مۇشۇ شەكىلدە خاسلىقىمىزغا ئۇيغۇن ئۆلچەمدىكى ئىدراكلىق بىلىم تېمىسى بولۇشتىن ھالقىپ كېتىدۇ. كىشىلەر نېمە ئۈچۈن سالاملىشىدۇ؟ نېمە ئۈچۈن چوڭلارغا ھۆرمەت كۆرسىتىدۇ؟ يېقىن تۇغقانلارنىڭ توي قىلىشى نېمە ئۈچۈن چەكلىنىدۇ؟ جىنسىي سەتچىلىكلەرگە نېمە ئۈچۈن قارشى تۇرىمىز؟ تۇغۇلۇپ ئۆسكەن يەر (ۋەتەن) بىز ئۈچۈن نېمە سەۋەبتىن مۇقەددەس؟ نېمە ئۈچۈن ئىبادەت قىلىمىز؟ بۇ ۋە بۇنىڭغا ئوخشاش سۇئاللار ناھايىتى ئاز سورىلىدۇ. ھەتتا كىچىك ۋە بىكىك جەمئىيەتلەردىمۇ ھەرگىز سورالمايدۇ. كىشىلەر ناھايىتى چوڭقۇر يىلتىز تارتقان ئېتىقاد ۋە تەدبىقلەرنى ئادەتتە ئۆز تەبىئىتىنىڭ بىر قىسمىغا ئايلىنىپ كەتكەندەك كۈچلۈك تۈردە ھېمايە قىلىدۇ. — بۇ، بىر ئۆرپ ياكى ئادەت قانچىلىك دەرىجىدە تەبىئىتىمىزنىڭ بىر پارچىسىدەك كۆرۈلىدىغان ھالغا كەلگەن بولسا، ئۇ ھەقتىكى مۇنازىرە ۋە مۇزاكىرىمۇ شۇ قەدەر ئاز بولىدۇ، دېگەنلىكتۇر. باشقىچە بىر ئىپادە قىلغاندا، بىز بۇ تۈردىكى ئېتىقاد ۋە تەدبىقلىرىمىزنى كالىمىزدا ھەرگىز توغرا ياكى خاتا دەپ ئايرىپ ئولتۇرمايمىز. شۇ ۋەجىدىن بۇلار ھېس — تۇيغۇ بىلەن ئەمەس، بەلكى ئەقىل ۋاستىسى بىلەن قىلىنىدىغان ھەرقانداق بىر ھۇجۇم ئالدىدا ھېچ قوغدىنىش تەييارلىقىغا ئىگە ئەمەستۇر. بىر كۈنىگە كەلگەندە بىر مۇنچە كىشىلەر — نىڭ بۇلارنى خاتا دەپ قارايدىغانلىقى ھېچ ئەقىلىمىزگە كەلمىگەنلىكى ئۈچۈن، ئۇلارنىڭ نېمە سەۋەبتىن توغرا ئىكەنلىكىنىمۇ بەك ئويلاپ كەتمەيمىز. ئاغدۇرمىچى تەشۋىقات دەپ ئاتالغان ۋە بىۋاسىتە ھالدا ئىجتىمائىي قىممەتلەرگە ھۇجۇم قىلىدىغان تەشۋىقاتنىڭ «ئاغدۇرمىچىلىق» قى «مانا مۇشۇ نۇقتىدىن ئۈستۈنلۈككە ئىرىشمەكتە. ئۆرپ — ئادەتلەر ھەققىدىكى بۇنداق راتسىئونال سۇئاللار سورالغان ياكى ئۇلارنىڭ ئەقلىي جەھەتتىن بىر مەنە ئىپادە قىلىنغانلىقى تىلغا ئېلىنغان زامان، ناھايىتى كۆپ كىشىلەر ئۆزىنى ئىنتايىن ئاجىز بىر ئەھۋالغا چۈشۈپ قالغاندەك ھېس قىلىدۇ. ئېتىقاد قىلىدىغان نەرسىلەرنى قانداق قوغدايدۇ؟ ئۇنى مۇشۇنداق بىر تالاش — تارتىش ياكى تۈجۈپىلىك چۈشەنچە نەتىجىسىدە قوبۇل قىلغان بولسا ئىدى،

ئۇ چاغدا ھەر بىرىگە نېمە ئۈچۈن ئىشەنگەنلىكىنى ياكى تەدبىقلىغانلىقىنى ئەقلى دەلىللىرى كۆرسىتىپ چۈشەندۈرۈپ بېرەتتى. لېكىن، بىز ئۆرپ - ئادەتلەرگە بۇ يول ئارقىلىق ئىرىشمەيمىز. ھەقىقەتەن، ئۇلارغا ئىرىشىشنىڭ ئەسلى شەكلى ئىلگىرىكى ئەۋلادلاردىن قوبۇل قىلىش يولىدۇر. شۇنداقتمۇ ئۆرپ - ئادەتلەر رېفلىكسىگە ئوخشاش ئاپتوماتىك ئىنكاس ئەمەس، بەلكى شەخس ئۈچۈن دائىم بىر مەنە ئىپادە قىلىپ تۇرىدىغان نەرسىلەردۇر، بىز بۇ نۇقتىغا بىر ئازدىن كېيىن قايتىمىز.

ئەقىلگە ئۇيغۇن بولۇش ياكى بولماسلىق تېمىسىغا كەلسەك، ھەممىدىن ئاۋۋال ئەقلى ياكى ئەقىلچىل (ئەقىلچىل - راتسىئونال - ت) تەبىرىگە بېرىلىدىغان مەنە مۇھىمدۇر. ئەجىبا ئۆرپ - ئادەتلەرنىڭ ئەقىلگە ئۇيغۇن بولمىغانلىقىنى سۆزلىگەنلەر ھەقىقەتەن ئەقىلگە ئۇيغۇن ئويلىنىۋاتقانلارمىدۇ؟ ئەقىلنىڭ ئىنسان ھەرىكىتىدىكى رولى ۋە ئەھمىيىتى نېمە؟ ئۆرپ - ئادەتلەر قايسى نۇقتىدا ئەقىلگە ئۇيغۇن كەلمىگەن بولىدۇ؟

تۈركىيىدە ناھايىتى كۆپ يازغۇچى ۋە زىيالىلار «راتسىئونال» دېيىلگەندە، بۇنىڭدىن بەزىدە «كونكرېت»، بەزىدە «تەجىربىگە تايانغان»، بەزىدە «ئويىپكىتىپ»، بەزىدە «پوزىتسىۋ» (مۇسبەت) دېگەن مەنىلەرنى كۆز ئالدىغا كەلتۈرمەكتە، لېكىن بۇلارنىڭ ھەممىسى خاتا. ئەقىل تەبىرى پەلسەپىدە ئۇزۇن مەزگىللىك مۇنازىرىلەرنى پەيدا قىلغان ۋە تۈرلۈك شەكىللەردە چۈشىنىلگەن. بۈگۈن زېھن - ئەقىل پسخولوگىيىسىدە بۇ تەبىر ناھايىتى ئاز قوللىنىلىدۇ. لېكىن، «ئەقىل»، «ئەقلى»، «ئەقىلچىل» قاتارلىق سۆزلۈكلەر كۈندۈزلىك ھاياتىمىزنىڭ لۇغەتچىسىدە ئوبدانلا ئورۇن ئىگىلىگەن ۋە مەلۇم مەنىلەرنى بىلدۈرىدىغان نەرسىلەردۇر. بىز ئەقىلنى كۆپىنچە تۇيغۇنىڭ زىتى سۈپىتىدە قوللىنىمىز. ئىنسان بىر مەسىلىدە ھاياجانغا بېرىلمەي، تۇيغۇلىرىغا ئەسىر بولماي، ئەتراپلىق ئويلىنىپ قارار چىقارسا، ئەقىلچىل ھەرىكەت قىلغان بولىدۇ. ئەجىبا، ئەقىلچىل ھەرىكەتنىڭ ئېنىق ئۆلچەملىرى تېپىلامدۇ؟ بىز قايسى ھەرىكەتنىڭ ھېسسىي، قايسىسىنىڭ ئەقىلچىل ئىكەنلىكىنى چۈشەنمىش ئۈچۈن شۇ ئىككى نۇقتىغا قارايمىز. ئۇنىڭ بىرىنچىسى، قىلىنغان ھەرىكەت مەنتىقىلىق باغلىنىشقا ئۇيغۇن بولۇپ، تۇيغۇلارغا ئورۇن بەرمەسلىكى كېرەك. ئىككىنچىسى، كۆزلىگەن نىشانغا يېتىشكە يارايدىغان بولۇشى كېرەك. ئەمدى مۇشۇ ئىككى ئۆلچەم نۇقتىسىدىن ئۆرپ - ئادەتلەرنىڭ ئەھۋالىنى كۆزدىن كەچۈرىمىز.

ھەرىكەتلىرىمىزنى تۇيغۇ ئېلېمېنتلىرىنى ئىپادە قىلمايدۇ، دېيىشنىڭ ھەرقانداق بىر ئىلمىي مەنىسى يوقتۇر. بۇ، بىزنىڭ پەقەت كۈندىلىك ھاياتتا ئاچچىقلىنىش، غەزەپ، كەسكىن پوزىتسىۋ قاتارلىق سەۋەپلەر تۈپەيلىدىن نامۇۋاپىق ھەرىكەتلەرنى قىلىپ قۇيىشىمىز. دەك ئېھتىماللىقلارغا قارشى تەدبىرلىك بولۇشىمىزنى بىلدۈرىدىغان ئەمەلىي بىر ئاگاھلاندۇرۇشتىن ئىبارەتتۇر، يەنى ھېسسىي ھەرىكەت قىلما، مەنتىقىلىق (توغرا پىكىر قىلىدىغان - ت) بول دېگەنلىكتۇر. ھەقىقەتەن، ھېسسىي بولۇش بىلەن مەنتىقىلىق بولۇش بىر بىرىگە مۇتلەق زىت نەرسىلەر ئەمەس. بىر ئىنسان ھەم ناھايىتى ھېسسىياتلىق ھەم ناھايىتى مەنتىقىلىق بولىدۇ. لېكىن، ئىشنىڭ بۇنىڭدىن تېخىمۇ مۇھىم تەرىپى دەل ئىنسان ھاياتىدا تۇيغۇنىڭ ئوينىغان ئۈنۈملىك رولىنىڭ چۈشىنىلىشىدۇر. بىز ھېسسىي بولۇشنى نامۇۋاپىق بىر ھەرىكەت دەپ قارىغان چاغدا، ناھايىتى مۇۋاپىق دەپ قارىغان ئىنچىكە ھەرىكەتلەرنىڭ تۇيغۇدىن قوۋۋەت ئالغانلىقىنى، تۇيغۇ بولمىسا ئۇنىڭمۇ بولمايدىغانلىقىنى ئادەتتە ئۇنتۇپ قالىمىز. بىز مەنتىق دەپ ئاتىغان نەرسىنىڭ ئۆز ئالدىغا ھەرىكىتىنىڭ سەۋەبى بولمايدۇ.

مەنتىق ھېچبىر ھەرىكەت نورمىسىنىمۇ ئۆز ئىچىگە ئالمايدۇ. ئاچچىقلىنىش، غەزەپ، ئىنتىقام قاتارلىقلار بىر خىل تۇيغۇ (ھايان) دۇر. ئەمما، سۆيگۈ، قورقۇش، پۇشايما، ئېستېتىك ئىلھامغا ئوخشاش نەرسىلەرمۇ تۇيغۇدۇر. پەقەت مەنتىقلىق بىر ئىنسان يارىتىش مۇمكىن بولسا ئىدى، بۇ ئىنسان ئېلېكترونلۇق مېگە (كومپيۇتېر) ماشىنىلىرىنىڭ بىر تۈرىگە ئايلانغان بولاتتى. ئېلېكترونلۇق مېگە بىر خىل مەنتىق سىخېمىدىن ئىبارەت، بۇ سىخېمىغا سىرىقتىن نېمىنى ئورۇنلاشتۇرسا، شۇ بويىچە ھەرىكەت قىلىدۇ. ئېلېكترونلۇق مېگە ھېچكىمدىن نەپرەتلەنمەيدۇ، ئەمما ھېچكىمنىمۇ سۆيمەيدۇ. ئۇ نە ئۇتۇق قازىنىشنىڭ ھەۋسىدە بولسۇن، نە ئۇتۇقلىرىدىن سۆيۈنسۇن ياكى ئوڭۇشسىزلىقلىرىدىن ئېچىنسۇن. بىزنىڭ ھاياتىمىزدىكى تۇيغۇنىڭ ئەھمىيىتىنى بىلدۈرۈپ ئۆتۈش جەھەتتە پەقەت بىرلا مىسال كۆپايە قىلىدۇ، يەنى بىز ۋىجدان دەپ ئاتايدىغان ۋە بىزنىڭ ئەخلاقى ھاياتىمىزنى ئىدارە قىلىدىغان مېخانىزم تۇيغۇ بىلەن ھەرىكەتلىنىدۇ. ئەگەر بىزنى بىئارام قىلغان تۇيغۇ-مىز بولمىغان بولسا، ياخشىلىك ۋە يامانلىق ئالدىدىكى پوزىتسىيىمىز ئۆزگەرمىگەن بولاتتى، ئۇ چاغدا جېنىمىزنى قىيىنغان ئىشنى (ئىمكان تېپىلغان دائىرىدە) قىلىۋېرەتتۇق.

راتسىئونال ھەرىكەت ھەققىدىكى ئىككىنچى ئۆلچەمگە كەلسەك، بىزنى نىشانغا يەتكۈزىدىغان ھەرىكەتنىڭ راتسىئونال ئىكەنلىكى سۆزلەنگەن بولسىمۇ، بۇ مەنىدە راتسىئونال بولغان ھەر نەرسىنىڭ ياخشى ۋە توغرا بولۇشى كېرەك ئەمەس. ئەگەر نىشانىمىز خوشىمىز يوق بىرەر كىشىنى يوقىتىش بولسا، ئۇزۇن ۋاقىت ئويلىنىپ مۇكەممەل بىر جىنايەت پىلانى تەييارلاپ تەدبىقلىيالايمىز. ھەم دۈشمىنىمىزنى ئۆلتۈرۈش ھەم جازادىن قۇتۇلۇش تامامەن راتسىئونال بىر ھەرىكەتتۇر. ھەر ھالدا بۇ خىلدىكى راتسىئوناللىقنى ئەقىلچىللىك تەرەپدارلىرىمۇ لايىق كۆرمەي، راتسىئونال ھەرىكەتنىڭ ياخشى تەرەپتىكى نىشان ئۈچۈن سۆز تېمىسى ئىكەنلىكىدىن گەپ ئاچىدۇ. شۇنىڭ بىلەن بۇ نۇقتىدا «راتسىئونال» بولمىغانلىقى ئۈچۈن ھۇجۇمغا ئۇچرىغان ئۆرپ - ئادەتلەر ئالدىمىزغا چىقىپ، بىزگە ئۆزىنى قوبۇل قىلدۇرىدۇ. بىزنى جىنايەتتىن توسقان، يەنى جىنايەت سادىر قىلىشنىڭ «يامانلىق» ئىكەنلىكىنى سۆزلەيدىغىنى پەقەت بىرلا ئۆرپتۇر. بۇ ئۆرپ راتسىئونال چۈشەنچىگە تايانغان بىر قانۇن شەكلىدىمۇ ئۆزىنى كۆرسىتەلەيدۇ. ئەمما جىنايەتنى توسىدىغان ئۆرپ يوق بولسا، ھەر بىر كىشىنىڭ ئارقىسىغا بىردىن ساقچى قويۇش زۆرۈر بولاتتى.

ئۆرپ - ئادەتلەر ئىنسان تەبىئىتىنىڭ يېتەرسىزلىكلىرىنى تولدۇرۇشتەك ناھايىتىمۇ ئەھمىيەتلىك بىر فونكىسىيىگە ئىگىدۇر. بىز ئۆزىمىزنى ھاياۋانلاردىن ئۈستۈن كۆرىمىز، ئەمەلىيەتتەمۇ شۇنداق. ئەمما، ھاياۋانلارنىڭ ماسلىشىش - تۇيغۇنلىشىش مېخانىزمى ئىنسانلارنىڭكىدىن تېخىمۇ كۈچلۈك بىر شەكىلدە تۈزۈلگەن. ھاياۋانلارنىڭ تۇغما، يەنى ئۆزگەرمەس ئىنسىياك (تۇغما ئىقتىدار - ت) بىلەن ھەرىكەت قىلىدىغانلىقىنى، بۇنىڭغا مۇقابىل ئىنساننىڭ ماسلىشىش خۇسۇسىدا ناھايىتى زور ئېلاستىكىلىككە ئىگە ئىكەنلىكىنى ھەممىمىز بىلىمىز. بۇ ئېلاستىكىلىك بىزنى ئۈستۈنلىك بىلەن تەمىن ئەتكىنىدەك، بىر مۇنچە بالا - قازالارغا ئۇچرىشىمىزنىڭمۇ ئاساسىدۇر. ھېچقانداق بىر ھاياۋان توپىدا پۈتكۈل ماسلىشىش تەرتىۋىنى قالايمىقان قىلىۋەتكىدەك بىر نوپۇس (سان) كۆپۈيىشىنى ئۇچراتقىلى بولمايدۇ. ھاياۋانلار ئۆز سانى بىلەن مۇھىت ئوتتۇرىسىدىكى تەڭپۇڭلۇقنى تۇغۇتنى كونترول قىلىدىغان تابلېتكا دۇرا قاتارلىقلارغا مۇھتاج بولمايلا قوغدىيالايدۇ. ھاياۋانلارنىڭ ئۆز نەسلىنى يوق قىلىۋەتەلەيدىغان يادرو قوراللىرىنى

ئىجاد قىلغانلىقىمۇ كۆرۈلمىدى. ئىنسانلار ئادەتتە ئۈستۈنلىكىنىڭ بەدىلىنى تۆلەيدىغاندەك ئۆزىنى قوغدايدىغان ناھايىتى كۆپ تەبىئىي مېخانىزملاردىن مەھرۇم بولماقتا. بىز تېخى تۇغۇلغاندىن ئېتىبارەن ئۇزۇن مەزگىل بېقىلىپ چوڭ قىلىشقا مۇھتاج ئەھۋالدىمىز. باشقىدەلارنىڭ غەمخورلۇق قىلىشىغا مۇھتاج بولۇش ئىجتىمائىي بىر تۇرمۇش كەچۈرۈشكە مۇھتاج بولۇش، دېگەنلىكتۇر. ئىنساننىڭ ئەسلىي ئالاھىدىلىكىمۇ دەل مۇشۇنىڭدىن كېلىپ چىقىدۇ، يەنى تۇغما ھالدا بولمىغان نەرسىلەرنى كېيىنچە ياشىغان جەمئىيەتتىكى ھايات ئىچىدىن تېپىش ۋە تەرەققىي قىلدۇرۇشتۇر. ھايۋانلارنىڭ ئۆلچەملىك ھەرىكەتلىرى ئۇلارنىڭ ۋۇجۇدىغا ئورۇنلاشتۇرۇلغان بىرەر مېخانىزم ھالىتىدە تۇغۇلىشىدىنلا بار بولغان بولىدۇ. ئىنسانلارنىڭ ئۆلچەملىك ھەرىكەتلىرى بولسا جەمئىيەت ئۇلارغا بەرگەن نورمىلار، يەنى ئۆرپ - ئادەتلەر، ئېتىقادلار، قىممەت ئۆلچەملىرى ۋە مەيدان - مەۋقەلەردۇر. مەسىلەن، يېنىق ئېلىش مۇشۇ سۆزلىگەنلىرىمىزدىن مەنتىقلىق ھالدا چىقىرىلىدىغان نەتىجە شۇكى، يەنى ئىنساننىڭ يىاك (تۇغما ئىقتىدار) قانداق ماسلاشتۇرغۇچى بىر فونكسىيەگە ئىگە بولسا، ئۆرپ - ئادەتلەرمۇ ئەينى شەكىلدە ئىنسانلارنىڭ ماسلىشىشىنى باغلاپ تۇرۇشتەك بىر فونكسىيەگە ئىگە. ئۆرپ - ئادەتلەرنىڭ ئىنسانلارنىڭ جەمئىيەت تەشكىل قىلىپ ياشاشقا يارىغۇدەك مەقسەتتە ئوتتۇرىغا چىققان بىر خىل «ئىجتىمائىي ئىجادىيەت» ئىكەنلىكى ھەقىقەتتۇر. بىزنىڭ بىلەلمىگەن نەرسىمىز قايسى ئۆرپ - ئادەتلەرنىڭ قەتئىيلىك بىلەن قانداق فونكسىيەنى ئىپادىلىشىدۇر، بۇ تۈردىكى بىر بىلىمگە بەزى ئۆرپ - ئادەتلەر جەھەتتە ئىگە بولساقمۇ، ئەمما بەزىلىرىدە بۇنى بىلمەيمىز. بەزىلىرىنىڭ نېمىگە يارايدىغانلىقى ئېنىق ھالدا مەلۇم بولۇپ تۇرسىمۇ، بۇلارنىڭ دەسلەپتە ھەقىقەتەن ئاشۇ مەقسەتكە يېتىش ئۈچۈن بارلىققا كەلگەن ياكى كەلمىگەنلىكى ھەققىدە قەتئىيلىك بىلەن بىر نېمە دېيەلمەيمىز. مەسىلەن، يېقىن تۇغقانلار بىلەن توي قىلىشنىڭ نېمە ئۈچۈن چەكلىنىدىغانلىقىنى ياكى چەكلىنىشى كېرەكلىكىنى بۈگۈن ئوبدان بىلىمىز. ئەمما نەچچە مىڭ يىللار بۇرۇنمۇ بۇ ئۆرپنى تەدبىقلىغان ئىنسانلارنىڭ ھەقىقەتەن بۇ خىل توي قىلىشتىن پەيدا بولىدىغان بىئولوگىيەلىك ۋە ئاناتومىيەلىك قۇسۇرلار (كېسەللەر) نى بىلگەن ياكى بىلمىگەنلىكى مەلۇم ئەمەس. بەلكى، بۇ بىلىم - مەلۇماتنىڭ كەملىكى سەۋەبىدىن بولسا كېرەك، بەزى كىشىلەر ئۆرپ - ئادەتلەرنىڭ بۈگۈن ئېنىق ئىسپاتلانغان پايدىلىق بىر فونكسىيەسى بىكىتىلمىگەن ئەھۋالدا بۇلاردىن ۋاز كېچىشنىڭ لازىملىقىنى سۆزلەپ، بۈگۈن ئۈچۈن بىر فونكسىيەسى كۆرۈلمىگەن ئۆرپ - ئادەتلەرنىڭ جەمئىيەتنى ئارقىدا قالدۇرىدىغانلىقىنى بايان قىلماقتا. مەسىلەن، يېنىق ئېلىش ۋە تۇرۇش.

بۇ يەردە ئۆرپ - ئادەتلەرنىڭ ئۆزگىرىشى مەسىلىسىگە يۆتكىلىمىز. ئەگەر بۇلار جەمئىيەتنىڭ ئېھتىياجىنى قامداش ئۈچۈن بىر ۋاسىتە سۈپىتىدە ئوتتۇرىغا چىققان بولسا، ئېھتىياجنىڭ ئۆزگىرىشى بىلەن ياكى جەمئىيەتتىكى ئومۇمىي ئىجتىمائىي ئۆزگىرىش بىلەن بىرلىكتە بىر مۇنچە ئۆرپ - ئادەتلەرنىڭ ئۆزگىرىشىمۇ كۈتۈلىدۇ. بىراق بۇ ئۆزگىرىش ئومۇمىيلىق جەھەتتىن بىز كۈلتۈر (مەدەنىيەت) ئۆزگىرىشى دەپ ئاتىغان ھادىسىنىڭ بىر پارچىسىنى تەشكىل قىلىدۇ ۋە ھەل قىلىنىشى بەكلا قىيىن بىر مۇنچە مەسىلىلەرنى پەيدا قىلىدۇ. ھەل قىلىشتىكى قىيىنچىلىق شۇكى، ئۆرپ - ئادەتلەر تېمىسىدا بىر بىرىنى زادىلا قوللىمايدىغان، يەنە كېلىپ ھېچقانداق بىر ئىجتىمائىي قىممىتى بولمىغان پىكىرلەر ئەڭ ئاددىي جەددىي ۋە توغرا پىكىردەك تەرەپدارلارغا ئىرىشەكتە. مەسىلەن، يېنىق ئېلىش ۋە تۇرۇش.

ئۆرپ - ئادەتلەر ئۆزگىرىشى كۈنىمىزدە پەقەت تۈركىيىنىڭلا ئەمەس، بەلكى يەنە

پۈتكۈل دۇنيانىڭ دىققىتىنى تارتىۋاتقان مۇھىم بىر مەسىلىدۇر. ناھايىتى ئاددىي بىر ئىپادە بىلەن سۆزلىسەك، بۈگۈنكى كۈندە دۇنيا تېخنىلوگىيىلىك تەرەققىيات بىلەن پاراللېل ھالدا ۋە ئوخشاش تېزلىكتە بىر ئىجتىمائىي ئۆزگىرىشنى ئۇتۇقلۇق ھالدا ئورۇندىيالمىغانلىقى ئۈچۈن، چوڭ بىر كرىزىس ئىچىدە تۇرماقتا. دۇنيانىڭ ماددىي قىياپىتى ئىنتايىن تېز سۈرئەتتە ۋە چوڭ دائىرىدە ئۆزگىرىۋاتىدۇ. ئەمما بىزنىڭ مەنىۋى قىممەتلىرىمىز يا بۇ ئۆزگىرىشنىڭ ئارقىسىدا قېلىۋاتىدۇ ياكى تېخنىلوگىيىلىك تەرەققىيات بىر مۇنچە سۈنئىي، ساختا قىممەتلەرنىڭ ئوتتۇرىغا چىقىشىغا زېمىن ھازىرلاۋاتىدۇ. بىز ھازىر بۇ كەڭ كۆلەملىك ھادىسە ھەققىدە تەھلىل يۈرگۈزمەيمىز، پەقەت شۇنچىلىك نەرسىنى سۆزلەپ قويۇشىمىز كېرەككى، ئۆرپ - ئادەتلەرمۇ يېڭى ھاياتقا ماسلىشىش مەسىلىسىگە دۇچ كەلگەن بولۇپ، بۇ ماسلىشىشنى تېخى ئۇتۇقلۇق بولدى، دېگىلى بولمايدۇ. ئۆتكەن زامانلاردا ئۆرپ - ئادەتلەر بۈگۈنكىدەك شىددەتلىك بىر ئىمتىھانغا دۇچ كەلگەن ئەمەس. بىلىنگىنىدەك، ھاياتلاردىكى ئاساسلىق ماسلىشىش مېخانىزمى بولغان ئىنسىياك - تۇغما ئىقتىدار نەچچە مىڭ يىل داۋاملىشىدىغان تاكامۇللىشىش دەۋرلىرى ئىچىدە ئاستا - ئاستا ئۆزگەرمەكتە. ئىنسانلار جەمئىيىتىدەمۇ يېقىنقى زامانغا قەدەر تېخنىلوگىيىلىك ۋە ئىجتىمائىي ئۆزگىرىشنىڭ سۈرئىتى جەمئىيەتنىڭ زور داۋالغۇشلارنى باشتىن ئۆتكۈزمەي يېڭى شارائىتلارغا ئۇيغۇنلىشىشىغا ئىمكان بەرگۈدەك دەرىجىدە ئاستا ماڭغان ئىدى. لېكىن، 19 - ئەسىردىن بېرى ئىنسانىيەت تارىخىدا ھېچ كۆرۈلۈپ باقمىغان دەرىجىدە باش قايدۇرىدىغان بىر ئۆزگىرىش بولماقتا. بۇ ئۆزگىرىش ھەم ئۆرپ - ئادەتلەرنىڭ قىممەت ۋە ئېتىبارىنىڭ يوقىلىشىغا سەۋەپ بولىۋاتىدۇ ھەم ئۇلارنىڭ ئورنىغا يېڭىلىرىنى قويۇشقا ئىمكان بەرمەيۋاتىدۇ. يېڭى ئىجتىمائىي ئۆزگىرىشنىڭ ئۆرپ - ئادەتلەر جەھەتتە ئوتتۇرىغا چىقارغان مەنزىرىسىنى ئاساسلىق بەلگىلىرى بىلەن خۇلاسىلايدىغان بولساق ئەھۋال مۇنداق:

1 - زامانىۋىي جەمئىيەتتە ئىنسانلارنىڭ ناھايىتى زور بىر قىسمى چوڭ شەھەرلەردە ياشاشقا باشلىدى. بۇ ھايات ئىنسانلارنى چەك - چېگراسى ئىنتايىن ئېنىق شەكىلدە مەلۇم بولغان بۇرۇنقى ئىجتىمائىي ۋە جۇغراپىيىلىك ساھەلەردىن ھالقىتىپ، ئۇلارنى مەۋھۇملاش-تۇرماقتا. بۇ بولسا، ئۇلارنىڭ بۇرۇنقى ئۆرپ - ئادەتلىرىنىڭ كونترول دائىرىسىدىن سىرتقا چىقىپ كېتىشى، دېگەن مەنىدە كەلمەكتە.

2 - چوڭ شەھەر ھاياتىدا كۈلتۈر - مەدەنىيەتنىڭ زەرەتلىشىگە ئۇچراش كۈچىيىپ بارماقتا. يەنى بىر كىشىنىڭ ئالدىدا بۇرۇنقى بىر خىل تەرتىپتىكى ھاياتنىڭ ئورنىغا، مەسلەك، سەنئەت، ئېتىقاد، دوستلۇق گۇرۇھلىرى، تۇغقاندارچىلىق مۇناسىۋەتلىرىگە ئوخشاش مەسىلىلەر بىلەن بىرلىكتە ئۆرپ - ئادەتلەر تېمىسىدىمۇ تۈرلۈك تەسىرلەرنى بېرىدۇ. بۇ بىر تۇرمۇش بار، بۇ، ئۆرپ - ئادەتلەرنى بارا - بارا تېخىمۇ نىسپىي ۋە قوشۇمچە بىر ئۆلچەمگە كەلتۈرۈپ، ئۇلارنىڭ بۇرۇنقى مۇتلەق كۈچىنى زور دەرىجىدە زەئىپلەشتۈرمەكتە.

3 - زامانىۋىي ھايات ئۆرپ - ئادەتلەرنىڭ ئۆگىنىلىشىنى ۋە ئۆگىتىلىشىنى ئادەتتە ئىمكانسىز ھالغا كەلتۈرۈپ قويماقتا. ئۆرپ - ئادەتلەر ئىنسان مۇناسىۋەتلىرىنى رەتكە سالدىغان ۋە ئىنسانلار ئارا مۇناسىۋەتلەردە «تەدبىق» قىلىنىدىغان قائىدىلەردۇر. بۇلار داۋاملاشتۇرۇلۇپ، تەدبىق قىلىنىپ ئۆگىنىلىدۇ. ھالبۇكى، زامانىۋىي شەھەر ھاياتىدا ئىنسانلارنىڭ ئۆگىنىش مەنبەلىرىمۇ بارغانسېرى مەۋھۇملاشماقتا، يەنى شەخستىن شەخسكە

ئۆتىدىغان بىر ھەرىكەت بولۇشتىن ھالقىپ كەتمەكتە. بۈگۈن ئىجتىمائىي تەربىيەدە ئوتتاز - شاگىرت، ئوقۇتقۇچى - ئوقۇغۇچى مۇناسىۋىتى قالمىدى. بىز ئۆگەنگەنلىرىمىزنىڭ زور كۆپچىلىكىنى كىتابلاردىن، گېزىتلەردىن ياكى رادىئو، تېلېۋىزور قاتارلىق ۋاسىتىلەردىن ئېلىۋاتىمىز. بەزىدە بىۋاسىتە ھالدا شەخسلەردىن بىر نەرسە ئۆگەنگەن چېغىمىزدىمۇ، بۇ شەخسلەر بىز بىلەن ئۆزئارا مۇناسىۋەتتە بولغان كىشىلەردىن بولماستىن، بەلكى چوڭ بىر توپقا نۇتۇق سۆزلەيدىغان بىرەر كونفېرانسچى، سالاھىيىتىدىكى كىشىلەردۇر. كۈنىمىزدىكى ئائىلە ھاياتىمۇ يەنە ئۆرپ - ئادەتلەر تەربىيىسى بىرىشكە ئاجىز كەلمەكتە.

4 - زامانىۋىيلىشىشنىڭ مۇھىم بىر ئالاھىدىلىكىمۇ ئىلىمگە بېرىلگەن ئېتىبارنىڭ ئېشىپ بېرىشى بىلەن بىرگە ئىلمىي تەپەككۈرنىڭ كىچىك بىر ئالىملار تۈركىمىدىن سىرت، يەنە زور كۆپچىلىك كىشىلەر تەرىپىدىن ھېمايە قىلىنىدىغان زېھنىيەت ھالىتىگە كىلىشىدۇر. كۆپچىلىكنىڭ ئىلىم چۈشەنچىسى ئىلىم ئادەملىرى (ئالىملار) نىڭ چۈشەنچىدىن ناھايىتى يىراق، ھەتتا كۆپىنچە ئۇنىڭغا قارشى بولۇش بىلەن بىرلىكتە، ھازىر ھەر كىشىنىڭ ھامان بىر مەسىلىنى ئىلىمگە ئۇيغۇن بولۇش ياكى بولماسلىق نۇقتىسىدىن تالاش - تارتىش قىلىۋاتقانلىقى نەزىرىمىزدىن خالىي ئەمەس. بۇ ئارىدا 19 - ئەسىردە مودىغا ئايلانغان ماتېرىياللىق ئىلىم چۈشەنچىسىنىڭ ھازىرقى چاغدا ئاۋامغا خاس بىر ماتېرىياللىق (ۋۇل - گەرىزم) ياكى تەجىربىچىلىك (پوزىتىۋىزم) ھالىتىدە ئومۇملاشقانلىقى كۆرۈلمەكتە. يېڭى ئەۋلادلار ئىجتىمائىي ھاياتنى ئىدارە قىلىدىغان كۈچلەرنىڭ مۇنازىرىگە ئارتۇقچە بەرداشلىق بېرەلمىگەنلىكىنى كۆرگەندە، دەرھال ئۇلاردىن يۈز ئۆرپۋاتىدۇ. دىن ۋە ئۆرپ - ئادەتلەر قاتارلىق پۈتكۈل ئەنئەنىۋىي ئېلىمپىنتلار ئۇلارنىڭ ئۆز ئەقىلچىل ئۆلچىمىگە ئۇيغۇن كۆرۈلۈپ مەنەلىكى ئۈچۈن ھۇجۇم تېمىسىغا ئايلىنىپ قالماقتا. تەجىربىۋىي ھەقىقىتى تېپىلمىغان ھەر قانداق نەرسە خۇراپىي ياكى قۇرۇق ئېتىقاد ھېسابلانماقتا.

بۇ چۈشەنچە ئىلىمنىڭ بۈيۈك بىر باياشاتلىق ۋە سائادەتكە يول ئېچىپ بېرەلەيدىغىنىدەك، يەنە زور ئاپەتلەر ئۈچۈنمۇ قوللىنىلىدىغانلىقىدىن بېشارەت بەرمەكتە. بۈگۈن ئىجتىمائىي قىممەتلەرنى ئاشۇ تەجىربىۋىي پايدىلىرىغا قاراپ ئۆلچەيدىغان ئىلىم ئادەملىرى ئاساسەن قالمىدى. ئەمما، ئىلىمنىڭ چوڭ تەسىر قوزغىغۇچى ماھىيىتىگە بېرىلىپ كەتكەن ۋە ئۇنىڭدىن پايدىلىنىش ئىستىكىدىكى نۇرغۇن كىشىلەر باركى، ئۇلار ئىلمىي مەلۇماتنىڭ ئەخلاقىي نورمىلارنى بەرمەيدىغانلىقىنى ۋە بىرەلمەيدىغانلىقىنى زادىلا ئويلىمايۋاتىدۇ. ئىلىمىي مەلۇماتلار بىر مۇنچە ئەنئەنىۋىي ئېتىقادنىڭ ۋە تەدبىقلەرنىڭ خاتا ئىكەنلىكىنى ئوتتۇرىغا چىقىرالايدۇ، ئەمما بۇلارنىڭ ئورنىغا ئاشۇ رولى ئوينايدىغان يېڭىلىرىنى تۈزۈپ بېرەلمىگەنلىكى كۆرۈلمىدى.

شۇ ئەھۋالدا ئۆرپ - ئادەتلەر ئۈستىدە ئىسلاھات ئېلىپ بېرىش ئىستىكىدىكىلەرنىڭ ئىلىمنى قوللىنىشقا ئۇرۇنىشى جەمئىيەتتە پەقەت بۇزۇشقا سەۋەب بولىدۇ، ھەرگىزمۇ قۇرۇش چارىسىنى يارىتالمايدۇ. ھاياتلار دۇنياسىدا ماسلاشماسلىقلار تەبىئىي زورلۇق ۋاسىتىسى بىلەن يوقىتىلىدۇ. ئىنسانلار بولسا ئاشۇ خىل ھالەتنى ئەقلى ئارقىلىق قىلىشقا تىرىشقان چاغدا، ناھايىتى چوڭ خاتالىققا پېتىپ قالىدۇ. ئۆرپ - ئادەتلەر دەسلەپتە ئەقىل ۋاسىتىسى بىلەن پىلانلىق ھالدا ئوتتۇرىغا قويۇلغان بولسىدى، يەنە ئەقىل ۋاسىتىسى بىلەن ۋە پىلانلىق

ھالدا ئەمەلدىن قالدۇرۇشقا مۇمكىن بولاتتى. ھالبۇكى، بۇلار بىزنىڭ شەخسى ئىرادىمىز-
 نىڭ ئەمەس، بەلكى جەمئىيەتنىڭ ئەسىرىدۇر. يەنى ھېچقانداق بىر كىشى مەلۇم بىر پىلانغا
 ئاساسەن ئولتۇرۇپ بىر خىل ئۆرپنى ياكى ئادەتنى يارىتىپ باققان ئەمەس. ئۇ ھالدا بىر
 كىشى ئۆز ئەسىرى بولمىغان بىر نەرسىنىڭ نېمە ئۈچۈن ۋە قانداق يارىتىلغانلىقىنى ئەلۋەتتە
 تولۇق بىلمەيدۇ (دۇنيا نېمە ئۈچۈن يارىتىلدى، دەپمۇ سورىمايمىز، چۈنكى بۇ سۇئال ئىلمىي
 ئەمەس). بىز ئەسلىنى - يىلتىزنى بىلمەيدىغان نەرسىلەر پەقەت ئۆرپ - ئادەتلا ئەمەس.
 يەنە بىرمۇنچە ئىجتىمائىي مۇئەسسەسەلەرنىڭمۇ يىلتىزنى بىلمەيمىز. بۇ تۈردىكى بىلىمنىڭ
 يېتەرسىزلىكى ئۇلارنىڭ ئەمەلدىن قالدۇرۇلىشى ئۈچۈن ئەلۋەتتە سەۋەپ بولالمايدۇ. مەسى-
 لەن، نوپۇس كۆپ شەھەرلەردە قاتناش ۋە باشقا قىيىنچىلىقلار تۈپەيلىدىن بايرام زىيارەتلىرى-
 نى زۆرۈرىيەتسىز دەپ چۈشىنىپ، بۇ زىيارەتلەرنى بىكار قىلساق، ھەقىقەتەن قاتناش
 قىيىنچىلىقىدىن ۋە مېھمان كۈتۈش ئاۋارىچىلىقىدىن قۇتۇلۇپ قالغىمىز. ئەمما، بايرام زىيارە-
 تىنىڭ جەمئىيەتتىكى فۇنكسىيىسى - رولىنى تەبىرىك كارتىسى ئەۋەتىش بىلەن ئورۇندىدۇق،
 دېيەلمەدۇق؟ بۇ زىيارەتنىڭ پۈتۈن فۇنكسىيىلىرىنىڭ جەمئىيەتنىڭ يەنە باشقا فۇنكسىيىلىرى
 بىلەن بولغان مۇناسىۋىتىنى بىلمەدۇق؟ بۇلارنى يېتەرلىك دەرىجىدە بىلمىسەك بايرام زىيارە-
 تىنى بىكار قىلىش بىلەن يەنە نېمىلەرنى بىكار قىلىۋەتكەنلىكىمىزنى قانداق بىلىمىز؟
 بۇ دېگەنلىرىمىزگە قاراپ بىزنى ئۆرپ - ئادەتلەرنى مۇتلەق شەكىلدە مۇھاپىزەت قىلىش
 پىكرىدە ئىكەن، دەپ چۈشىنىۋالماسلىق كېرەك. ئاڭسىز بىر بۇزغۇنچىلىقتەك قارىغۇلارچە
 بىر يولغا كىرىپ قېلىشىمۇ بىزگە زىيان كەلتۈرىدۇ. ئەسلىدە چۈشەندۈرمەكچى بولغان
 نەرسىمىز بۇلارنىڭ ئۆزگەرمەسلىكى ئەمەس، بەلكى ئۆزگىرىشنىڭ نېمىلەرگە باغلىق ئىكەن-
 لىكىدۇر. بۇ يەردە ئۆزگىرىشنىڭ يوللىرىنى ئىزدەشتىن بەكرەك ئۆزگىرىشنىڭ پەيدا
 قىلىدىغان ناچار ئاقىۋەتلىرى ئۈستىدە شۇ سەۋەبتىن توختىلىمىزكى، ئىجتىمائىي نورمىلارغا
 ۋە قىممەت ئۆلچەملىرىگە قىلىنىدىغان مۇداخىلە زىيانلىق نەتىجىلەرنى پەيدا قىلغان تەقدىردە،
 بۇنىڭدىن قايتىش ئىمكانىيىتى قالمايدۇ. تەكرار ھالدا ئىش باشلىغان نۇقتىغا قايتىپ كېلە-
 مەيسىز. كۈلتۈردە ئۈزۈكلۈك پەيدا قىلىش ئىنسان ھاياتىدا ئۈزۈكلۈك پەيدا قىلىشقا ئوخشاي-
 دۇ. تەجرىبە بولسۇن دەپ بىر كىشىنى ئۆلتۈرەلمەيسىز، بۇ ئورۇنۇشنىڭ ئاقىۋىتىمۇ
 ئاپئاشكارا ۋە قايتىشى يوقتۇر. كۈلتۈر ئۆزگىرىشىنى تەتقىق قىلىدىغانلار كۈلتۈرنىڭ نە-
 قەدەر مۇرەككەپ ۋە شاخلىق - پۇتاقلىق بىر قۇرۇلۇش ئىكەنلىكىنى بىلىدۇ. ئۇلار بۇ
 قۇرۇلۇشتىن سەل چاغلاپ قومۇرۇۋىتىلىدىغان بىر تاشنىڭ ئەڭ ئويلىمىغان بىر يەردە قانداق
 ۋەيرانچىلىقلارنى پەيدا قىلىدىغانلىقىغا ئائىت ناھايىتى نۇرغۇن ئىبرەتلىك مىساللارنى بىلىدۇ.
 بۈگۈنكى دۇنيانىڭ ئەڭ چوڭ مەسىلىلىرىدىن بىرى، بۇ خىلدىكى كۈلتۈر ئۈزۈكلۈك-
 لىنىڭ ئوتتۇرىغا چىقىشىنى توسۇپ قېلىشتۇر. شۈبھىسىزكى، دۇنيانىڭ ھەر تەرىپىدە يۇقىرى-
 دىن چۈشكەن رادىكال تەدبىرلەر بىلەن ئۆرپ - ئادەتلەرنىڭ ئەمەلدىن قالدۇرۇلۇشى سۆز
 تېمىسى ئەمەس. ئەمما، دېموكراتىيە بىلەن ئىدارە قىلىنىدىغان دۆلەتلەردىمۇ زامانىۋىي
 تۈرمۈش ئۇسۇلىنىڭ بېسىمى بىلەن مەيدانغا كەلگەن ئۈزۈكلۈكلەر ئۇچرىماقتا. بۇ دۆلەتلەردە
 ئۆرپ - ئادەتلەرنىڭ يېڭى ئەۋلادلارغا يەتكۈزۈلۈشى ۋە ئۇنىڭ قوبۇل قىلدۇرۇلۇشى كۈندىن
 كۈنگە قىيىنلاشماقتا. بۇ قىيىنچىلىقنىڭ سەۋەپلىرىنى يۇقىرىدا چۈشەندۈردۇق. بۈگۈنكى

ئەۋلادلار ئىجتىمائىي ھاياتنىڭ قائىدىلىرىنى ھېسسىي ئالاقە ئارقىلىق باغلىنىپ تۇرىدىغان شەخسلەردىن (ئاتا - ئانا، مۇئەللىم قاتارلىقلار) بەكرەك كىتاب ۋە شۇنىڭغا ئوخشاش خەيرىي شەخسىي مەنبەلەردىن ياكى شەخسەن مۇناسىۋەتتە بولۇپ باقمىغان كىشىلەردىن ئۆگىنىۋاتىدۇ. ئۆزلىرىگە بىر خىل بىلىم ياكى بۇيرۇق سۈپىتىدە سۈنۈلگەن نەرسىلەرنى ئەقىل ئۆلچەملىرىگە ئاساسەن باھالاۋاتىدۇ. بۇ ئەھۋالدا بۇرۇنقىلار بۈيۈك ھۆرمەت بىلەن باغلانغان نۇرغۇن ئۆرپ - ئادەتلەر ئۇلار ئۈچۈن مەنىسىز بىر قائىدە، ھەتتا چەكلەپ تۇرىدىغان تۇساقلاردىن ئىبارەت بولىۋاتىدۇ. ئۇلارنىڭ قارشىلىقىنىڭ بىر قىسمى ھەقىقەتەن ھەقىلىق ھېسابلىنىدۇ، چۈنكى جەمئىيەتنىڭ بەزىدە ھېچبىر قىممىتى بولمىغان بىر مۇنچە ئىجتىمائىي نورمىلارنى مۇئەسسەسە سەلەشتۈرگەنلىكى، ئۇلارنى بىر خىل قۇرۇق ئېتىقاد ھالىتىدە داۋاملاشتۇرغانلىقى پات - پات كۆرۈلگەن ھادىسىلەردۇر. لېكىن، بۇنىڭغا بۇيرۇق ۋە قوماندانلىق قىلىش شەكلى ۋە چەكلەش ۋاسىتىسى بىلەن قارشى چىقىشنىڭ توغرا ئەمەسلىكىنى، ياش كىشىلەرگە چۈشەندۈرۈشنىڭ نەقەدەر تەس ئىكەنلىكىنى بىلىمىز. بەزىدە ئېنىقلا مەنىسىز كۆرۈنگەن نەرسىلەرنىڭ ئىنتايىن مۇھىم ۋە پايدىلىق بىر سىمۋوللۇق فونكىسىيە ئىپادە قىلىشىنى بولسا ياشلىق چاغلىرىدىن ئاللىقاچان خوشلاشقان كىشىلەرگىمۇ چۈشەندۈرگىلى بولمايدۇ.

ئۆرپ - ئادەتلەرنىڭ جەمئىيەتنىڭ بىۋاسىتە ياكى ۋاسىتىلىق بېسىمى ئاستىدا قوبۇل قىلىنغان بولشىمۇ بۇنىڭغا قارىتا گۇمانلىق نەزەر بىلەن قاراشتىكى مۇھىم بىر ئامىل بولماقتا. ھەممىمىز بىلىمىزكى، بىز تۇغۇلغان چاغدا جەمئىيەت تېخىمۇ بۇرۇن شەكىللەنگەن ناھايىتى كۆپ ئۆرپ - ئادەتلەرگە ئىگە ئىدى. بىز ئالدىراپلا بۇنىڭغا «ئۆلچەم» نەزىرى بىلەن قاراشنى ئويلىماسلىقىمىز كېرەك. شۇ سەۋەپلىك بەزى كىشىلەر ئۆرپ - ئادەتلەرنىڭ قوبۇل قىلىنىشىنى «قارىغۇلارچە بىرخىل ئېتىقاد» دەپ قاراپ، ھەر كىم ئاشۇنداق ئېتىقاد قىلغانلىقى ئۈچۈن بىزمۇ ئېتىقاد قىلىمىز، دەيدۇ.

باشقىلارنىڭ ئىشىنىشى بىزنىڭ ئىشىنىشىمىز ئۈچۈن ناھايىتى كۈچلۈك بىر سەۋەپتۇر. لېكىن، بىر نەرسىنى باشقىلار بىلەن بىرلىكتە ئورتاق قوبۇل قىلىشىمىز ئۇنىڭ سەپسەتە ياكى ئاساسىز ئىكەنلىكىنى كۆرسەتمەيدۇ. بىزنىڭ پەقەت ئېتىقادلىرىمىزلا ئەمەس، بەلكى يەنە بىلىملىرىمىزنىڭمۇ ناھايىتى نۇرغۇنلىرى بۇ تۈرگە كىرىدۇ. ھەر كىشى دۇنيانىڭ يومىلاق ئىكەنلىكىگە ئىشەنگەنلىكى ئۈچۈن، بىزمۇ ئىشىنىمىز، ھەر كىشى ئىنسانلارنىڭ ئايغا چىققانلىقىغا ئىشەنگەنلىكى ئۈچۈن، ھەر كىشى سۇلايمانىيە جامىئەسىنى سىناننىڭ سالدۇرغانلىقىنى تىلغا ئالدىغانلىقى ئۈچۈن بىزمۇ شۇنداق دەپ بىلىمىز. ئېيتىشقا بولىدۇكى، دۇنيانىڭ يومىلاق ئىكەنلىكىگە دائىر ئىشەنچىنىڭ ھەر كىم تەرىپىدىن مۇۋاپىق دەپ قارىلىدىغان دەلىللىرى بار، ئىسپاتلاش ئىمكانىيەتلىرى بار، يەنى ئىنسانلار بۇنى قارىغۇلارچە قوبۇل قىلمايدۇ. شۇنداق ئىكەن، ئىنسانلارنى قانداقمۇ ئۆرپ - ئادەتلەرنى قارىغۇلارچە قوبۇل قىلغان، دېگىلى بولسۇن؟ ئەجىبا، ئىنسانلار ئۇلارنى قوبۇل قىلىپ تەدبىقلىغاندا، ئۇنىڭدىن ئۆز تۇنۇشى بويىچە ھېچبىر مەنتىقىي تەرەپ، ھېچبىر فونكىسىيەلىك قىممەت قاتارلىقلارنى كۆرمىگەنمىدۇ؟

بۇ مەسىلىنىڭ مۇنازىرىسى پسخولوگىلار ئۈچۈن ھەرگىزمۇ يات بىر تېما ئەمەس. پسخولوگىيىدە بۈگۈن بۇرۇنقى ئەھمىيىتىنى يوقاتقان ياكى ھېچبولمىغاندا ئۆزىنى زور

دەرىجىدە ئۆزگەرتكەن بىر « ھەرىكەتچى پسخولوگىيە » ئېقىمى بار. بۇ ئېقىمنىڭ قۇرغۇچىلىرى ۋە تەرەپدارلىرى ھايۋان ھەرىكىتى بىلەن ئىنسان ھەرىكىتى ئوتتۇرىسىدا بىر خىل ئىزچىللىقنى كۆرۈپ يىتىش بىلەن بىرگە، بۇ ئىككى تۈرنىڭ ھەرىكەتلىرىنىمۇ « جازا ۋە مۇكاپاتلاش ئارقىلىق مۇقىملاشتۇرۇش » قا تايانغان بىر ئۆگىنىش ھادىسىسى ھالىتىدە كۆرىدۇ. ئاددىيلا سۆزلىسەك، بىر ھەرىكەتنى قىلغان چېغىمىزدا بۇنىڭ نەتىجىسىدىن بىزگە خۇشلۇق ئاتا قىلىدىغان بىر ئەھۋال ھاسىل بولسا، ئۇ ھەرىكەتنى تەكرار قىلىشىمىزنىڭ ئېھتىمالى ئاشىدۇ. ئاشۇ ھەرىكەتنىڭ نەتىجىسىدىن جازالىنىشىمىز (ھەر قانداق بىر شەكىلدە ئېچىنىش ياكى ئەلەم ھېس قىلىشىمىز، زىيان سېلىشىمىز) بولسا بۇنىڭ تەكرارلىق ئېھتىمالىنى ئازايتىدۇ ياكى ئەڭ تۆۋەن چەككە چۈشۈرىدۇ. كۆيۈۋاتقان مەشكە قولىنى يېقىن ئەكىلىپ تەككۈزگەن بالىنىڭ قولى كۆيسە، يەنە بىر قېتىم ئاشۇ ئىشنى قىلىش ئېھتىمالى ئازايتىدۇ. بەلكىم بىر قانچە قېتىم ئاشۇ ئەھۋال بېشىغا كەلسە ئاندىن ئوتتىن قېچىشنى ئۆگىنىدۇ. دەرىجىسىدىن يۇقىرى نومۇر ئالغان بىر ئوقۇغۇچى مۇشۇ سەۋەپلىك مەيلى مۇئەللىملىرىدىن بولسۇن، ياكى ئاتا - ئانىسىدىن بولسۇن، مۇكاپاتقا ئېرىشىش تېرىشچانلىقىنى داۋاملاشتۇرىدۇ. ئادەتلەنگەنلىرىمىز مۇشۇ شەكىلدە تەرەققىي قىلىدۇ. نەتىجىدە بۇ ئادەتلەنگەن نەرسىلەر جەمئىيەتنىڭ ئېھتىياجىنى قامدىغانلىقى چۈشۈنىلگەن چاغدا پۈتۈن جەمئىيەتكە مال قىلىنىدۇ، يەنى ئۆرپ - ئادەت شەكلىنى ئالىدۇ.

بۇ خىل ئۆرپ - ئادەت نەزىرىيىسىنىڭ تىپىك ئۆرنىكى ۋ. گراخام. سۈمپىرنىڭ « خەلقنىڭ ياشاش ئۇسۇلى » (1940 - يىلى) دېگەن ئەسىرىدىكى چۈشەندۈرۈشلەردۇر. سۈمپىر ئۆرپ - ئادەتلەرنىڭ شەكىللىنىشىدىكى ئاساسىي مەقسەتنىڭ ئېھتىياج ئىكەنلىكىنى تىلغا ئالىدۇ. ئىنسان ئېھتىياجلىرىنى قامداش مەقسىتىدە تۈرلۈك ئۇسۇل - چارىلەرنى سىناق قىلىپ، بۇلاردىن بەزىلىرىنىڭ ئېھتىياجىنى قامداشقا تېخىمۇ ماس كېلىدىغانلىقىنى كۆرۈپ، ئۇلارنى مۇئەسسەسەلەشتۈرىدۇ، يەنى جەمئىيەتكە مال قىلىدۇ. بىر جەمئىيەتتە ياشايدىغان ئىنسانلار ھەممىشە ئوخشاش ئېھتىياج ۋە ئوخشاش ھەل قىلىش ئىمكانىيەتلىرى بىلەن ئۇچرىشىپ تۇرغانلىقى ئۈچۈن، شەخسكە ئادەت بولۇپ قالغان نەرسىلەر ئومۇملىشىپ، جەمئىيەتنىڭ ئورتاق مېلىغا ئايلىنىدۇ. كېيىنكى ئەۋلادلارنىڭ بۇلارنى ئۆگىنىشى بولسا « سىڭدۈرۈش » ۋە « تەقلىد » ۋاسىتىسى بىلەن بولىدۇ. ياكى ئىناۋەتلىك - نۇپۇزلۇق ئورۇندا تۇرغانلار ئاشۇنداق بولۇشنى ئارزۇ قىلغانلىقى ئۈچۈن، ئۆرپ - ئادەتلەر بويىچە ھەرىكەت قىلىنىدۇ. دىققەت قىلىنسا، مەيلى سىڭدۈرۈش بولسۇن، مەيلى تەقلىد بولسۇن، ياكى زورلاش ئۇسۇلى بولسۇن، بۇلارنىڭ ھېچقايسىسى « راتسىئونال » ئەمەس، يەنى ئىنسانلار ئۆز جەمئىيەتىدىكى ئۆرپ - ئادەتلەرنى ھەر قانداق بىر ئەقلىي ئۆلچەمگە مۇراجىئەت قىلماستىن ئۆگىنىپ قوبۇل قىلىدۇ. راتسىئونال ھالدا ئۆگىنىش مەزمۇنىغا ئايلانمىغانلىقى ئۈچۈن، چۈشىنىش ئامىلىمۇ بولمايدۇ. توغرا بولغان نەرسىلەر ئۆرپ - ئادەتلەرگە ئۇيغۇن بولغان نەرسىلەردۇر، خاتا بولغانلىرىمۇ ئۇنىڭغا ئۇيغۇن كەلمىگەنلىرىدۇر.

بۇ كۆز قاراش بىر قارىماققا ناھايىتى ئۇيغۇن كۆرۈنىدۇ. بولۇپمۇ ئايرىم - ئايرىم كۈلتۈرلەردە بىر بىرىدىن پەرقلىق نورمىلارنى ئۇچرىتىشىمىزنى مۇشۇ شەكىلدە ئاسانلا چۈشەندۈرگىلى بولىدۇ. ئىنسانلارنىڭ كۈلتۈرى ئۇلارنىڭ ئېھتىياجى بىلەن مۇھىتنىڭ ئىس-

كانىيىتى ئوتتۇرىسىدا قۇرۇلغان بىر تەڭپۇڭلۇق ئىكەنلىكىگە ۋە ھەر بىر مۇھىتتىكى ئىنسانلارنىڭ ھايات تەجرىبىلىرىنىڭ بىر بىرىدىن پەرقلىق ئىكەنلىكىگە ئاساسلانغاندا، بۇلار ئايرىم-ئايرىم كۈلتۈرلەرنى تەرەققىي قىلدۇرىدۇ. بەزىلەر قېرى ئاتا - ئانىسىنى ئۆلگىچە مۇرىسىدىن چۈشۈرمەيدۇ. بەزىلەر تۇرمۇشتا راھەتكە ئىرىشتۈرىدۇ، بەزىلەر بولسا ئۇلار مەلۇم بىر ياشقا بارغاندا ئۆلتۈرۈۋېتىدۇ. قىسقىسى، ئوخشاش ئەھۋاللاردا ھەر بىر جەمئىيەت پەرقلىق ئىنكاسلارنى تەرەققىي قىلدۇرىدۇ. بىز بۇلارنى ئاتا - بوۋىلىرىمىزدىن كۆرگەنلىرىمىز ياكى باشقا زورلۇغۇچى كۈچلەرنىڭ مەجبۇرى سىڭدۇرغان شەكلى بويىچە قوبۇل قىلىپ، ئاشۇ يولدا ماڭىمىز.

بۇ يەردە ئىككى مۇھىم ھۆكۈم خاتالىقنى ئۇچرىتىمىز. بىرىنچىسى، ئىنسانلار دۇچ كەلگەن ئەھۋالغا قاراپ، بىر نورما (ئۆرپ - ئادەت، قىممەت) نى تەدبىقلاۋاتقاندا، بۇ ئەھۋالنى ئاپتوماتىك بىر شەكىلدە ئىدراك قىلىشىدۇ. ئەسلىدە بىز بۇنداق قىلمايمىز. بىز ئۆرپ - ئادەتلەر تەدبىقلانغان ھالەتلەرگە يەككە ھالدا ئەمەس، بەلكى ئومۇمىي بىر مۇھىت ئىچىدە باھا بېرىمىز. تېخىمۇ ئېنىق قىلىپ ئېيتقاندا، ھەر بىر ھەرىكەت، ھەر بىر ئېتىقاد كۈلتۈرنىڭ بىر پارچىسى بولۇپ، كۈلتۈرنىڭ باشقا ئالاھىدىلىكلىرى بىلەن باغلىنىش ھالىتىدە تۇرىدۇ. قىسقىسى، ھەر بىر نورمال ھەرىكەتنىڭ بىر مەنىسى بار. ئۇنىڭ ئۈستىگە ھەر بىر ھەرىكەت ئاشۇ ھەرىكەت يۈز بەرگەن مۇھىت - شارائىت بىلەن زىچ باغلىنىشلىق بولىدۇ، يەنى نىكاھسىز بىرگە تۇرىۋاتقان بىر جۈپلەرنى ھەر ۋاقىت ۋە ھەر يەردە ئەخلاقسىزلىق بىلەن ئەيىبلىيەلمەيمىز. ئوغرىلىق قىلغان بىر كىشىگە ھەر بىر ئەھۋالدا ئاشۇ خىل ئىنكاستا بولمايمىز. بىرسىنى ئۆلتۈرۈۋەتكەن كىشىگە ئەينى كەسكىنلىك بىلەن قاتىل ۋە جىنايەتچى دېگەن سۈپەتنى قوللانمايمىز. سىڭدۈرۈش ۋە بېسىم ۋاسىتىسى بىلەن قوبۇل قىلىنغان ھەرىكەتلەردە بۇ تۈردىكى كەمچىلىكلەر كۆرۈلمەيدۇ. يۇقىرىدا تىلغا ئېلىنغان تۈردىكى تەربىيە بولسا چۈشىنىش ئامىلىنى ھېچ نەزەرگە ئالماي، ئىنسانلارنى پسخولوگىيە لابوراتورىيىسىدىكى تەجرىبىلەردە ئىشلىتىلىدىغان چاشقان ياكى ئىت ماھىيىتىدىكى ئورگانىزم سۈپىتىدە كۆرىدۇ. بىز ھەرىكەتلىرىمىزدە خاتا بولسىمۇ دائىم بىر سەۋەپ - نەتىجە مۇناسىۋىتىنى ئىزدەپ تاپىمىز ۋە بۇ خىل مۇناسىۋەتنى ئۇچرىتىپ تۇرىمىز. سۈمبىرنىڭ مەنتىقىسىگە ئەگىشىدىغان بولساق، يەم - خەشەك تاغىرى بىلەن يەم - خەشەك ئوتتۇرىسىدا بىۋاسىتە سەۋەپ - نەتىجە مۇناسىۋىتى بار دەپ، تونۇيدىغان ئاتتىن پەرقىمىز يوق بولۇپ قالىدۇ. ھالبۇكى، ئىنسانلار ئالداش مەقسىتىدە بۇ ئىشنىڭ قىلىنىدىغانلىقىنى بىلىدۇ، ئۇنىڭ ئۈستىگە بۇ ئالدامچىلىقنى ئۆزلىرى قىلىدۇ.

ئىككىنچى خاتالىق بولسا، ھەر كۈلتۈرنىڭ ئەينى - ئوخشاش ئەھۋاللاردا بىر بىرىدىن ناھايىتى پەرقلىق ئىنكاسلارنى تەرەققىي قىلدۇرۇش چۈشەنچىسىدۇر. بۇنىڭ ئەڭ دىققەتنى تارتىدىغان ئۆرنىكى سۈپىتىدەمۇ يېقىن بىر ئادىمى ئۆلۈپ كەتكەن ياپونلىقنىڭ كۈلىشىنى، ئەينى ئەھۋالدىكى تۈركىنىڭ ۋە ئىرانلىقنىڭ يىغلىشىنى مىسال قىلىپ كۆرسىتىشكە بولىدۇ. بىز ئۆلۈمگە بۇ شەكىلدە مۇئامىلە قىلساق، ئۇلار ئۆلۈمگە ئۇ خىل شەكىلدە مۇئامىلە قىلىدۇ. بىز بالىلارغا بۇ خىل ھەرىكەتنى قىلدۇرساق، ئۇلار بالىلىرىغا شۇ خىل ھەرىكەتنى قىلدۇرىدۇ، دەيمىز. مانا شۇ بارلىق پەرقلىق بايانلار ئوخشىمىغان كۈلتۈرلەرنىڭ ئەينى ئەھۋاللار

ئالدىدا ئوخشىمىغان ھەرىكەت تىپلىرىنى تەرەققىي قىلدۇرىدىغانلىقى ھەققىدىكى چۈشەنچىگە تايىنىدۇ. لېكىن، پەرقلىق تىپلەردە كۆرۈلگەن ھەرىكەتلەرنىڭ ئەينى ئەھۋالغا دۇچ كەلگەندە قىلىنغانلىقىنى قانداق ئېيتىپ بېرەلەيمىز؟ باشقا بىر دۆلەتتە ئىنسانلارنىڭ ئالتە ئايلىق بالىلىرىنى خاتىرجەم ھالدا (قىلچە ئازاپلانمايلا) ئۆلتۈرۈۋەتكەنلىكىنى ئاڭلىغىنىمىزدا تۈك-لىرىمىز دىڭ تۇرۇپ كېتىدۇ. ئىنساننىڭ ئۆز ئەۋلادىنى قانداقمۇ ئۆلتۈرگىسى كېلىدىغانلىقىنى چۈشىنىپ يېتەلمەيمىز. ئەينى شەكىلدە ئامېرىكىدىكى بەزى يەرلىك خەلقلەرنىڭ قېرى ئاتا - ئانىسىنى ئۆلتۈرۈۋېتىدىغانلىقىمۇ بىزچە چۈشىنىشلۈك نەرسە ئەمەس. ئىنسان بالىسىنى قانداقمۇ ئۆلتۈرۈۋەتسۇن، ئاتا - ئانىسىنى قانداقمۇ ئۆلتۈرۈۋەتسۇن؟

بىر ئاز ئويلىنىپ باقىدىغان بولساق، بىزنىڭمۇ نۇرغۇنلىغان بالىلىرىمىزنى ئۆلتۈرگەنلىكىمىز كۆرۈلىدۇ. بىزنىڭ كۈلتۈرىمىزدە بالا چۈشۈرۈۋېتىش خېلى كۆپ ئۇچرايدىغان بىر ئەھۋال. قوساقتىكى بالىنى چۈشۈرۈۋېتىش بىلەن تۇغۇلغان بالىنى ئۆلتۈرۈۋېتىشنى ئوخشاش نەرسە ئەمەس، دېيەلەيسىز. چۈنكى، ئانىنىڭ قورسىقىدىكى ھاياتلىق بىز ئۈچۈن تېخى بالا ھېساپلانمايدۇ. بوۋاق بالىلىرىنى ئۆلتۈرگەنلەر ئۈچۈنمۇ، ئاشۇ بوۋاقلار تېخى «بالا» ياكى «ئىنسان» سۈپىتىگە ئىرىشىمگەن بولىدۇ. شۇ سەۋەپلىك ئاتا - ئانىلار بىز ۋە ئۆزلىرى چۈشەنگەن مەنىدە «بالىلىرىنى ئۆلتۈرگەن» ھېساپلانمايدۇ. ھەقىقەتەن، قېرىپ قالغان ئاتا - ئانىمىزغا قىلغانلىرىمىزغا ئوخشاش ئۇلارمۇ ياخشىلىق قىلىدۇ. ئۇلاردا ئۆلگەن كىشىلەر ئۇ دۇنيادا ياكى بۇ دۇنيادا خۇددى ئۆلگەن چاغدىكى قىياپىتىدە تىرىلىدۇ، دەيدىغان ئېتىقاد بار ۋە ھېچكىم بۇ دۇنيادىن ئالچىغان ياكى تىرىك موردا ھالىتىدە كېتىشنى خالىمايدۇ. شۇ ۋەجىدىن ئاتا - ئانىلار بالىلىرىدىن «ياخشىلىق» نى كۈتىدۇ.

كۆرۈلۈپ تۇرۇپتىكى، ئۆرپ - ئادەتلەر ھېچبىر ئاساسى يوق، قارىغۇلارچە، ئاپتوماتىك بىر ھەرىكەت ئەمەس. بۇلارنى ئەينى ئەھۋال ئالدىدىكى پەرقلىق ھەرىكەتلەر دەپ قاراشمۇ توغرا بولمايدۇ. ئەسلىدە ئەينى ئەھۋاللاردا ھەربىر كۈلتۈر بىر بىرىگە ناھايىتى ئوخشايدىغان ھەرىكەتلەرنى پەيدا قىلىدۇ. قېرى ئاتا - ئانىسىنى ئۆلتۈرۈۋەتكەنلەرمۇ ئىنساننىڭ ھاياتىنى بىزگە ئوخشاش قەدىرلەيدىغان، جىنايەتنى كەسكىنلىك بىلەن رەت قىلىدىغان كىشىلەردۇر. ھازىرغا قەدەر ئىرىشكەن بارلىق بىلىملەر ئىنسان تەبىئىتىنىڭ دۇنيانىڭ ھەر قانداق بىر يېرىدە ئورتاق خۇسۇسىيەتكە ئىگە ئىكەنلىكىنى ۋە بۇ خۇسۇسىيەتلەرنىڭ يېيىش، ئىچىشىگە ئوخشاش فىزىئولوگىيىلىك مەقسەتلەردىن ئىبارەت ئەمەسلىكىنى كۆرسەتمەكتە.

لېكىن، ئاتا - ئانىسىغا ياخشىلىق بولسۇن دەپ ئۇلارنى ئۆلتۈرۈۋەتكەنلەر بىلەن ئاتا - ئانىسىغا ئۆلگىچە غەمخورلۇق قىلغانلار ئوتتۇرىسىدا، تېخىمۇ توغرىسى ئۇلارنىڭ قىلغان بۇ ئىككى تۈردىكى ھەرىكەتلىرى ئوتتۇرىسىدا ھېچ پەرق يوقمۇ؟ بۇلاردىن بىرى يەنە بىرىسىگە نىسبەتەن ئەقىلگە ئۇيغۇن، زۆرۈر بولغان ۋە ئەۋزەل بىلىنىدىغان بىر نەرسىمۇ؟ دەرەخ قوۋزىقىنى غاجىلاش ياكى كۈسۈتكە گۆشى يېيىش بىلەن بۇغداي نان ۋە كالا گۆشى يېيىش ئوتتۇرىسىدا پەقەت بىر كۆرۈنۈش ۋە تەم پەرقلا بارمۇ؟ بۇلار ئەلۋەتتە پەرقلىق نەرسىلەردۇر. ئەڭ ئاددىيسى بىز بۈگۈنكى ئەھۋالىمىزنى چۆرۈپ تاشلاپ ئاشۇ ئىپتىدائىيلىققا قايتىشنى قەتئىي خالىمايمىز. خالىماسلىقىمىزنىڭ بارلىق سەۋەبىمۇ ھازىرقى ئۆرپ - ئادەتلىرىمىزگە ناھايتى چىڭ بىر ھالەتتە باغلانغانلىقىمىز ۋە ئادەتلەنگەنلىكىمىز ئەمەس. بىر زامانلاردا ياۋروپادا

ساراڭلارنىڭ بەدىنىگە شەيتان كىرىۋالدى، دەپ قارالغانلىقى ئۈچۈن، ئۇلارنى زەنجىر بىلەن باغلاپ قاماپ قوياتتى. بىزنىڭ مەملىكىتىمىزدە بولسا ساراڭلارنىڭ كۆپىنچىسى مەنئىي ھاياجانغا بىرىلىپ كەتكەن كىشىلەر، دەپ تەسەۋۋۇر قىلىناتتى. ھازىر بۇنداق كىشىلەرنى خۇددى يۈرەك ۋە ئاشقازان كېسەللىكلىرىگە گىرىپتار بولغانلارغا ئوخشاش دوختۇرخانىلاردا داۋالىشىمىزنىڭ سەۋەبى ئەقىل (نېرۋا) كېسەللىكلىرى ھەققىدىكى چۈشەنچە بىلىملىرىمىز. نىڭ ئۆزگەرگەن ۋە تەرەققىي قىلغان بولۇشىدۇر. يېمەكلىك ماددىلىرىنىڭ ئوزۇقلۇق قىممىتى ھەققىدە بىلىمى بار بىر كىشى ئاشقازىنىنى قورۇق نەرسىلەر بىلەن توشقۇزۇۋالمايدۇ. ئىنسانلارنىڭ ئوخشاش زىھىن - ئەقىل سۈپەتلىرىگە ئىگە ئىكەنلىكىنى بىلىدىغان بىر كىشى قۇللۇق ۋە ئىرقچىلىقنى رەت قىلىدۇ. شۇنداقتىمۇ بىر مۇنچە ئۆرپ - ئادەتلەرنى ئاساسسىز دەپ ھېسابلىغاندەك، ھەممىسىنىڭ ئوخشاش قىممەتتە ئىكەنلىكىنى تىلغا ئېلىشۇ توغرا ئەمەس. بىلىمىمىز تەرەققىي قىلغانسېرى قوبۇل قىلغان ئۆرپ - ئادەتلىرىمىز بىزنى تۇرمۇشقا - ھاياتلىققا تېخىمۇ ماسلاشتۇرىدۇ. خان بىر ماھىيەتكە ئىرىشەكتە. بىلىمىمىزنىڭ تەرەققىي قىلىشى نەتىجىسىدە ئۆرپ - ئادەتلەرگە ئىنتايىن تار تەجرىبىۋىي قېلىپلار ئىچىدە باھا بېرىش خاتالىقىدىنمۇ قۇتۇلىۋاتىمىز.

(يۈسۈپجان ياسىن: ئۈرۈمچى شەھەرلىك تولۇق ئوتتۇرا مەكتەپتە)

2005 - يىللىق 4 - ساندىكى مۇھىم خاتالىقلارغا تۈزىتىش

بەت	يۇقىرىدىن (قۇر)	بېسىلغىنى	توغرىسى
52	25	1060	1070
110	11	1947	1847

تەربىيەچىلەرگە سۆز

نەجىبە ئەمىن

پەرزەنتلەر بىزگە ئاتا قىلىنغان نېمەت. بۇ پاك نېمەتلەر پاكلىق ئۈستىدە بەرپا بولۇپ، پاكلىق، ھالاللىق بىلەن قاتارغا قېتىلىپ ياشىشى لازىم ئۇلار بالىلار مىللەتنىڭ ئۈزۈلمەس ئېقىنلىرىنى داۋام ئەتكۈزۈدىغانلىقى ئۈچۈن، كەلگۈسىنىڭ ئۆمۈرلۈك ۋارىسلىرى بولۇشتەك ئالىي بۇرچ ۋە شان - شەرەپ تۇيغۇسىدا بولۇشى ھەمدە شۇ مەقسەتتە تەربىيە ئېلىشى كېرەك. بۇ خىل ئېسىل روھ تەربىيىلىگۈچى ۋە تەربىيىلەنگۈچى ھەر ئىككى تەرەپنىڭ ئېتىبار بېرىشىگە، كۈچ چىقىرىشىغا، قۇربانلىق بېرىشىگە ئەرزىيدىغان، مۇستەھكەم ئىرادە تەلەپ قىلىدىغان ئىمتايىن مۇھىم مەسىلىدۇر.

ئاتا - ئانا پەرزەنتى ئۈچۈن بارلىقىنى ئاتا قىلىشقا تەييار. دۇنيا زىننەتلىرىدىن ئىبارەت پەرزەنتكە نائىل بولغۇچى ئانا بىر مەزگىللىك ئاجىزلىقتىن كېيىن، ئاچچىق تولغاق ۋە شادلىق تۇيغۇلىرى گىرەلىشىپ كەتكەن بىر ھالەتتە ئەزىز پەرزەنتىنىڭ يورۇق دۇنياغا كۆز ئاچقانلىقىغا شۈكۈرلەر ئېتىدۇ. پەرزەنت دۇنياغا كەلگەندىن كېيىن «ئىسمىنى ياخشى تاللاش ۋە ئەخلاقىنى ياخشىلاش كېرەك» دېگەن ئېسىل ئەنئەنىلىرىمىزنىڭ تۈرتكىسى بىلەن يېڭىدىن دۇنياغا كۆز ئاچقان كىچىككىنە مېھمان ئۈچۈن گۈزەل، مەنىلىك ئىسىملار تاللىنىپ، بەخت - سائادەتلىك ۋە ھەققانىي ئادەم بولۇش تىلىكى بىلەن ئالىم - ئۆلىمالارنى، پاك دىل كىشىلەرنى چاقىرىپ، ئوڭ قۇلىقىغا ئەزان، سول قۇلىقىغا تەكبىر ئېيتقان ھالدا پەرزەنتكە ئات قويۇلىدۇ، خۇش پۇراقلار چېچىلىدۇ. نان ياكى خۇرمىغا ئوخشاش بەرىكەتلىك، شىرىن يېمەكلىكلەر بىلەن ئېغىزلىنىدۇ. چەكسىز خۇشاللىققا چۆمۈلگەن ئاتا - ئانا، ئۇرۇق - تۇغقان، قېرىنداشلار بىر - بىرىگە سۆيۈنچىلەر يوللىشىدۇ. شۇ كىچىك سۆيۈملۈك مېھماننىڭ شەرىپىگە ئەل - جامائەتكە داستىخان سېلىنىدۇ. غېرىب - مىسكىنلەرگە خەير - ئېھسانلار قىلىنىدۇ. دېمەك، ئاتا - ئانا پەرزەنتىنىڭ ساغلام، ئەقىللىق، پەزىلەتلىك ئادەم بولۇشىنى تىلەش بىلەن بىرگە يەنە پەرزەنتى ئۈچۈن ئۇلۇغۋار ئارزۇ - ئارمانلارنى كۆڭلىگە پۈككەن بولىدۇ. پەرزەنتلەر ئىللىق، كۆڭۈللۈك ئائىلە مۇھىتىدا، مېھرىبان ئاتا - ئانا قوينىدا ئۆسۈپ يېتىلىدۇ. پەرزەنتلەرنىڭ ئېتىقادى، تەبىئىتى، خاراكتېرى شۇ ئائىلىدە بەلگىلىنىدۇ. پەرزەنتلەرنىڭ كەلگۈسى ئارزۇ - ئارمانلىرىنىڭ ئۆلتېشى مۇشۇ مۇقەددەس ئائىلىدە بەرپا بولىدۇ. ئاتا - ئانا ئۇلتاشنى قويغۇچى بولۇپ، بۇ ئۇلتاش مەزمۇت قويۇلمىسا پەرزەنتىنىڭ كەلگۈسى ئاقىۋىتى ياخشى بولماي، مەڭگۈلۈك ئازاب، پۇشايما، خاتىرجەمسىزلىك، ئىزتىراپ ئىچىدە دۇنيادىن ئۆتۈشى مۇمكىن. پەرزەنتلەرنىڭ ئائىلىدىكى ۋاقىتلىرى ناھايىتى يۇمران، قوبۇلچان مەزگىللىرى بولۇپ، ئاتا - ئانا مۇشۇ ۋاقىتنى چىڭ تۇتۇشى، دىيانەت، ئېتىقاد، ئەخلاق - پەزىلەت، ئىلىم - ھېكمەت، ئادىمىيلىك، سەمىمىيلىك ئۇرۇقلىرىنى پەرزەنت قەلبىگە چېچىشى، ياخشى پەرۋىش قىلىشى، شېرىن مېۋە بېرىشىگە كۈچ چىقىرىشى كېرەك. رەسۇلىللاھ ھەدىستە مۇنداق دەيدۇ: «ھەرقانداق بوۋاق تۇغۇلغان

چېغىدا ئىسلام بىلەن تۇغۇلىدۇ. كېيىن ئۇنىڭ ئاتا - ئانىسى ئۇنى يەھۇدى قىلىپ چىقىدۇ. يا خرىستىئان قىلىپ چىقىدۇ، يا مەجۇسى (ئوتقا چوقۇنغۇچى) قىلىپ چىقىدۇ. ① بۈيۈك مۇتەپەككۈر شائىر شەيخ سەئىدىنىڭ تەربىيىۋى ئەھمىيەتكە ئىگە مىراسلىرىمۇ پەرزەنت تەربىيىسىدە ئۈلگە قىلىشقا ئەرزىيدىغان ھېكمەت دۇردانىلىرىدۇر.

گۆدەك چاغ تەربىيە كۆرمىسە ھەركىم،
چوڭ بولغاندا ئۇندىن قاچىدۇ ئامەت.
كۆك چىۋىقنى ئەگمەك تولىمۇ ئوڭاي،
قۇرۇسا رۇسلانماس، ئوت كېرەك پەقەت.

دېمەك، ئاتا - ئانا، ئائىلە ئەزالىرى پەرزەنت تەربىيىسىدە مۇقەددەس ئەخلاقىي ئەنئەنىلەردىن، ئېسىل ئەمۈنلەردىن ئۈلگە ئېلىشى، ئاتا - ئانىنىڭ پەرزەنتلەر ئۈستىدىكى ھەققىنى، ئاتا - ئانىنىڭ مۇقەددەس ئورنىنى پەرزەنتلەرگە بىلدۈرۈشى، پۈتكۈل تەربىيە جەريانىدا ئۆزى ئۈلگە بولۇشى، بالىلارنى گۈزەل سۆز - ئىبارىلەرنى قوللىنىشقا ئادەتلەندۈرۈشى، چوڭلارنى ھۆرمەتلەش، كىچىكلەرنى ئىززەتلەشكە كۆندۈرۈشى، تۇرمۇشنىڭ ئىنچىكە تەرەپلىرىگىچە ئۇلارنىڭ ئىدىيىسى ۋە ۋۇجۇدىغا شەرم - ھاي، ئەخلاق - پەزىلەت، پاكلىق، ئالىيجانابلىق ئۇرۇقلىرىنى چېچىشى كېرەك. كىشىلىك تۇرمۇش ئەمەلىيىتىدە بالىلار تەربىيىسىدە مۇھىم بولغان، ئەنئەنىۋى ئەخلاق يوسۇنلارنى تۆۋەندىكى بىرنەچچە نۇقتىلاردىن تۇتۇشقا بولىدۇ:

1. ھەر قېتىم سىرتتىن ئۆيگە كىرگەندە، يوللاردا ئۇچراشقاندا، ئۆزىدىن چوڭلارغا ھەم كىچىكلەرگە، كېتىۋاتقانلار ئولتۇرغانلارغا، ئازچىلىق كۆپچىلىككە «ئەسسەلامۇ ئەلەيھىكۇم» دەپ سالام بېرىشكە، سەھەردە ئورنىدىن تۇرغاندا، سەپەردىن قايتقاندا ئاتا - ئانىسىنىڭ يېنىغا كىرىپ سالام بېرىپ ئەھۋال سوراشقا، قوللىرىغا سۆيۈپ، ئاتا - ئانىغا بولغان ھۆرمىتىنى ئىپادىلەشكە، ياخشى تىلەكلەرنى بىلدۈرۈشكە ئادەتلەندۈرۈش كېرەك. قۇرئان كەرىمدە مۇنداق دېيىلىدۇ: «ئى مۇئمىنلەر باشقىلارنىڭ ئۆيلىرىگە (كىرىشكە) ئىجازەت سورىمىغىچە ۋە ئۆي ئىگىسىگە سالام بەرمىگۈچە كىرمەڭلار» (سۈرە نۇر، 27 - ئايەت) . دەرۋەقە، ئارىمىزدا «ئەسسەلامۇ ئەلەيھىكۇم» غا تىلى بارماي قىيىنلىدىغان «ۋە ئەلەيھىكۇم ئەسسەلام» دىن ئىبارەت تىلغا يېنىك، مىزاندا ئېغىر ياخشى جاۋابقا كۆنەلمەي، مەڭدەپ، نېمە دېيىشنى بىلەلمەي، ھودۇقۇپ كېتىدىغان كىشىلەرمۇ باركى، بۇنداق كىشىلەر دىلى ۋە تېنى قاسماق باسقان خامۇش، پەزىلەتسىز كىشىلەردۇر.

2. سەھەردە ئويغاندا، چۈشتە ئارام ئېلىش ئۈچۈن ياتقاندا، كەچتە ئۇخلاش ئۈچۈن ياتقاندا پەرزەنتلەرنى ئاتا - ئانا، قېرىنداشلىرىنىڭ ئايرىم خانىلىرىگە كىرىشتە ئىشىكىنى چېكىپ، ئىجازەت بېرىلگەندە ئاندىن كىرىشكە ئادەتلەندۈرۈشى كېرەك. سىرتتىن ئۆيگە كىرگەندە ياكى باشقىلارنىڭ ئىشىكىنى چەككەندە «كىم؟» دېيىلگەندە «مەن» دەپ جاۋاب بەرمەي، مەن پالانى ياكى مەن پالانىنىڭ بالىسى دېگەندەك ئېنىق مەلۇمات بىلەن ئۆي ئىگىسىنى خەۋەرلەندۈرۈش كېرەك. سەھرا - قىشلاقلاردا ياشاۋاتقان كۆپ قىسىم كىشىلەر -

① ئەبۇ ھۈرەيرە رىۋايەت قىلغان، سەھىھۇل بۇخارىدىن ئېلىندى.

نىڭ، ھەتتا شەھەرلەردە ياشاۋاتقان «مەدەنىي» بىر قىسىم شەھەرلىكلەرنىڭمۇ ئىجازەتسىز،
 سالام - سەھەتسىز باشقىلارنىڭ ئۆيلىرىگە كىرىشى كىشىنى تەشۋىشكە سالىدۇ. ئۇلار دىيىپ-
 نەت، قائىدە - يوسۇنلارنىڭ ھەممە ئادەم ئەمەل قىلىشى زۆرۈر بولغان ئورتاق قائىدىلەر
 ئىكەنلىكىنى بىلىشمەيدىغاندۇ؟ مەيلى شەھەردە بولسۇن، مەيلى سەھرا - قىشلاردا بولسۇن
 پەرزەنت تەربىيىسىدە ھەممە ئورتاق ئەمەل قىلىشقا تېگىشلىك بولغان ئەخلاقىي ئەنئەنىلەرنى
 ئۈلگە قىلىش كېرەك. تەربىيىدە قىز - ئوغۇل پەرزەنتلەرنى بەدەنلىرى، ئۇياتلىق يەرلىرى
 ئېچىلىپ قالغان ھالەتتە بىر - بىرىگە كۆرسەتمەسلىكى، ئاتا - ئانا پەرزەنتلەر ئالدىدا كىيىم
 ئالماشتۇرماستىكى، گىرىم قىلماستىكى، بىللە مۇنچىدا يۇيۇنماستىكى، ئاتا - ئانا پەرزەنتلەر،
 قېرىنداشلار ئارىسىدا شەرم - ھايا پەردىسىنى ئارتىشى كېرەك.

بىر كۈنى مەن مەلۇم بىر ئىش بىلەن يىراق بىر تونۇشۇمنىڭ ئۆيىگە ماڭدىم. ئۇلارنىڭ
 ئۆيىگە يېقىنلاشقاندا كوچا دوقمۇشىدا بىرقانچە ئايال بىلەن تونۇشۇمنىڭ يەتمىش ياشلارغا
 بېرىپ قالغان ئاپىسى ئولتۇراتتى. ئۇلار كۈسۈرلىشىپ پاراڭلىشىۋاتقان ئىكەن. مەن سالام
 قىلىش ئۈچۈن ئۇلارنىڭ ئالدىغا باردىم. ياشانغان بۇ ئايال قاپقارا بويالغان چاچلىرىغا زەڭگەر
 رەڭلىك نېپىز گاز ياغلىقنى قوندۇرۇۋالغان بولۇپ، بۇغداي ئۆڭ يۈزلىرى، نۇرسىز كۆزلى-
 رى خۇنۇك كۆرۈنەتتى. كۆيىنىكىنىڭ يېڭىنىڭ قىسقىلىقىدىن بوشاپ كەتكەن قولتۇق گۆشلى-
 رى ساڭگىلاپ تۇراتتى. كۆيىنىكىنىڭ ئېتىكىنى قايرىۋالغان بولۇپ، تىزىغا كېلىدىغان
 گۈللۈك شالۋۇرنىڭ ئاغلىرى توپىلىق يەرگە تېگىپ تۇراتتى. توپا باسقان ساپما كەشلىك،
 پايپاقسىز بۇغداي ئۆڭ پۈتلىرى كېرىلگەن ئىدى. ئۈرۈمچىدەك تەرەققىي قىلغان، مەدەنىي
 شەھەردە ياشاۋاتقان «بىلەرمەن» بىر ئانىنىڭ ھالى شۇ ھە! دېگەن ئويلار بىلەن تونۇشۇمنىڭ
 ئۆيىنىڭ ئىشىكىنى چەكتىم. تونۇشۇم ئىشىكىنى ئاچتى. مەن يەنە بىر غەيرى ھالەتى، ئۇيغۇر
 ئائىلىلەردە، مۇسۇلمان ئائىلىرىدە چېلىقمايدىغان كۆڭۈلنى غەش قىلىدىغان بىر مەنزىرىنى
 كۆردۈم. يىگىرمە يەتتە ياشلاردىكى بۇغداي ئۆڭ بىر ئوغۇل بالا سافادا ئولتۇراتتى. ئۇنىڭ
 ئېتىكىدە يىگىرمە بەش ياشلاردىكى ئاق پىشماق، سېمىز، ئېگىز بىر قىز سېرىق رەڭلىك
 رۇباشكا (ئىچ كۆينەك) كەيگەن ھالەتتە ئوڭدىسىغا ياتاتتى. ئۇنىڭ بەدەنلىرى مانا مەن،
 دەپ ئېچىلىپ تۇراتتى. ئوغۇل قىزنىڭ بەدەنلىرىنى ئۇۋۇۋۇلاپ قويىۋاتقان ئىكەن (ئەسلىدە
 ئۇلار ئاكا - سىڭىل ئىدى). ئۇلار تىنچلىقتىن كېيىن ئېرىنچەكلىك بىلەن ئىچكىرىكى
 خانىلىرىگە كىرىپ كېتىشتى. مەن ھەيرانلىق ھەم ئىزتىراپ ئىچىدە ئىشىمنى تۈگىتىپ
 ئۆيدىن چىققاندا بىردىنلا قەلبىم روشەنلىشىپ ئەقىل تاپقانداك بولدۇم. خەير خۇش تونۇشۇم،
 سېنىڭ روھىيىتىڭ ۋە ۋۇجۇدۇڭدىكى بولمىغۇر ئىللەتلەر ئەسلىدە ئائىلەڭدە شەكىللەنگەنىگە
 ئەمەسمۇ!

3. پەرزەنتلەرنى پاكىزلىققا ئادەتلەندۈرۈشى كېرەك. بەدەن، كىيىم - كېچەك تۇرالغۇ-
 لارنى پاكىزە تۇتۇشقا ئادەتلەندۈرۈشى، ھەر ۋاقىت يەتتە ئەزانىڭ پاكىزە بولۇشىغا كاپالەتلىك
 قىلىشقا، تاماقتىن ئاۋۋال قول يۇيۇشقا، تاماقتىن كېيىن ئېغىز چايقاشقا ئادەتلەندۈرۈشى،
 سۇ بىلەن مەينەتچىلىكلەرنى پاكىزلاشقا، خۇش پۇراقلار بىلەن روھىنى ئۇرغۇتۇشقا، خۇش
 پۇراق بىلەن نىجىس پۇراقنى پەرق ئېتىشكە ئادەتلەندۈرۈشى كېرەك. ئەبۇ سەئىد رەزىيەللاھۇ
 ئەنھۇ مۇنداق دەيدۇ: گۇۋاھلىق بېرىمەنكى، پەيغەمبەر ئەلەيھىسسالام «جۈمە كۈنى غۇسلى
 قىلىش (يۇيۇنۇش)، مەسۋاك ئىشلىتىش (ئېغىزنى تازىلاش)، ئەگەر تاپالسا خۇش بۇي
 نەرسىلەرنى ئىشلىتىش ھەربىر بالاغەتكە يەتكەن مۇسۇلمانلار ئۈچۈن زۆرۈر،» دېگەن (ھەدىس-)

شەرىفىتىن «ئۈنچە - مارجانلار» 185 - بەت). كۆز ئالدىمىزدا بىر قىسىم بالاغەتكە يەتكەن بالىلارنىڭ، قۇرامىغا يەتكەن كىشىلەرنىڭ ئېغىزلىرىدىن، بەدەنلىرىدىن چىققان بەدبۇي پۇراق كىشىنى سەسكەندۈرىدۇ. چوڭ رەستىلەردە يۈرۈشكەن بىر قىسىم كىشىلەرنىڭ كىيىم - كېچەكلىرىدىكى ناباپلىق، مەينەتچىلىك، يۈز - كۆزلىرىدىكى سۆرۈنلىك، چىرايلىرىدىكى خۇنۇكلۇق ئىنساننىڭ تەقى - تۇرقىنى، مىللەت روھىنى خۇنۇكلەشتۈرىدىغان، كىشىگە روھىي بېسىم پەيدا قىلىدىغان ئىللەتلەردۇر.

4. پەرزەنتلەرنى تاماقتا چوڭلارنىڭ قول ئۈزىتىشىنى كۈتىدىغان، تائامنى ئوڭ قول بىلەن ئۆز ئالدىدىن يەيدىغان، ئاچكۆزلۈك قىلمايدىغان، تاماق ۋاقتىدا كۆڭۈلسىزلىك تۇغ-دۇرمايدىغان ياخشى خىسلەتلەرگە كۆندۈرۈشى، يۇقىرى ئاۋازدا سۆزلىشىپ، كۈلۈشۈپ باشقىلارنىڭ تاماق يېيىشىگە دەخلى قىلىدىغان يامان ئىللەتلەردىن توسىشى كېرەك. تاماق يېيىشنىڭ ئالدى - كەينىدە تائاملارنىڭ راھىتىگە رەھمەت بىلدۈرۈشكە، رىزىقلارنىڭ كەڭرى بولۇشىغا بەرىكەت تىلەشكە ئادەتلەندۈرۈش كېرەك. شۇنداقلا يەنە بەدبۇي يېمەكلىكلەردىن، ئىچىملىكلەردىن بالىلارنى تارتىش كېرەك.

5. پەرزەنتلەرنى سىرتقا چىققاندا ئۆيدىكىلەر بىلەن خوشلىشىپ چىقىشقا ئادەتلەندۈرۈش كېرەك. «سالامەت بولۇڭ»، «خاتىرجەم بولۇڭ»، «سەپىرىڭىز، ئىشلىرىڭىز بەرىكەتلىك بولسۇن»، «ياخشىلىقلار يار بولسۇن»، «يامانلىقلاردىن پاناھ تىلەيمەن» دېگەندەك گۈزەل، يېقىملىق سۆزلەرگە ئادەتلەندۈرۈش كېرەك. گۈزەل، يېقىملىق سۆزلەر بىلەن قاتتىقلىقلار يۇمشاقلىشىدۇ، يېشىلىمىگەن گىنە - ئاداۋەتلەر يېشىلىدۇ، كۆڭۈللەر روشەنلىشىدۇ. گۈزەل ئەخلاق، گۈزەل سۆزلەر بارچىنى بويۇن ئەگدۈرىدۇ.

6. ئائىلىدە قىز - ئوغۇل پەرزەنتلەرگە ئايرىم - ئايرىم ھالدا تەبىئىتىگە خاس تەربىيە بېرىش كېرەك. ئۇلارغا ياخشى - يامان، ھالال - ھارام ئىشلارنى پەرق ئېتىشىنى ئۆگىتىشى، بالىلارنى قامەتلىك، كۈچلۈك، ساغلام، باتۇر، قورقماس، ھەقىقەتنى ياقلايدىغان، سەمىمىي، راستچىل، قىيىنچىلىق ۋە زەربىلەرگە باش ئەگمەيدىغان، ماختاشتىن ئۇچۇپ، تەنقىت-تىن بېشى چۈشۈپ كەتمەيدىغان، ئائىلىگە تۆۋرۈك، ئاتا - ئانا، قېرىنداشلىرىغا يۆلەك بولىدىغان، مەسئۇلىيەتچان، ئۆز ۋەتىنىگە، خەلقىگە سادىق، شان - شەرەپ تۇيغۇسى كۈچلۈك، ۋەدىسىگە ئەمەل قىلىدىغان، خوش چىراي، پەزىلەتلىك قىلىپ تەربىيەلەش كېرەك.

«مىراس» ژۇرنىلىنىڭ 2005 - يىللىق 1 - 2 - سانلىرىدا ئېلان قىلىنغان نۇشرىۋان ياتۇشىپنىڭ «ئۇيغۇرلار يۇرتىغا زىيارەت» ناملىق ئەسىرىدە تۆۋەندىكى قۇرلارنى ئۇچرىتىشقا بولىدۇ: «... بۇ يەردە كوچا بويىدا سۈرەن سالغۇچىلار، بىر تىيىن ئۈچۈن كوچىنى بېشىغا كېيىپ سوقۇشقۇچىلار، قىيامەت قاينىم بولغاندەك ئۇرۇشىدىغانلار بەك كۆپ ئۇچراپ تۇرىدۇ. بۇنداق ئىشلاردىن خوتۇن - قىزلارمۇ چەتتە قالمايدۇ. ئاتا بالىسى ئالدىدا، بالا ئاتا - ئانىسى ئالدىدا ئېغىزغا ئالغۇسىز گەپلەرنى كۆپ قىلىدۇ. بۇ ئىش بۇ يەردە ھېچقانچە ئەيىب سانالمايدۇ. ئېرى خوتۇنغا، خوتۇنى ئېرىگە ئاچچىقلىنىپمۇ، ئويناپ - كۈلۈپمۇ ھەرقىسىمۇ ئوياتسىز سۆزلەرنى ھەددى - ھېسابسىز قىلىۋېرىدۇ...»

... بۇ يەردە ئوغۇللارنى بولسۇن، قىزلارنى بولسۇن، ئىشقىلىپ ئوقۇتۇش، تەربىيەلەشكە ئەھمىيەت بېرىلمەيدۇ. قىزلار تاكى ئەرگە تەگكەنگە قەدەر ئوغۇل بالىلار بىلەن بىرگە كوچا - كويلاردا ئوينىۋېرىدۇ...»

... بارى - يوق پۇلىنى ياش ۋە چىرايلىق قىزلارغا پىدا قىلىدۇ. ئىلىم - مەرىپەت يولىغا، ئىنئام - ئېھسان قىلىشتىن لەززەتلىنىشنى بىلمەيدۇ. بۇلارنىڭ بەخت قارىشى ياخشى ئۆي، ياخشى خوتۇن، ياخشى تاماق، ياخشى ئات، چىرايلىق كىيىمدىنلا ئىبارەت، خالاس. بالىلىرىنىڭ ياتلارغا سېتىلىپ ئاينىپ كېتىشى بىلەن كارى يوق ...

... ئائىلە تەربىيىسى بىلەن كارى يوق. بۇلار بالا تېپىشقا ئىگە. بالا تۇغۇشنى ئانىغا، ئانىنى خۇداغا تاپشۇرۇدۇ. بالىنى چىن ئىنسان قىلماق قاتارلىق ئىشلار ئۇلارنىڭ ئېسىگە كىرىپ چىقمايدۇ. شۇنداق قىلىپ مەسۇم بالىلار ھايۋان بىننى ھايۋان پېتى قالىدۇ. «يۇقىرىقى ماقالىگە ئىشلىگەن نۇسرەت توردى، ئابلىز ئۇرخۇن ئەپەندىلەرنىڭ قەلىمى ئاستىدىكى قۇرلار ئوقۇغان كىشىنى ئويغا سالماي قالمايدۇ: «ئالىم ئېيتقان يۈز يىل ئىلگىرىكى بوشاڭلىق، پەرۋاسزلىقنىڭ تا ھازىرغا قەدەر روھىيىتىمىزدە ھۆكۈمران ئورۇندا تۇرۇۋاتقانلىقىدىن يەنە بىر قېتىم ئۆكۈندۈق». ئەتراپىمىزغا نەزەر سالىدىغان بولساق، بالاغەت يېشىدىن ئاشقان، مەكتەپلەردە ئوقۇۋاتقان ياكى جەمئىيەتكە چىققان بەزى بالىلارنىڭ مەكتەپ تۈزۈمى، جەمئىيەت تەقەززاسى، ئائىلە خاتىرجەملىكىنى بۇزۇپ ھەممە تەرەپكە يۈك بولۇپ قېلىۋاتقانلىقى، بەزى بالىلارنىڭ يەنە ئاتا - ئانىدىن ئىبارەت مۇقەددەس كىشىلىرىنىڭ قەلبىنى جاراھەتلىپ ئۆمرىنى كىشەنلەۋاتقانلىقى، قەلبى پارە بولغان ئاتا - ئانىلارنىڭ پەرزەنت كويىدا ھەر قىسىم ئىشىكلەردە تەلمۈرۈشۈپ، پەرزەنتى ئۈچۈن مېھرىبانلىق تىلىشىپ يۈرۈۋاتقانلىقى، يەنە بىر قىسىم بالىلارنىڭ شەرم - ھايا، ئىنسانىي خىسلەتنى چۆرۈپ تاشلاپ، ئىپلاسلىق پاتىقىغا پېتىپ، ئەجدادىنىڭ، مىللىتىنىڭ نامىنى بولغاۋاتقانلىقى ھەممىگە ئايان ھەقىقەت. بۇنداق ئېچىنىشلىق ھالەتلەرگە سەۋەب بولغۇچىلار كىملىرى؟ بىر بالا كىشىلەرنىڭ يانچۇقىغا قول تىقىپ ئوغرىلىق قىلدى. چۈنكى يوقسۇللۇق ئۇنى شۇنىڭغا مەجبۇرلىدى. گۈزەل، سەبىي قىزلىرىمىز كىيىم - كېچەك زىبۇ - زىننەت، پۇل ئىشتىياقى، «مۇھەببەت» شەيدالىقى بىلەن زىنا - زالالەت، پەسكەشلىك پاتىقىغا چۆكۈپ كېتىۋاتىدۇ. چۈنكى تۇرمۇش ئۇلارنى شۇنىڭغا مەجبۇرلىدى. ئاتا - ئانا، پەرزەنتلەر، قېرىنداشلار ئوتتۇرىسىدا مېھىر - مۇھەببەت قالمىدى. چۈنكى بۇ رىقابەت دۇنياسى. رىقابەتتە ئۇتۇش ھەممە ئادەمنىڭ ئارزۇسى. قىز - ئاياللىرىمىز ئىپتىدائى جەمئىيەتنىڭ ئىزنالىرى بولغان يېرىم يالىڭاچ ھالەتتە كوچىلارغا چىقىۋېلىشتى. توپ - توپ بولۇشۇپ ئاممىۋى سورۇنلاردا، كوچا - مەھەللىلەردە چوقان - سۈرەن سېلىشىپ ئۆز تەبىئىتىنى نامايان قىلىشتى. چۈنكى بۇ زامانىۋى جەمئىيەت. زامانىۋىيلىق كىشىلەرنى ئېچىلىپ - يېيىلىپ، ئەركىن - ئازادە يۈرۈشكە بۇيرۇيدۇ. ھەممە ئاتا - ئانا ئۆز پەرزەنتىنىڭ ياخشى ئادەم بولۇشىنى ئارزۇ قىلىدۇ. بالىلار چوڭ بولغاندا ئۆز تىرىشچانلىقى ئارقىلىق تەقدىرىنى ئۆزى بەلگىلەيدۇ. ھەممىنى ئاتا - ئانىغا يۈكلەش ھەقىلىق ئەمەس ... مانا بۇلارنىڭ ھەممىسى بىر قىسىم كىشىلىرىمىزنىڭ ئىجتىمائىي ئەخلاق، ئىنسانىي مەسئۇلىيەت، تەربىيەت مەسئۇلىيىتىگە بولغان يۈزەكى قاراشلىرى ۋە يېنىكلىك بىلەن بەرگەن جاۋابلىرىدۇر. ئاللاھتائالا ئوغرىلىقنى ھارام قىلغان. قۇرئان كەرىمدە مۇنداق دەيدۇ: «ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قىلمىشىنى جازالاپ، ئاللاھ تەرىپىدىن ئىبەرەت قىلىش يۈزىسىدىن قوللىرىنى كېسىڭلار. ئاللاھ غالىبتۇر. ھېكمەت بىلەن ئىش قىلغۇچىدۇر» (سۈرە مائىدە، 38 ئايەت). ئاللاھتائالا زىناخورلۇقنى چەكلەپ مۇنداق دەيدۇ: «زىناغا يېقىنلاشماڭلار، چۈنكى ئۇ قەبىھ ئىشتۇر، يامان يولدۇر» (سۈرە ئىسرا، 32 - ئايەت). زىنا قىلغۇچىلارنى جازالاشنى يولغا قويۇپ مۇنداق دەيدۇ: «زىنا

قىلغۇچى ئايال ۋە زىنا قىلغۇچى ئەرنىڭ ھەربىرىنى يۈز دەرىدىن ئۇرۇڭلار» (سۈرە نۇر 2 - ئايەت). يەنە شۇنداق ھېكايەت باركى، بىر ئايال بالىسىنى يۇتتۇرۇپ قويۇپ ئىزلەشكە باشلىدى. ئۇ كىيىملىرى بىلەن ئورۇنىۋالغان ئىدى. كىشىلەردىن بىرى: «ئورۇنىۋېلىپ بالىسىنى ئىزدەۋاتقان بۇ ئايالغا قاراڭلار،» دېدى. بۇنى ئاڭلىغان ئايال دەيدىكى:

— ئەي بۇرادەر، مېنىڭ بالامنى يۇتتۇرۇپ قويغاندىكى مۇسبىتىم، ھاياتى يۇتتۇرۇپ قويغاندىكى مۇسبىتىمدىن ياخشىراق. ئەجىبا بۇندىن 10 ئەسىر ئىلگىرى ئەرەب سەھراىرىدا ياشىغان كىشىلەرنىڭ ھال - كۈنى بىزنىڭ ھازىرقى ھالىتىمىزدىن ياخشىمىدۇ؟ ھېسسىيات، ھەۋەس، ئىشتىياق دېگەنلەر نورمال ئادەملەرنىڭ ھەممىسىدە كۆرۈلمەسمۇ؟ بۇلار ماكان ۋە زامان چەكلىمىسىگە ئۇچرايدىغان ھادىسىلەرمۇ؟ بۇلارنىڭ ھەممىسىگە دىيانەت، ئېتىقاد، روھىي ساغلاملىق، ۋىجدان - غۇرۇرنىڭ مۇكەممەللىكى جاۋاب بولالايدۇ.

زامانىمىزدا بىر ئايال تۇرمۇشنىڭ ئاچچىق ئازابلىرىدىن بىر يولى ئادا - جۇدا بولۇش ۋە پۇل - مالغا ئىگە بولۇش ھەۋەسى بىلەن يولدىشىغا نۇرغۇن قەرز ۋە بىر بالىسىنى قالدۇرۇپ، ئۇزۇن مۇساپىلىق سودا سەپىرىگە يول ئالدى. بۇ يەردە قالغان ئەر ھاراق - شاراب، كەيپ - ساپاننىڭ تەسىرى ۋە ئايالى ئۇنىڭغا قالدۇرغان قەرزنىڭ بېسىمى بىلەن روھى چۈشۈپ، تېنى ئاجىزلاپ، مادارىنى يوقاتتى. تەربىيىگە موھتاج، بالاغەت يېشىدىن ئەمدىلا ئاشقان بالا جەمئىيەتتىكى ناچار قىلمىشلارغا - چېكىملىككە ئۆگىنىپ قالدى. ئېھتىياجلىق پۇلى ئۈچۈن ھەر نەرسىدىن يانمايدىغان بولدى. دادا - بالا ئوتتۇرىسىدا دائىم ئۇرۇش - تالاش، قارغاش - بىزار بولۇش ئالامەتلىرى كۆرۈلۈپ تۇراتتى. بالا مەكتەپتىن قاچاتتى. دادىسى ۋە باشقىلارنى پۇل ئۈندۈرۈش كويىدا يالغان ئېيتىپ ئالدايتتى. بالىنىڭ بىغۇبار قەلبى، سەبىي چىرايى، كۆچەتتەك قەددى بۆشۈكىدىلا يىگىلەپ كەتتى. ئانچۇ؟ سەپەر جەريانىدا نامەھرەم چۆپقەتلىرىنىڭ كۆپلۈكىدىن نامى تىللاردا ئىبرەتلىك داستان بولدى. ئېرىنى پالاكەتكە قويغان، بالىسىنى تاشلىۋەتكەن بىۋاپا، نەپرەتلىك ئايال، دېگەن ئاتاققا قالدى. ئۆمرىنىڭ نەۋقىران ۋاقتلىرىدا تۇرۇۋاتقان، ھەتتا پەرزەنتلەرگە ئاتا - ئانا، نەۋرىلەرگە بوۋا - موما بولۇۋاتقان بىر قىسىم كىشىلىرىمىزنىڭ ئىنساننىڭ ياشاش مەقسىدى نېمە؟ ئۆز روھىيىتىدە ۋە ۋۇجۇدىدا كەم بولسا بولمايدىغان نەرسىلەر قايسى؟ دېگەندەك سوئاللارغا بەرگەن جاۋابلىرىدىن ياكى تۇرمۇش ئەمەلىيىتىدە بىلىشكە تېگىشلىك ئەقەللىي تەرتىپ، قائىدە - مىزانلار ئالدىدا، ئۆز ۋۇجۇدىدا يۈز بەرگەن ئۆزگىرىشلەر ئالدىدا نېمە قىلارنى بىلەلمەي گاڭگىراپ قېلىشلىرىدىن، سىستېمىسىز سۆز يورغىلىتىشلىرىدىن ياكى قارىغۇلارچە ئىش تۇتۇشلىرىدىن ئۇلارنى ئەقىلسىز، بىلىمسىز، نادان، بىخۇد دەيمىزمۇ ياكى ھېچنەرسىدىن خەۋەرسىز، يورۇق دۇنياغا ئەمدىلا كۆز ئاچقان بوۋاقتەك سەبىي، دەپ ئەركىملىتىپ قويىمىزمۇ؟ ئاممىۋى ھاجەتخانىلاردا ھاجەتتە ئولتۇرۇپ بىمالال، ئازادلىك بىلەن يۇقىرى ئاۋازدا پاراڭلىشىۋاتقان، كۈلكە - چاقچاق قىلىشىۋاتقان، ھال - مۇڭ ئېيتىشىۋاتقان، غەيۋەت - شىكايەت قىلىشىۋاتقان؛ رېستورانلاردا، ئاممىۋى سورۇنلاردا ئۆز ھېسسىياتلىرىنى باسالماي جاھاننى بېشىغا كىيىشىۋاتقان، كۆزىگە سىغمايدىغان كىشىلەرگە ئالىيىپ، پىچىر - لىشىپ قارىشىۋاتقان كىشىلەردىن - قىز - ئاياللاردىن ئىنسانىي جەمئىيەتنىڭ ئەزالىق سالاھىيىتىنى، ئائىلىق سىماسىنى تاپقىلى بولارمۇ؟ شۇنىمۇ نەزەردىن ساقىت قىلىشقا بولماي - دۈكى، توغرا تەربىيە يولىنى تاپالمىغان بەزى ئاتا - ئانىلار يەسلىلەردە تۇرۇۋاتقان سەبىي پەرزەنتلىرىنىڭ بىغۇبار قەلبىگە ناتوغرا رىقابەت تۇيغۇسى بېرىپ، ئۇلارنى بۆشۈكىدىلا شەخ - سىيەتچى، مەنمەنچى، قوپال، رەھىم - شەپقەتنى بىلمەيدىغان قىلىپ يېتىشتۈرمەكتە. بۇ بالىلارنىڭ چىرايىدىكى بالىلارغا خاس سەبىيلىك، ئۇماقلىقلار، خۇشال كۈلكىلەر يوقالغان

بولۇپ، ئۇلارنىڭ ۋۇجۇدىدىن چوڭلارنىڭ ئەركىنلىشىشىگە پەرۋاسزلىق، ئىشەنچسىزلىك بىلەن قارايدىغان ھالەتلەرنى تاپقىلى بولىدۇ. يەنە ئاتا - ئانىلار سەبىي پەرزەنتلىرىنىڭ ئوماق قوللىرىنى چىڭ سىقىپ، بىغۇبار قەلبىنى، يۇمران ۋۇجۇدىنى يېتەكلەپ باشقىلارنىڭ تەربىيىلىشىگە سۈنۈشى ئۆز بۇرچىنى ئادا قىلىش يولىدىكى ئازغۇنلۇقىدۇر. بىر ئەتراپى ئۆز بالىسىغا مەرسىيە يېزىپ: «مەن شۇ تاپتا ھەم دەپنە قىلىنغۇچىمەن ھەم دەپنە قىلغۇچىمەن، چۈنكى ئۆزۈم - ئۆزۈمنىڭ پارچىسىنى كۆمۈۋەتتىم ئەمەسمۇ؟!» دېگەن.

مۇقەددەس بۇرچىنى ئۈستىگە ئېلىشقان، ئالەمچە ھوقۇققا، ئاقىبەت مەسئۇلىيەتكە ئىگە بولغۇچى مېھنەتكەش، مېھرىبان ئاتا - ئانىلار! ئۆزىمىزنىڭ نادانلىقىمىز پەرزەنتلىرىمىزنىڭ خار ۋە زەبۇنلۇقتا قېلىشىنىڭ مەنبەسى بولمىسۇن. يۇقىرىدا ئېيتىپ ئۆتكەنلىرىم ۋە تۆۋەندە ئوتتۇرىغا قويماقچى بولغان دەسلەپكى قەدەمدىكى سوئاللىرىم، ئاتا - ئانا ۋە پەرزەنتلەر قەلبىگە نۇرلۇق شوللارنى بەخش ئەتسە ئەجەب ئەمەس. ھىدايەت، ئىجتىھات توغرا جاۋابقا ئېرىشىشنىڭ يولىدۇر.

ئاتا - ئانىلارنىڭ ئۆز روھىيىتىدە دىيانەت، ھەققانىيەت تۇيغۇسى بارمۇ؟
 ئۆز ۋۇجۇدىدا پەرزەنتلەرگە ئۈلگە بولغۇدەك، قاراڭغۇ دىللارنى يورۇتقۇدەك نۇرلۇق شوللار ئەكس ئېتەمدۇ؟ ئاتا - ئانىنىڭ پەرزەنتلەر ئۈستىدىكى ھەققىنى، ئاتا - ئانىنىڭ مۇقەددەسلىكىنى پەرزەنت قەلبىگە ئىلمىي ھېكمەتلەر بىلەن سىڭدۈرەلەيدۇقمۇ؟
 پەرزەنت تەربىيىسىدە مۇقەددەس، ئۆلمەس نەمۇنىلەردىن ئۈلگە ئالدۇقمۇ؟
 پەرزەنتلەرگە ھەر ۋاقىت ئېتىبار بېرىپ، كۆز - قۇلاق بولۇپ تۇرالمايدۇقمۇ ياكى ئۇلار تۇرمۇش ھەلەكچىلىكى بىلەن تەربىيىسىز قېلىۋاتامدۇ ۋە ياكى پەرزەنتنى «كەلگۈسى تۇرمۇش ئىستىقبالى» ئۈچۈن باشقىلارنىڭ تەربىيىلىشىگە سۈندۈقمۇ؟
 پەرزەنتلەرنى سىرتنىڭ يامان تەسىرىدىن قوغدىيالىدۇقمۇ؟ ھەرخىل ھاۋايى ھەۋەس ئىشكىلىرىدىن نېرى كېتەلمەي پەرزەنتلەرگە ئېتىبارسىز قاراپ، ئۇلارنىڭ بىغۇبار روھىيەتتىكى زۇلمەت ئىچىدە قويدۇقمۇ؟ پەرزەنتلەرگە ئوچۇق - يورۇق، سەمىمىي، مېھرىبان بولماي، ھەيۋە قىلىپ، قورقۇتۇپ گۆدەك قەلبلەرنى ئەنسىز تىترەتتۇقمۇ؟
 ئاتا - ئانىلار يېتەرلىك تەربىيە قىلساقمۇ، پەرزەنتلەر قوبۇل قىلىمىدۇ ياكى تەقدىردە شۇنداق پۈتۈلگەن ئىكەن دېگەن، جاۋاب كۇپايىمۇ؟

(ئاپتور: ئۈرۈمچى شەھەرلىك كەسپىي ئوتتۇرا تېخنىكوم مەكتىپىدە)

[Faint handwritten text, likely bleed-through from the reverse side of the page.]

تۇرپان قىزىل ساپىرا ئۇزۇمى ھەققىدە

تۇرسۇن ھوشۇر ئىدىقۇتى

تۇرپان ئويمانلىقىنىڭ شىمالىي تەرىپىدە بۇغدا تېغى، غەربىي تەرىپىدە تەڭرىتېغىنىڭ غەربىي بۆلىكى، جەنۇبىي تەرىپىدە چۆل تاغ، شەرقىي جەنۇب تەرىپىدە ئالتۇنتاغ بار. بۇلاردىن باشقا، شەرقتىن غەربكە قاراپ سوزۇلغان يالقۇنتاغ بىلەن تۇز تاغ تۇرپان ئويمانلىقىنى ئوتتۇرىدىن ئىككى بۆلەككە ئايرىپ تۇرىدۇ. بۇ خىل جۇغراپىيىلىك ئالاھىدىلىكلەرنىڭ تەسىرىدىن تۇرپان ئويمانلىقىدا يورۇقلۇق يېتەرلىك، ئىسسىقلىق مول، ھۆل - يېغىن ئاز، تېمپېراتۇرا يۇقىرى، قۇرغاق بولۇشتەك ئامىللار كېلىپ چىققان، شۇنىڭ بىلەن ئۈزۈم تېلى ئۆستۈرۈشكە ماس كېلىدىغان ئېكولوگىيىلىك مۇھىت ھازىرلانغان.

«قىسقىچە بىرتانىيە ئېنسىكلوپېدىيىسى» دە: «شىمالىي يېرىم شاردا مېئوسېن ئېپوخاسى دەۋرى (يەنى بۇنىڭدىن تەخمىنەن 19 مىليون يىللار ئىلگىرىكى ۋاقىتتىن 26 مىليون يىللار ئىلگىرىكى ۋاقىتقا توغرا كېلىدۇ) ۋە تېرتىيارى پېرىئود دەۋرى (يەنى بۇنىڭدىن تەخمىنەن 2 مىليون 500 مىڭ يىللار ئىلگىرىكى ۋاقىتتىن 65 مىليون يىللار ئىلگىرىكى ۋاقىتقا توغرا كېلىدۇ) لىرىگە مەنسۇپ بولغان چۆكۈندىلەر ئىچىدىن ئۈزۈم يوپۇرمىقى ۋە ئۈزۈم نوتىسىنىڭ (پېلىكىنىڭ) تاشقا ئايلانغان پارچىلىرى تېپىلغان»^① دېيىلگەن.

ئاگرانوم نۇرنىسا قاسىم «ئۈزۈمچىلىك» ناملىق كىتابىدا مۇنداق يازغان: «ئېنىقلىنىدۇ شىچە، ئۈزۈم تېلى يەر يۈزىدىكى ئەڭ بۇرۇنقى گۈللۈك ئۆسۈملۈكلەر تىپىغا كىرىدۇ، ئۈزۈم تېلى تىپىدىكى ئۆسۈملۈكلەر ئائىلىسىنىڭ تۇنجى نامايەندىسى تاش قالدۇقى ئىراسىنىڭ ئاخىرقى دەۋرلىرىگە مەنسۇپ يەر ئاستىدىن تېپىلغان. ئۇ دەۋرگە ھازىر 70 مىليون يىل بولدى»^②.




يۇقىرىدا تۇرپان ئويمانلىقىنىڭ جۇغراپىيىلىك ھەم ئېكولوگىيىلىك ئەھۋالى، ئۈزۈمنىڭ تارىخى ھەققىدىكى مەلۇماتلارنى كۆرۈپ ئۆتتۇق. تۆۋەندە تۇرپان رايونىدا ئۈزۈم ئۆستۈرۈلۈش تارىخى ۋە تۇرپان رايونىدا ئۈزۈمدىن بۇيان ئۆستۈرۈلۈپ كېلىۋاتقان ئۈزۈم سورتلىرى بىلەن تونۇشۇپ چىقايلى.

ھازىرغا قەدەر ئۈزۈم ھەققىدىكى تەتقىقاتلار توختاپ قالغىنى يوق. بۇ تەتقىقاتلارنى ئومۇملاشتۇرۇپ تەھلىل قىلساق، ئۈزۈمنىڭ تۇرپان رايونىدا تىكىپ ئۆستۈرۈلگەن ۋاقىتقا تەخمىنەن 1600 يىلدىن 1700 يىلغىچە بولغان بولىدۇ، يەنى ئېلىمىزنىڭ 16 پادىشاھلىق دەۋرلىرىگە توغرا كېلىدۇ. دېمىسىمۇ، تۇرپان رايونىدا ئۈزۈم ئۆستۈرۈلگەنلىك ياكى ئۈزۈمگە مۇناسىۋەتلىك مەلۇماتلارمۇ ئەنە شۇ دەۋرلەردە خاتىرىگە ئېلىنغانلىقى مەلۇم.

شىنجاڭ مەدەنىيەت يادىكارلىقلىرى ئارخېئولوگىيە تەتقىقات ئورنى بىلەن تۇرپان ۋىلايەت-لىك مەدەنىيەت يادىكارلىقلىرى ئىدارىسى بىرلىشىپ، پىچان ناھىيە ياڭخې 2 - نومۇرلۇق قەبرىلەر توپىنى قازغاندا، M2069 نومۇرلۇق قەبرىدىن مېيىتنىڭ ئاستىغا قويۇلغان دەرەخ شاخلىرىنىڭ ئارىسىدىن ئۇزۇنلۇقى 115 سانتىمېتىر، دىئامېتىرى 2.3 سانتىمېتىر كېلىدۇ.

غان ئۈزۈم تېلىنىڭ شېخى چىققان ③. ئارخېئولوگلار ئاشۇ قېتىمقى بايقاشقا ئاساسلىنىپ، تۇرپان رايونىدا ئۈزۈم ئۆستۈرۈلۈش تارىخى ئۈچ مىڭ يىلدىن ئاشىدۇ، دېگەن ھۆكۈمنى چىقارغان.

ئىلىم - پەن تەرەققىي قىلغان، ئۈچۈر تورلاشقان، كىشىلەرنىڭ بازار ئېغى يۇقىرى كۆتۈرۈلگەن، ئىشىك ئېچىۋېتىلگەن ھازىرقى دەۋردە تۇرپان ئويمانلىقىدا ئۈزۈمنىڭ سورتلىرى ناھايىتى تېز سۈرئەتتە كۆپەيگەن. ئەمما، ماتېرىياللارغا ئاساسلىنىپ قارايدىغان بولساق، تۇرپان ئويمانلىقىدا قەدىمدىن تارتىپ ئۆستۈرۈلۈپ كېلىنىۋاتقان سورتلىرى كىشىمىش ئۈزۈم، سايۋا ئۈزۈم، قىزىل سايۋا ئۈزۈم، كۆك قەشقەر ئۈزۈمى، ئاق قەشقەر ئۈزۈمى، بىجاقى، كۈزلۈك سايۋا ئۈزۈم، قارا ئۈزۈم، غۇنچە ئۈزۈم، قارابىلىغى ۋە ئاق بىلىغىدىن ئىبارەت 11 تۈرگە بارىدۇ ④.




ئەنە شۇ قەدىمىراق بولغان ئۈزۈم تۈرلىرىگە دىققەت نەزەرىمىز بىلەن قارايدىغان بولساق، ئەجدادلارنىڭ ھەربىر ئۈزۈم تۈرىدىن ئۈنۈملۈك پايدىلانغانلىقى، بولۇپمۇ بۇلارنىڭ ئىچىدە قىزىل سايۋا ئۈزۈمگە بەكرەك ئەھمىيەت بەرگەنلىكى مەلۇم. ئالايلىق، ھازىرغا قەدەر مەلۇم بولغان تەتقىقات نەتىجىلىرىگە ئاساسلانغاندا، ئۈزۈمدىن مەي - شاراب قاتارلىق ئىچىملىكلەرنىڭ ياسالغانلىقى ياكى ياسىلىدىغانلىقى، ئۈزۈمنى كېسەل داۋالاش مەقسىتىدە دورىغا ئىشلىتىلىدىغانلىقى ھەققىدە بەزى مەلۇماتلار بار. بىراق، ئومۇملاشتۇرۇپ لۇپ «ئۈزۈم» دەپلا ئاتالغان. قايسى خىلدىكى ئۈزۈم ئىكەنلىكى كۆنكۈرەت تىلغا ئېلىنمىغان. قىزىل سايۋا ئۈزۈمگە كەلسەك، بۇ ھەقتە باشقا ئۈزۈم تۈرلىرىگە سېلىشتۇرغاندا، قىممىتى بىر قەدەر يۇقىرى بولغان ھەرخىل رەسىملەر ۋە بەزى مەلۇماتلار قالدۇرۇلغان. تۆۋەندە شۇ رەسىملەر ۋە مەلۇماتلارنى بىرلىكتە كۆرۈش بىلەن بىرگە، ھازىرغىچە خەلق ئىچىدە تارقىلىپ يۈرگەن قىزىل سايۋا ئۈزۈم ھەققىدىكى مەلۇماتلارنىمۇ كۆرۈپ ئۆتىمىز. بۇلار ھەققىدە رەسمىي توختىلىشتىن ئىلگىرى تۇرپان قىزىل سايۋا ئۈزۈمى بىلەن تونۇشۇپ چىقىش زۆرۈر.

تۇرپان قىزىل سايۋا ئۈزۈمى ھەققىدىكى مەلۇماتلار خېلى كۆپ، ئۇلارنىڭ ئىچىدىن ئاگرانوم نۇرنىسا قاسىم نەشرگە تەييارلىغان «ئۈزۈمچىلىك» ناملىق كىتابتىكىنى ئاساس قىلىپ، قىزىل سايۋا ئۈزۈمىنى تونۇشتۇرۇپ ئۆتىمىز. «بۇ ئۈزۈم تېلىنىڭ ياۋروپا - ئاسىيا ئائىلىسىگە مەنسۇپ سورت. بۇ سورتنىڭ ئۈزۈم ساپىقى يۇمۇلاق ۋە قوش كۈنۈسسەمان كېلىدۇ. ساپاقلارنىڭ ئوتتۇرىچە ئېغىرلىقى 500 - 600 گرام، ئەڭ چوڭ ساپاقلارنىڭ ئېغىرلىقى 1.570 كىلوگرام كېلىدۇ. بۇ سورتنىڭ مېۋە دانىلىرى زىچ بولىدۇ، مېۋە دانىسى تۇخۇمسەمان شەكىلدە بولىدۇ. مېۋە دانىسىنىڭ ئوتتۇرىدە»

چە ئېغىرلىقى 3.95 گرام، ئەڭ چوڭلىرىنىڭ ئېغىرلىقى 6 گرام كېلىدۇ. مېۋىسىنىڭ ئاستى تەرىپى ساغۇچ يېشىل، ئۈستى تەرىپى قىزغۇچ كېلىدۇ، مېۋە گۆشىنىڭ تاتلىقلىقى ۋە چۈرۈكلۈكى نورمال بولۇپ، مېۋە تەركىبىدىكى قەنت ماددىسى 22 - 23 پىرسەنتكە يېتىدۇ، مېۋە پوستى نېپىز كېلىدۇ. ئومۇمەن مېۋىسىنىڭ سۈپىتى يۇقىرى بولىدۇ. بۇ سورتتا ئۆسۈملۈكنىڭ ئانا شېخىنىڭ 3 - بوغۇمىدىن 10 - بوغۇمىغىچە بولغان ئارىلىقىدا مېۋە بېرىدىغان نوتىلار ئەڭ كۆپ بولىدۇ. مېۋە نوتىلىرىنىڭ 6، 7، - بوغۇملىرى كۆپ مېۋىلەيدۇ. مېۋە بېرىدىغان نوتىلار ھەربىر تۈپتە ئومۇمىي شاخلارنىڭ 27.9 - 29.1 پىرسەنتىنى ئىگىلەيدۇ، قوشۇمچە شاخلىرىنىڭ مېۋىلىشى ئاجىز بولىدۇ. بۇ سورت تۇرپان ئويمانلىقىدا، يالقۇنتاغنىڭ جەنۇبىي ئېتىكىدە 3 - ئاينىڭ ئاخىرى بىخ چىقىرىپ، 5 - ئاينىڭ بېشىدا گۈللەيدۇ، 7 - ئاينىڭ بېشىدا مېۋىسى قىزىرىشقا باشلاپ، 8 - ئاينىڭ ئوتتۇرىلىرى تولۇق پىشىدۇ. مېۋىسىنىڭ ئومۇمىي يېتىلىش جەريانىغا 135 - 150 كۈن ۋاقىت كېتىدۇ، ئۈنۈملۈك تېمپېراتۇرىسىنىڭ يىغىندىسى 3830.5°C بولىدۇ. بۇ سورتنىڭ ئۆسۈشى كۈچلۈك، مەھسۇلاتى ئوتتۇراھال، مېۋىسى ئەلا سۈپەتلىك، ئەمما يۆتكەشكە ۋە ساقلاشقا چىدامسىز، ھۆل - يېغىن كۆپ بولسا، مېۋىسى ئوڭاي يېرىلىپ كېتىدۇ» ⑤.

يۇقىرىدا تۇرپان قىزىل سايۋا ئۈزۈمىنىڭ ئەھۋالى بىلەن تونۇشۇپ چىقتۇق. تۆۋەندە تۇرپان قىزىل سايۋا ئۈزۈمى ئاساسىي تېما قىلىنغان مەدەنىيەت يادىكارلىقلىرى ھەم ئۇلار ئۈستىدە ئېلىپ بېرىلغان تەتقىقاتلار ھەققىدە توختىلىپ ئۆتەيلى. مەلۇم بولۇشىچە، تۇرپان قىزىل سايۋا ئۈزۈمى ئاساسىي مەزمۇن قىلىنغان يازما (سىز-ما) يادىكارلىقلاردىن ئىككى پارچىسى بار بولۇپ، ئۇنىڭ بىر پارچىسى قەغەزگە سىزىلغان، بۇ رەسىم ئەينى دەۋردىكى ئىدىقۇت ئۇيغۇر خانلىقىنىڭ پايتەختى ئاستانىدىن، يەنى ئىدىقۇت قەدىمىي شەھىرىدىن تېپىلغان.


تۆۋەندىكى رەسىم ھازىر بېرىلگەن مۇزېيىدا ساقلىنىۋاتىدۇ. ئالىملارنىڭ تەتقىقاتىغا ئاساسلانغاندا، بۇ رەسىم ئەسلىدە كىتابقا قىستۇرما قىلىنغان ئىكەن. كىتابقا قىستۇرما قىلىنغان رەسىمدە قىزىل سايۋا ئۈزۈمىنىڭ ئالاھىدە گەۋدىلەندۈرۈلۈشى، يەنى مانى دىنى راھىبلىرىنىڭ مەي باغلاپ پىشقان قىزىل سايۋا ئۈزۈمىنىڭ ئاستىدا ئولتۇرۇپ پائالىيەت بېرىشى ھەرگىزمۇ شۇنداقلا سىزىپ قويۇلغان رەسىم بولمىسا كېرەك. تۇرپان قىزىل سايۋا ئۈزۈمى ئاساسىي مەزمۇن قىلىنغان رەسىمنىڭ يەنە بىر پارچىسى تۇرپان بېزەكلىك مىڭئۆيلىرىگە سىزىلغان تام رەسىمىدىن ئىبارەت. بۇ رەسىمدە ھەر خىل قىياپەتتىكى كىشىلەرنىڭ قىزىل سايۋا ئۈزۈم بارىڭىنىڭ ئاستىدا دۇئا - تىلاۋەت بىلەن شۇغۇللىنىۋاتقانلىقى مەلۇم بولىدۇ. بۇ رەسىم نېمە ئۈچۈن باشقا بىر ئورۇندا دۇئا - تىلاۋەت قىلىۋاتقان قىلىنىپ سىزىلماي، مەي باغلاپ پىشقان قىزىل سايۋا ئۈزۈملىرى ساڭگىلاپ تۇرغان ئۈزۈم بارىڭى ئاستىدا تۇرۇپ دۇئا - تىلاۋەت قىلىۋاتقان ھالەتتە سىزىلىدۇ؟ ياپونىيىلىك مورىياسۇتاكا ئۇ ئەپەندى بۇ ئىككى پارچە رەسىمنى تەتقىق قىلغان ھەمدە «كىشىلەر قىزىل سايۋا ئۈزۈمىنىڭ پىشقان مېۋىسىنى ھۆل يېتى يېسىمۇ، يوپۇرمىقىنى، گۈلىنى ياكى ئۇرۇقىنى يېسىمۇ، قىزىل سايۋا ئۈزۈمىدىن ئىشلەنگەن ۋاين (ئۈزۈم ھارقى)



بۇ رەسىم مورياسۇتاكائۇ نەشرگە تەييارلىغان، 1991 - يىلى 8 - ئايدا نەشر قىلىنغان، ياپونىيە «ئوساكا ئۇنىۋېرسىتېتى ئىلمىي ژۇرنىلى» نىڭ 31 - ، 32 - قوشما سانىدىن ئېلىندى.

نى ئىچسىمۇ ئوخشاشلا كىشىلەرنىڭ سالامەتلىكىنى ئەسلىگە كەلتۈرۈپ، كۈچ - قۇۋۋىتىنى ئۇرغۇتىدىغانلىقىنى» ⑥، بۇ قىزىل سايۋا ئۈزۈمنىڭ «ھاياتلىق دەرىخى» ⑦ دېيىلىدىغانلىقىنى تېپىپ چىققان.

مەن «ھاياتلىق دەرىخى ھەققىدە» سەرلەۋھەلىك ماقالە يېزىپ، «بۇلاق» ژۇرنىلىغا ئېلىپ بارغان ئىدىم. «بۇلاق» ژۇرنىلىنىڭ مۇئاۋىن باش مۇھەررىرى پەرىدە ئەمىن خانىم



بۇ رەسىم مورياسۇتاكائۇ نەشرگە تەييارلىغان، 1991 - يىلى 8 - ئايدا نەشر قىلىنغان، ياپونىيە «ئوساكا ئۇنىۋېرسىتېتى ئىلمىي ژۇرنىلى» نىڭ 31، 32 - قوشما سانىدىن ئېلىندى.

ماقالىنى كۆرگەندىن كېيىن، ماڭا «تۇرپان قىزىل سايۋا ئۈزۈمى بىر ئالاھىدە سورت ئىكەن، ئىمكانىيەت يار بەرسە، قىزىل سايۋا ئۈزۈم ھەققىدە تېخىمۇ چوڭقۇرلاپ تەتقىقات ئېلىپ بارغىلى بولارمۇ؟» دېگەن سۇئالنى قويدى. مەن پەرىدە خانىمنىڭ مەدەت بېرىشى بىلەن قىزىل سايۋا ئۈزۈم توغرىسىدا يەنە قانداق تەتقىقاتلار بارلىقىنى، خەلق ئىچىدە ساقلىنىپ قالغان يەنە قانداق رېتسىپلارنىڭ بارلىقىنى بىلىپ بېقىش مەقسىتىدە، بىر ياقىتىن داۋاملىق ماتېرىيال ئىزدىدىم. يەنە بىر تەرەپتىن پىچان تەرەپكە بېرىپ قىزىل سايۋا ئۈزۈم توغرىسىدا ئەھۋال ئىگىلەپ، دەسلەپكى قەدەمدە ئۈنۈمگە ئېرىشتىم. تۆۋەندە شۇلارنى ئوقۇرمەنلەرنىڭ ھوزۇرىغا سۇنماقچىمەن.

بىرىنچى، «ئوقۇغۇچىلارغا بىلدۈرۈپ قويۇشقا تېگىشلىك بولغان كىتاب» ناملىق كىتابتا: «ھەر كۈنى ئەتتىگەندە ئاچ قۇرساققا قىزىل سايۋا ئۈزۈمنىڭ قۇرۇقىدىن 21 تالدىن يەپ بەرسە ئادەمنىڭ تۇتۇۋېلىش قابىلىيىتىنى ئاشۇرىدۇ» ⑧ دېيىلگەن. ئىككىنچى، ياڭخې كەنت غۇجامئالدى مەھەللىسىدە ئولتۇرۇشلۇق سېتىننىياز ھېۋزۇللا دېگەن ئادەم مۇنداق دەپ بەردى: «ئىلگىرى خاڭدا ئىشلىگەن ئادەملەر زەئىپلىشىپ كەتسە،

ئۇلارنى بىر مەزگىل قىزىل سايۋا ئۈزۈم بىلەن باقسا سالامەتلىكى ئەسلىگە كېلەتتى. يەنە شۇ ئادەم باشقا - باشقا ئىككى ئادەم ئوتتۇرىسىدا بولۇنغان تۆۋەندىكىدەك گەپلەرنىمۇ دەپ بەردى: «بىر كۈنى ئۆيدە ئىدىم. بىر يېقىنلىقىم ئىزلىپ كەلدى. ئولتۇرۇپ پاراڭلاشتۇق. شۇ ئەسنادا يەنە بىر تونۇشىمىز كىرىپ كەلدى. ئۇنىڭ بىلەن تىنچ - ئامانلىق سوراشقاندىن كېيىن، ھېلىقى تونۇشىمىز ئۆزىنىڭ مۇھىم بىر مەسلىھەت ئىشى بىلەن كەلگەنلىكىنى ئېيتتى. مەن نېمە ئىش ئىكەنلىكىنى سورىغاندىن كېيىن، ئۇ تونۇشۇپ مېنىڭ ئوغلۇم ئۆيلۈك - ئوچاقلىق قىلىش پېشىغا يېتىپ قالغان ئىدى، ئۆيلەپ قويماي دېسەم، ئاجىزلىق قىلىدىغان ئوخشايدۇ، دېدى. ئۇنىڭغىچە ھېلىقى يېقىنلىقىم: (بۇنىڭ غەم قىلغۇچىلىقى يوق، قىزىل سايۋا ئۈزۈم بىلەن بىر مەزگىل باقسا ئوڭشۇلۇپ كېتىدۇ، ئەڭ ياخشىسى قىزىل سايۋا ئۈزۈمىنى ئۇرۇقى بىلەن قوشۇپ يېسۇن) دېدى».

ئۈچىنچى، پىچان ناھىيە چىقىم بازارلىق ھۆكۈمەتنىڭ باشلىقى ئابلىكىم ئابدۇراھمان مۇنداق دەپ بەردى: «دادام ئابدۇللا ئانار (يەنى ئابلىكىم ئۆزىنىڭ ئاتىسىنىڭ ئاتىسىنى دېمەكچى - ئا) 103 يېشىدا ئالەمدىن ئۆتكەن. ئۇ كىچىكىدىنلا تاغدا چارۋىچىلىق رايونىدا تۇرمۇش كۆچۈرگەن. ئادەتتە تاماق تاللاپ كەتمەيتتى، ئىمكانىيەت يار بەرسىلا كەچتە قىزىل سايۋا ئۈزۈمىنىڭ قۇرۇقىنى ياڭاق مېغىزى بىلەن قوشۇپ، قارا چاي بىلەن ئىستېمال قىلاتتى».

يۇقىرىدا كۆرۈپ ئۆتكەن قىزىل سايۋا ئۈزۈم ھەققىدىكى رەسىملەر ھەم ئۇ رەسىملەر ئۈستىدە ئېلىپ بېرىلگەن تەتقىقاتلار بىلەن كېيىن ئىگىلەنگەن مەلۇماتلارنى بىرلەشتۈرسەك، تۇرپان قىزىل سايۋا ئۈزۈمىنىڭ ھەقىقەتەن كىشىلەرگە مەنپەئەتلىك ئىكەنلىكىنى بىلىپ ئالغىلى بولىدۇ.

مەن قىزىل سايۋا ئۈزۈم توغرىسىدا ئەھۋال ئىگىلەش جەريانىدا، قىزىل سايۋا ئۈزۈم ھەققىدىكى ماتېرىياللارنى ئىگىلەش بىلەن بىرگە، قىزىل سايۋا ئۈزۈمىنىڭ كىشىلەر تەرىپىدىن دىن چېپىۋېتىلىپ، ئورنىغا كىشىمىش ئۈزۈم قاتارلىق باشقا سورتتىكى ئۈزۈملەرنىڭ تىكىۋاتقانلىقىنىمۇ بىلىدىم. شۇنداق بولسۇنمۇ، يېقىن كەلگۈسىدە تۇرپان قىزىل سايۋا ئۈزۈمىنىڭ تەقدىرى قانداق بولۇپ كېتەر؟! مەن چوڭلاردىن «شېكەرنى سېتىپ پۇلىغا نېمە ئېلىپ بەرسەن؟»، «گۆھەر ياتىدۇ سايدا، بايقىمىساڭ نېمە پايدا» دېگەنگە ئوخشاش چوڭقۇر مەنىدەلىك، تەربىيىۋى ئەھمىيەتكە ئىگە ئۆگۈت - نەسىھەتلەرنى ئۈگەنگەن ئىدىم. بىزنىڭ دەۋرىمىزگە كەلگەندە، ئەجدادلىرىمىزنىڭ بىر جاپالاردا بىزگە يارىتىپ بەرگەن «مېھرىگىياھ» قىزىل سايۋا ئۈزۈمىنى كېڭەيتىش ئۇياقتا تۇرسۇن، ئۇنى يوقىتىۋېتىش گىردابىغا ئاپىرىپ قويۇش نېمىدىن دېرەك بېرىدۇ؟ بىز ئەجدادلىرىمىزغا، ئەۋلادلىرىمىزغا قانداق جاۋاب بەرەمەكچى؟ بىز يەنە نېمە ئىزدەيمەكچى؟

ئىزاھاتلار:

- ① جۇڭگو - ئامېرىكا بىرلەشمە تۈزۈش، تەھرىرلەش كومىتېتى تەرىپىدىن تۈزۈلگەن، جۇڭگو قامۇس نەشرىياتى تەرىپىدىن 1986 - يىلى 1 - ئايدا نەشر قىلىنغان «قىسقىچە بىرىتانىيە ئېنسىكلوپېدىيىسى» نىڭ 6 - توم، 520 - بېتىگە قارالسۇن.
- ②⑤ نۇرىنسا قاسىم تەرىپىدىن نەشرگە تەييارلانغان، شىنجاڭ خەلق نەشرىياتى تەرىپىدىن.

دىن 1982 - يىلى 9 - ئايدا نەشر قىلىنغان «ئۈزۈمچىلىك» ناملىق كىتابنىڭ 7 - نۇسخا 130 - ، 131 - بەتلەرگە قارالسۇن.

③ «شىنجاڭ مەدەنىيەت يادىكارلىقلىرى» ژۇرنىلىنىڭ (خەنزۇچە) 2004 - يىللىق 1 - سانىنىڭ 30 - بېتىگە قارالسۇن.

④ تۇرپان ۋىلايەتلىك مەمۇرىي مەھكىمە پەن - تېخنىكا كومىتېتى، تۇرپان ۋىلايەتلىك مەمۇرىي مەھكىمە ئۈزۈم بازىسى ئىشخانىسى تەرىپىدىن 1984 - يىلى تۈزۈلۈپ باستۇرۇلغان «تۇرپان ئۈزۈمى» ناملىق كىتابقا قارالسۇن.

⑤⑥ مۇرىياسۇتاكائۇ نەشرگە تەييارلىغان، 1991 - يىلى 8 - ئايدا نەشر قىلىنغان، ياپونىيە «ئوساكا ئۇنىۋېرسىتېتى ئىلمىي ژۇرنىلى» نىڭ 31 - ، 32 - قوشما سانلىرىدا ئېلان قىلىنغان ماقالىغا قارالسۇن.

⑧ سۇلتان مەردانخان تەرىپىدىن يېزىلغان، 1898 - يىلى مارىداتا نەشر قىلىنغان «ئوقۇغۇچىلارغا بىلدۈرۈپ قويۇشقا تېگىشلىك بولغان كىتاب» (ئەرەبچە) ناملىق كىتابنىڭ 113 - بېتىگە قارالسۇن.

(ئاپتور: شىنجاڭ ئۇنىۋېرسىتېتى ئىلمىي ژۇرنىلىنىڭ مۇھەررىرى، دوتسېنت)

يوللىقلىرى:

بۇ كىتابنىڭ تەييارلىغۇچىسى ۋە نەشر قىلغۇچىسى شىنجاڭ ئۇنىۋېرسىتېتى ئىلمىي ژۇرنىلىنىڭ مۇھەررىرى، دوتسېنت... ۲۰۰۴ - يىلى ۱ - سانىنىڭ ۳۰ - بېتىگە قارالسۇن. ۲۰۰۴ - يىلى ۱ - سانىنىڭ ۳۰ - بېتىگە قارالسۇن. ۲۰۰۴ - يىلى ۱ - سانىنىڭ ۳۰ - بېتىگە قارالسۇن.

قاراخانىيلار ئەدەبىياتى ۋە تۈرك ئىسلام مەدەنىيىتىنىڭ ياشاشى

روبيرت. دانكوفى (ئامېرىكا)

ئىنگلىزچىدىن تەرجىمە قىلغۇچى: قۇربان مۇھەممەتتۇردى نىران

قاراخانىيلار ئەدەبىياتىدىكى ئىككى بۈيۈك نامايەندە مەدەنىيەت تارىخىدىكى يېگانە دەقىقىدە. ئىككى مەھسۇلى، مەھمۇد كاشغەرى تەرىپىدىن تەخمىنەن 1077 - يىلى يېزىلغان «دىۋانۇ لۇغاتىت تۈرك» تۈركىي تىللار ئېنسىكلوپېدىيىسىنىڭ يىرىك قامۇسى بولۇپ، ماقال - تەمسىل ۋە شېئىر - قوشاقلاردىن ئۈزۈندىلەر ئارقىلىق ئەرەب تىلىدا چۈشەندۈرۈلگەن ۋە رويپقا چىقىرىلغان. يۈسۈپ خاس ھاجىپ تەرىپىدىن تەخمىنەن 1069 - يىلى يېزىلغان «قۇتادغۇبىلىك» بولسا ئىككىلىك شەكىلىدىكى دىداكتىك داستان.

مەھمۇد كاشغەرى ۋە يۈسۈپ خاس ھاجىپ قەلىمىدىكى تىل 8 - ئەسىردىكى «تۈرك - رونىك» يېزىقىدىكى ئابدۇلەرنىڭ تىلى بىلەن ئاساسەن ئوخشاش بولۇپ، بۇ تىل بۇد - نىزم مەزمۇنىدە. كى ئەسەرلەرنىڭ، تۈرك ئۇيغۇر تىلىدىكى تەرجىمە ئەدەبىياتىنىڭ دەسلەپكى ئۇلىنى قۇرغان، كېيىنكى مەزگىللەردە «چاغاتاي ئەدەبىياتى» دەپ نام ئالغان شەرق تۈركىي ئىسلام ئەدەبىياتىنىڭ بەرق ئۇرۇشىغا سەۋەب بولغان، بۈگۈنكى كۈندىكى يېڭى ئۇيغۇر ۋە ئۆزبېك خەلقىنى تەرىپىدىن ۋارىسلىق قىلىنغان تىل ئىدى. بۇ تىلدا يېزىلغان بۇ ئىككى بۈيۈك ئەسەر مەركىزىي ئاسىيا تۈركلىرىنىڭ تۈرك ئىسلام ئەدەبىياتى ۋە مەدەنىيىتىنى قۇرۇپ چىقىش بولىدىكى ئورۇنۇشلىرىنىڭ ئۈلگىسىدۇر.

قاراخانىيلار تۈركلىرى 10 - ئەسىرنىڭ ئوتتۇرىلىرىدا ئىسلام دىنىغا كۆچكەن. بىراق قاراخانىيلارنى كەسىپ قىلغان سالجۇقىيلارغا ۋە قۇللارچە ياشاشقا كۆنۈككەن غەزەنەۋىيلەرگە ئوخشىمايدىغىنى شۇكى، قاراخانىيلار تۈركلىرى ئۆز قاغانلىرىنىڭ يېتەكچىلىكىدە مەركىزىي ئاسىيا خەلقىنىڭ ئېسىل مەدەنىيەت مىراسلىرىنىڭ كۆپ قىسمىنى ساقلاپ قالغان. ئۇلار ئۆز ئەجدادلىرىنىڭ ئىزلىرىنى بويلاپ، ئىرانلارنىڭ ئاساسلىق دۈشمىنى دەپ خاراكتېرلەنگەن ئافراسىياپ - تۈركىي خەلقلەرنىڭ رىۋايەت - چۆچەكلىرىدىكى ئالپ ئەرتۇڭاغچىلىك بارغاندەك. ئۇلار تۈركىي تىلنى بېيىتىپ، شۇنداقلا تۈرك يېزىقى دەپ ئاتالغان قەدىمكى ئۇيغۇر يېزىقىنى، ھەتتا ئەرەب يېزىقى بىلەن بىرلا ۋاقىتتىمۇ قوللانغان ئىدى.

11 - ئەسىرگە كەلگەندە ئىرانلاردا ئىسلام مەدەنىيىتى تازا روناق تاپقان ئىدى. لېكىن تۈركىي خەلقلەردە بولسا بۇ مەدەنىيەت تېخى تەلتۈكۈس ئەۋج ئالمىغان ئىدى. قاراخانىيلار تۈركلىرى باشقا تۈركىي خەلقلەردىن پەرقلىنىپ سامانىيلارغا قارىغاندا بىر ئەسىر بۇرۇن ئىسلام دىنىدىكى تۈركلەر ئۈچۈن مەدەنىيەت جەھەتتە زور رول ئوينىدى. بۇ جەھەتتە ئۇلار ئىرانلارغا قۇل بولغان غەزەنەۋىيلەر ۋە سالجۇقىيلاردىن پەرقلىنىدى. مەن بۇ يەردە «مەدەنىيەت» ئىبارىسى ئارقىلىق ئەدەبىياتقا قارىغاندا تېخىمۇ كەڭ دائىرىدە.

دىكى مەنەنى ئىپادىلەمەكچى، يەنى ئەرەبچە تېرمىن «ئەدەپ» دەپ قوبۇل قىلىنغان مەنىنى يېشىپ ئىزاھلىماقچى. بۇ سۆز ئەسلىدە «ئۆرپ - ئادەت» دېگەن مەزمۇنى بىلدۈرىدىغان بولۇپ، ئىسلامىيەتنىڭ دەسلەپكى مەزگىللىرىدە «روھنىڭ يۈكسەك ماھىيىتى، ئېسىل تەربىيە، شەھەرلىشىش، كەمتەرلىك» دېگەن مەنىدە ئىشلىتىلگەن، ئەرەب يېرىم ئارىلى ۋە شىمالىي ئافرىقىدىكى چارۋىچىلىق بىلەن ھايات كەچۈرىدىغان بەدئۇيىلارنى بەدەۋىيلىكتىن قۇتۇلدۇرۇش، ئۇلارنى ئىسلام دىنىنىڭ ئۆرپ - ئادەتلىرىگە باشلاش، ئىسلامىيەتنىڭ دەسلەپكى مەزگىللىرىدىكى غەيرى ئىسلام مەدەنىيىتى بىلەن ئۇچرىشىش دېگەندەك مەدەنىي مۇناسىۋەت ۋەتلەرنىڭ مەھسۇلىدۇر. ناھايىتى ئېنىق ئەقلىي ھۆكۈم بويىچە «ئەدەپ» سۆزى «شېئىردىن يەتتىنچە بوسۇغىسى، نۇتۇق سەنئىتى، قەدىمكى زاماندىكى ئەرەبلەرنىڭ تارىخى ۋە قەبىلىۋى ئەنئەنىسى، شۇنداقلا مۇناسىۋەتلىك پەنلەردىن رېتورىكا، گرامماتىكا، لېكسىكونولوگىيە، قاپدەپەنە» قاتارلىقلارنىڭ ئاساسى بولغان غەيرى ئىسلام مەدەنىيىتىنى بىلدۈرىدۇ. 9 - ئەسىردىكى ئابباسىيلار مەدەنىيىتى مەزگىلىدە بۇ ئۇقۇم تېخىمۇ كېڭىيىپ، غەيرى ئەرەب مەدەنىيىتى، جۈملىدىن ئىرانلارنىڭ ئېپوسلىرى ۋە بايانىي ئەدەبىياتى، ھېكمەتلىك ئىبارىلەردىن، شۇنداقلا ھىندى ھېكايىلىرى ۋە گېرېك پەلسەپىسى قاتارلىقلارغىچە تۇتۇشىپ باردى. ئاخىرىدا ئەدەبىياتتىكى نىسبەتەن تارراق چۈشەنچە قاتارىدا، «ئەدەپ» سۆزى ساپ ئەدەبىيات مەنىسىدە قوبۇل قىلىنىپ، بۈگۈنكى دەۋردىكى ئىسلام دىنىدىكى بىر قىسىم خەلقلەرنىڭ تىلىدا «ئەدەبىيات» (Adabiyat) تىن ئىبارەت تېرمىننىڭ ئاساسى بولۇپ قالدى.

ئىسلام دىنىنىڭ تۈركىي خەلقلەرگە تارقىلىشىدىن كېلىپ چىققان «تۈركىي ئەدەپ» نىڭ بارلىققا كېلىشىدىن بىز ئەرەب ۋە تۈركىي خەلقلەرنىڭ ئەندىزىسى بولۇپ قالغان ئىرانىيلارچە ئەدەپتىكى ئۈچ يىرىك ئېلىمىننى كۆرۈۋالالايمىز. بىرىنچىسى، تىلنىڭ قوبۇل قىلىنىشى؛ ئىككىنچىسى، غەيرى ئەقىلنىڭ كۆپ تارقىلىشى؛ ئۈچىنچىسى، مىللىي ئەدەبىيات، ئۆرپ - ئادەت ۋە ئەنئەنىدىكى ئىپتىخارلىق.

ئىسلامىيەتنىڭ دەسلەپكى مەزگىلىدىكى ئەرەب پەيلاسوپلىرى ئاساسلىقى دىنىي نۇقتىدىن ئەرەبچە ئاتالغۇلارنى توپلاش ۋە تارقىتىش، بولۇپمۇ جاھالىيەت شېئىرىيىتى ۋە ھېكمەتلىرىدە ئۇلارنى كۆپ ئىشلىتىش ۋە ساقلاپ قېلىشنى ئۆزلىرىنىڭ مۇھىم ۋەزىپىسى قىلغان. ئەرەب تىلىنى ئۆگىنىش غەيرى ئىسلام مەدەنىيىتى ياكى ئەدەپنى كەڭ ئاساسقا ئىگە قىلىپلا قالماي، دىنىي پەن ياكى ئىلىم بىلەنمۇ تەمىنلدى. بۇ بەلكىم ئىران مەدەنىيەت بەلبېغىدىكى گرامماتىكا كىلىق ۋە لېكسىكونولوگىيەلىك چۈشەنچىلەرنىڭ سۇسلىشىپ يوقىلىپ كەتكەنلىكىنىڭ سەۋەبى بولسا كېرەك. بۇ مەزگىلدە يېزىلغان ئەسەرلەردىن بىز ئەسەدنىڭ «لۇغەتى پارس» دېگەن ئەسىرىگە ئىگە بولالايمىز. بۇ ئەسەر ئاساسلىقى فىردەۋسنى ۋە باشقا ئىران شائىرلىرىنىڭ چۈشىنىش قىيىن بولغان سۆزلىرىگە ئىزاھ بېرىش بىلەنلا چەكلەنگەن. شۇنى كۆرۈپ يېتىشىدەمىز كېرەككى، مەھمۇد كاشغەرى تىلشۇناسلىق بىلىملىرىگە ئالاقىدار مەسىلىلەرگە ئوخشىمىغان نۇقتىدىن جاۋاب بەرگەن. بۇلارنىڭ بىرى بولسا، مەھمۇد كاشغەرىنىڭ ئەرەب ئىسلام مەدەنىيىتىنىڭ كلاسسىك مەزگىلىدىكى ئەرەب فىلولوگىلىرىنىڭ تەسىرىدە ئىسلام ئىدىئولوگىيىسىگە يېقىن تۇرغانلىقىدۇر.

ئىرانلارنىڭ ئەدەب مەدەنىيىتىگە قوشقان زور تۆھپىسى ساسانىيلارنىڭ يۇقىرى قاتلام مەدەنىيەت ئەنئەنىسىنى ئىسلام مۇھىتىغا ئۇيغۇن ھالدا تەرجىمە قىلىپ ئۆزلەشتۈرگىنى بولدى. ئىبن ئەل مۇستافانىڭ ئەمگەكلىرى بۇ يەردە تولمۇ قەدىرلىكتۇر. شۇنداقتمۇ يەنە

جاھىزىنىڭ «كىتابى ئەت تاج»، مىسكاۋاھىنىڭ «جايدان ھىرات» ناملىق ئەسەرلىرىنى تىلغا ئېلىپ ئۆتىمىز. بۇ ھال ئۆز نۆۋىتىدە يەنە ئەرەب ماقال - تەمسىللىرىگە ئىرانلار ئەندىزىسىنىڭ قېنىنى، شۇنداقلا ئەرەبلەرگە ئىرانلارنىڭ ئېپوسچىلىق ۋە تارىخىي تۇيغۇغا باي بولۇش ئەنئەنىسىنى سىڭدۈردى. بۇنىڭدىن پايدىلىنىپ ئەرەب سالنامچىلىرى ئۆزلىرىنىڭ تارىخى ۋە ئەدەبىياتىنىڭ تۈز - تەمىنى تەكشۈپ باردى.

ئەرەبلەرنىڭ سامانىيلار ئارقىلىق شوئوبىيە ھەرىكىتى بىلەن شەھەرلىشىشكە قەدەم قويدى. شى ئىرانلاردىن پەرقلىنىپ تۇرسىمۇ، بىراق ئىرانلارنىڭ ئەرەبلەردىن پەرقلىنىپ تۇرىدىغان ئىپتىخارلىق يىرى ئۇلارنىڭ «شاھنامە» سى بولدى. ئۇلار پارس تىلىدا يېزىلغان «شاھنامە» سى ئارقىلىق كېيىنكىلەرگە يول ئاچتى. ئەل غەززالىمۇ ئۆمرىنىڭ ئاخىرىدا پادىشاھلارغا ئاتاپ ئەقىل ئۆگىتىدىغان ئەسەرنى يازدى. لېكىن ئۇ بۇ ئەسەرنى ئەرەب تىلىدا ئەمەس، پارس تىلىدا يېزىپ چىقتى.

تۈركلەرگە كەلسەك، تۈرك - ئەرەب مەدەنىيىتىنى يارىتىش يولىدا ئۇلارنىڭ ئەسەرلىرىنىڭ ئەرەب تىلىغا تەرجىمە قىلىنغان - قىلىنمىغانلىقىنى قارار قىلىش ئۈچۈن قاراخانىيلار ئەدەبىياتى نامايەندىلىرىگە نەزەر سېلىپ باققىنىمىز تۈزۈك.

مەھمۇد كاشغەرى «دىۋانۇ لۇغاتىت تۈرك» نىڭ كىرىش قىسمىدا مۇنداق دەپ ئېيتىدۇ: «مەن تەڭرىنىڭ دۆلەت قۇياشنى تۈركلەر بۇرجىدا تۇغدۇرغانلىقىنى ۋە پەلەكنىمۇ شۇلارنىڭ زىمىنى ئۈستىدە چۆرگىلەتكەنلىكىنى كۆردۈم. تەڭرى ئۇلارنى (تۈرك) دەپ ئاتىدى ۋە سەلتەنەتكە ئىگە قىلدى. دەۋرىمىزنىڭ خاقانلىرىنى تۈركلەردىن قىلىپ، زامان ئەھلىنىڭ ئىختىيار تىزگىنىنى شۇلارنىڭ قولىغا تۇتقۇزدى. ئۇلارنى ئىنسانلارغا باش قىلدى. ھەق ئىشلاردا ئۇلارنى قوللىدى. ئۇلار بىلەن بىر سەپتە تۇرۇپ كۆرەشكەنلەرنى ئەزىز قىلدى ۋە تۈركلەر تۈپەيلىدىن ئۇلارنى ھەممە تىلەكلىرىگە ئېرىشتۈرۈپ، يامانلارنىڭ زىيانكەشلىكىدىن ساقلىدى. تۈركلەرنىڭ ئوقىدىن ساقلىنىش ئۈچۈن، ئۇلارنىڭ يولىنى مەھكەم تۇتۇش ھەر بىر ئەقىل ئىگىسىگە لايىق ۋە مۇناسىپ ئىش بولۇپ قالدى. ئۆز دەردىنى ئېيتىش ۋە تۈركلەرگە يېقىش ئۈچۈن ئۇلارغا تۈرك تىلىدا سۆزلىشىشتىن ياخشىراق يول يوق...». ئۇندىن كېيىن مەھمۇد كاشغەرى ھەدىستىن نەقىل كەلتۈرۈپ: «تۈرك تىلىنى ئۆگىنىڭلار، چۈنكى ئۇلارنىڭ ھۆكۈمرانلىقى ئۇزاق داۋام قىلىدۇ» دەيدۇ. شۇنداقلا يەنە: «بۇ ھەدىس راست بولسا، تۈرك تىلىنى ئۆگىنىش ۋاجىپ بولىدۇ» دەيدۇ.

مەھمۇد كاشغەرى ئۆزىنىڭ بۇ بۈيۈك ئەسەرنى خەلىپە ئەل مۇقتەدىگە ئارمىغان قىلدى. ئۇنىڭ ئەسەرنىڭ مېتودولوگىيىسىنى سۈرەتلىگىنىمىزدە، مەھمۇد كاشغەرى بۇ ھەقتە مۇنداق دەپ يازىدۇ: «مەن بۇ كىتابنى ھېكمەتلىك سۆزلەر، سەجىئەلەر، ماقال - تەمسىللەر، بېيىت - قوشاقلار، رەجەزلەر ۋە نەسىرى پارچىلار بىلەن بېزەپ ئېلىپبە تەرتىپىدە تۈزۈپ چىقتىم. ئەسلىدە بۇ كىتابمىنى خەلىل ئىبنى ئەخمەت بەسەرنىڭ يولىدا تۈزۈپ چىققاچى ئىدىم. . . تۈركىي تىلنىڭ ئەرەب تىلى بىلەن بەيگىگە چۈشكەن ئىككى ئاتقا ئوخشاش تەڭ چىپىپ كېتىۋاتقانلىقىنى ئېنىق كۆرسىتىش ئۈچۈن، ئۇلارنىڭ كۆرگەن - بىلگەنلىرىنى ئىپادىلەيدىغان شېئىر ۋە قوشاقلاردىن قايغۇلۇق ۋە خوشاللىق كۈنلىرىدە ئېيتقان چوڭقۇر مەنىلىك ماقال - تەمسىللىرىدىن مىساللار كەلتۈردۈم. تاكى بۇنىڭدىن پايدىلانغانلار كېيىنكىلەرگە يەتكۈز - سۇن، شۇنىڭ بىلەن بىللە يەنە بىر مۇنچە ئىبارلەرنى كىرگۈزدۈم، شۇنداق قىلىپ بۇ كىتاب يېڭىلىقلار بېرىشتە قىيامغا، قىممەت ۋە گۈزەللىكتە پايانغا يەتتى».

(داۋامى بار)

(قۇربان مۇھەممەتتۇردى نىران: شىنجاڭ ئۇنىۋېرسىتېتى فىلولوگىيە ئىنىستىتوتىنىڭ دوكتور ئاسپرانتى)

ئىزىمى پەنجەسىگە ئۇرۇلغان پەنجە

مۇنەۋۋەرە ھەبىبۇللاھ نۇر، مۇھەممەت ئىبراھىمجان

ئېمەس ئاسان بۇ مەيدان ئىچرە تۇرماق،
نزامى پەنجەسىگە پەنجە ئۇرماق.
— نەۋائى

12 - ئەسىردىن باشلاپ شەرق ئەللىرى داستانچىلىقىدا مۇستەقىل ھالدا يېزىلغان بەش داستاندىن تەركىب تاپقان داستانلار توپلىمى «خەمسە» نامى بىلەن ئاتالغان. داڭلىق مۇتەپپەك-كۇرلار ۋە ئاتاقلىق شائىرلار «خەمسە» يېزىش ئارقىلىق شېئىرىيەتنىڭ ئەڭ يۇقىرى پەللىسىگە يېتىپ، ئۆزلىرىنىڭ شېئىرىيەت دۇنياسىدىكى ئورنى ۋە يۈكسەك دەرىجىدىكى شېئىرىي ماھارىتى، تالانتى ۋە مول بىلىمىنى نامايان قىلىشقا ئۇرۇنۇپ باققان بولسىمۇ، ئۇلارنىڭ ئارىسىدا «خەمسە» يېزىپ مۇۋەپپەقىيەت قازانغانلىرى ساناقلىقلا ئىدى. چۈنكى «خەمسە» بۇ ساھەگە قەدەم باسقانلاردىن ئىنتايىن مول بولغان تارىخىي، ئىجتىمائىي، ئىلمىي ۋە شېئىرىي بىلىم تەلەپ قىلىش بىلەن بىرگە يۈكسەك دەرىجىدىكى بەدىئىي ماھارەت ۋە تەڭداش-سىز تىل سەنئىتىگە ئىگە بولۇشنى تەلەپ قىلاتتى. «خەمسە» يېزىپ مۇۋەپپەقىيەت قازىنىش-نىڭ قىيىنلىقى خۇسۇسىدا نەۋائى مۇنداق دەپ يازغان:

ئېمەس ئاسان بۇ مەيدان ئىچرە تۇرماق،
نزامى پەنجەسىگە پەنجە ئۇرماق.
كېرەك شىر ئىلىدا ھەم شىر چەنگى،
ئەگەر شىر ئولماسا بازى پەلەنگى.
ئىكى پىل ئولسا خۇسرەۋ يا نزامى،
ئېرۇر يۈز فىل چاغلىق پىل جامى.

«خەمسە» يازغۇچىلارنىڭ دەسلەپكى ئۇستازى ئەزەربەيجاننىڭ بۈيۈك مۇتەپپەككۈرى ۋە تالانتلىق شائىرى نزامى گەنجىۋى (1141 - 1203) «پەنج گەنج» ناملىق دۇنياغا مەشھۇر «خەمسە» نى يېزىپ، «خەمسە» يېزىشنىڭ ئۈلگىسىنى يارىتىپ، شېئىرىيەت دۇنياسىدىكى زور بىر خەزىنىنىڭ ئىشىكىنى ئېچىپ، «خەمسە» يازغۇچىلارنىڭ رەھنەماسى بولدى.

14 - ئەسىرگە كەلگەندە ئەمىر خۇسرەۋ دېھلىۋى (1253 - 1325) نزامى يولىنى بويلاپ مېڭىپ «خەمسە» يېزىپ مۇۋەپپەقىيەت قازانغاندىن سىرت، باشقا ئەدىبلەرنىڭ قىزغىنلىقى بىلەن تىرىشچانلىق كۆرسىتىپ بۇ ساھەدىكى ئۇرۇنۇشلىرى ئۈنچە نەتىجىلىك بولمىدى. بۇ ھەقتە نەۋائى مۇنداق مەلۇمات بېرىدۇ:

نې پەنجە ئېرۇر، «خەمسە» ئى گەنجەسەنج،
كى دانا قويۇبدۇر ئاتىن «پەنج گەنج» .
كى ھەر كىم ئاڭا كۆرگۈزۈپ زور دەست،
چۇ زور ئەيلەبان ئىلكى تاپىپ شىكەست.

15 - ئەسىرگە كەلگەندە پارس - تاجىك ئەدەبىياتىنىڭ مەشھۇر نامايەندىسى ئابدۇرەھمان جامى (1414 - 1492) «خەمسە» دىن ئاشۇرۇپ مۇستەقىل يەتتە داستاندىن تەركىب تاپقان مەشھۇر داستانلار توپلىمى «ھەفت ئەۋرەڭ» (يەتتە تەخت) نى يېزىپ ناھايىتى زور مۇۋەپپەقىيەت قازىنىپ، شۆھرەت تاپتى ۋە بۇ ئەسىرى ئارقىلىق بۇ ساھەدە بۆسۈش ھاسىل قىلدى. بىراق يۇقىرىدا تىلغا ئېلىنغان نادىر ئەسەرلەرنىڭ ھەممىسى پارس تىلىدا يېزىلغانىدى. چۈنكى ئەدەبىيات - سەنئەت، جۈملىدىن شېئىرىيەت ئىلمى جۇش ئۇرۇش راۋاجلىنىپ دۇنياۋى سەۋىيە يارىتىلغان ئەينى دەۋردە، پارس تىللىق مىللەتلەر ۋە رايونلاردىن يېتىشىپ چىققان ئىجادكارلار، شائىرلار ۋە مۇتەپەككۇرلارلا ئەمەس، بەلكى تۈركىي تىللىق مىللەتلەر ۋە رايونلاردىن يېتىشىپ چىققان ئالىم ۋە ئىجادكارلارمۇ ئۆزلىرىنىڭ ئەسەرلىرىنى «گۈزەل تىل، شەكەر تىل، شېئىر تىلى» ۋە مەدھىيەلەنگەن پارس تىلىدا يازغان بولۇپ، ئۇلارنىڭ قارىشىچە، «ھۈنەر تىلى» (پاساھەتسىز، قوپال تىل) دەپ كەمسىتىلىۋاتقان تۈركىي تىل (چاغاتاي تىلى) دا «خەمسە» يېزىش ئەمەس، بەلكى نۇقسانسىز ھالەتتىكى بىرەر پارچە غەزەل يېزىش «مۈمكىن ئەمەس» ئىدى. تۈركىي تىلنى كەمسىتكۈچىلەرگە قارشى ئانا تىلنى مەدھىيەلىگۈچى ئاز ساندىكى مۇتەپەككۇرلارنىڭ بىرى بولغان بۈيۈك ئالىم ۋە شائىر مەۋلانا نىزامىددىن ئەلىشىر نەۋائى (1441 - 1501) يۇقىرىقى بىر تەرەپلىمە قاراشتىكىلەرگە رەددىيە بېرىپ مۇنداق يازغانىدى:

سۆزۈڭنى ياخشى كۆرەرسەن ئۆزۈڭ،
كۆرۈنمەس يامان، چۈن ئېرۇر ئۆز سۆزۈڭ.
قاشىڭدا سېنىڭ گەرچە كۆپ ۋەزنى بار،
چۇ بار ئۆز سۆزۈڭ، يوق ئاڭا ئېتىبار.

مىسلىسىز دەرىجىدىكى بەدىئىي ئىجادىيەت تەجرىبىسىگە، يۈكسەك دەرىجىدىكى شېئىرىي قابىلىيەت ۋە بەدىئىي ماھارەتكە ئىگە بولغان كامالەت ئىگىسى، «نەۋائى» تەخەللۇسى بىلەن تۈركىي تىلدا، «فانى» تەخەللۇسى بىلەن پارس تىلىدا بۈيۈك ئەسەرلەرنى ئىجاد قىلىپ ئىجادكارلار قوشۇنى ۋە كەڭ خەلق ئاممىسى تەرىپىدىن «زۇللىسانەين» (قوش تىل ئىگىسى) دەپ ئېتىراپ قىلىنىپ مەدھىيەلەنگەن مەۋلانا نىزامىددىن ئەلىشىر نەۋائى تۈركىي تىلدا سۆزلەشكۈچى ئەللەر خەلقى ۋە ئاۋام پۇقرالارنى كۆزدە تۇتۇپ، ئۇلارنىڭ مەنىۋى تەشۋالىقىنى قاندۇرۇشنى مەقسەت قىلىش بىلەن بىرگە، تۈركىي تىلىنىڭ ئەرەب، پارس تىللىرىغا ئوخشاشلا باي، گۈزەل، پاساھەتلىك ۋە جەزىبار تىل ئىكەنلىكى، ئەنە شۇ تۈركىي تىل بايلىقىدىن پايدىلىنىپ نادىر ئەسەرلەرنى ئىجاد قىلىشنىڭ تامامەن مۈمكىنلىكى، نادىر، يېتۈك ئەسەرلەرنى يېزىپ مۇۋەپپەقىيەت قازىنىش قايسى تىلدا يېزىش بىلەن ئەمەس، مۇئەللىپنىڭ بىلىمى، سەۋىيىسى، ماھارىتى ۋە تىل بايلىقىنىڭ قانچىلىك ئىكەنلىكىگە باغلىق

ئىكەنلىكىنى ئۆزىنىڭ ئەمەلىي ئىجادىي ئەمگەك مەۋجۇتى ئارقىلىق ئىسپاتلاپ بېرىش مەقسىتىدە، تۈركىي تىل بىلەن «خەمسە» يېزىش ئىرادىسىگە كەلدى ۋە جىددىي تۇتۇش قىلدى. بۇ خۇسۇستا شائىر مۇنداق دەپ يازغانىدى:

قەترە ئىچكۈنچە دەستىرەس ماڭا يوق،

غەير دەريا چېكەر ھەۋەس ماڭا يوق.

دېدىكىم، بۇ بىر ئىش ئىدى قىلغۇلۇق،

بۇ ئەيتىلمەن نۇكتە ئەيتۇلغۇلۇق.

بۇ ئىش چۈنكى بولغاي مۇقەررەر ساڭا،

ئۈمىد ئۆلكى بولغاي مۇيەسسەر ساڭا.

دېسەم تەرك ئېتەي قويمايىن ھىممەتىم،

دېسەم زور ئېتەي يەتمەيىن قۇۋۋەتىم.

چۈ پەنجەمغە ھەسرەت بىلە باقىبان،

بۇ پەنجەمغە ئول پەنجەنى قاقىبان.

تۇتۇپ جامىيۇ خۇسرەۋ ئىكى قولۇم،

نزامى سارى باشلادىلار يولۇم.

ۋەلى مەن بولۇپ گەرچە ئۆزدىن نىھان،

كىرىپ ئىكى ئىلكىمگە ئىكى جەھان.

نەۋائى ئۈمۈر بويى توپلىغان خەلق ئېغىز ئەدەبىياتى ماتېرىياللىرىنى چوڭقۇرلاپ تەتقىق قىلىش بىلەن بىرگە بۇرۇنقىلار ياراتقان «خەمسە» لەرنى پۇختا ئۆگىنىپ ۋە ئىنچىكىلەپ تەھلىل قىلىپ، ئۆزلەشتۈرۈپ ۋە ئىسلاھ قىلىپ، ئابدۇرەھمان جامى بىلەن پىكىرلىشىپ ناھايىتى زور ئىلھام ۋە شىجائەت بىلەن «خەمسە» يېزىشقا تۇتۇندى. ئەنە شۇ دەۋر شارائىتىدا خۇددى جامى ئېيتقاندەك تۈركىي تىلدا «خەمسە» يېزىش نەۋائى ئۈچۈن ھەم پەرز ۋە ھەم قەرز بولۇپ قالغانىدى. يۇقىرىقى پىكىرلىرىمىزنىڭ دەلىلى سۈپىتىدە نەۋائى مۇنداق يازغان:

چۈن فارسى ئېردى نۇكتە شەۋقى،

ئازراق ئېردى ئاندا تۈركىي زەۋقى.

ئول تىل بىلە نەزم بولدى مەلفۇز،

كىم فارسى ئاڭلار ئولدى مەھزۇز.

مەن تۈركچە باشلابان رىۋايەت،

قىلدىم بۇ فەسانەنى ھېكايەت.

كىم شۆھرەتى چۈن جەھانغە تولغاي،

تۈركى ئىلى داغى بەھرە ئالغاي.

فارسى ئولدى چۈ ئۇلارغە ئەدا،

تۈركى ئىلە قىلسام ئانى ئىبتىدا.

فارسى ئەل تاپتى چۈ خۇرسەندلىغ،

تۈركى داغى تاپسا بەرۈمەندلىغ.

يولداسا بۇ يولدا نىزامى يولۇم،
قولداسا خۇسرەۋ بىلە جامى قولۇم.

ھەر تەرەپلىمە ئىزدىنىپ، پۇختا تەييارلىق كۆرگەن نەۋائى «خەمسە» يېزىشنىڭ شەرت - شارائىتى تولۇق پىشپى يېتىلدى، دەپ قاراپ قەلەم تەۋرىتىپ «خەمسە» يېزىشقا كىرىشتى ۋە 1473 - 1484 - يىللىرىدا ئىككى يىلغا يەتمىگەن ۋاقىت ئىچىدە «ھەيرەتۇل ئەبرار»، «فەرھاد ۋە شىرىن»، «لەيلى ۋە مەجنۇن»، «سەبئەئى سەييار»، «سەددى ئىسكەندەر» دىن ئىبارەت بەش چوڭ داستاندىن تەركىب تاپقان «خەمسە» نى يېزىپ تاماملىدى.

نەۋائى ناھايىتى يۇقىرى ماھارەت بىلەن تۈركىي تىللىق «خەمسە» نى مۇۋەپپەقىيەتلىك يېزىپ تاماملاپ ۋە ۋىجدانىي ھەم تارىخىي ۋەزىپىنى غەلبىلىك ئورۇنداپ تەڭداشسىز شوھرەت تېپىپ، شېئىرىيەت دۇنياسىدا مىسلىسىز زىلزىلە پەيدا قىلدى. شۇنىڭدىن 500 يىلدىن كۆپرەك ۋاقىت ئۆتكەن، شېئىرىيەت تەسۋىرلىگۈسىز دەرىجىدە تەرەققىي قىلغان، ئىنسانىيەت جەمئىيىتى زامانىۋى پەن - تېخنىكا ۋە ئۇچۇر دەۋرىگە قەدەم قويغان بۈگۈنكى كۈنگە قەدەر، شېئىرىيەت دۇنياسىدا نەۋائى پەنچەسىگە پەنچە ئۇرۇشقا جۈرئەت قىلالىغان بىرەر نامايەندە ياكى نەۋائى «خەمسە» سىگە ياندىشالىغان بىرەر نەمۇنە بارلىققا كەلمىدى. شۇنىڭ ئۈچۈنمۇ بىز پەخىرلىنىپ تۇرۇپ شۇنداق خۇلاسى چىقىرالايمىزكى، مەۋلانا نىزامىدىن ئەلىشىر نەۋائى پەقەت دۇنيا ئەدەبىيات خەزىنىسىدىكى شېئىرىيەت قەسىرىنىڭ خانتاجى بولۇشقا مۇناسىپ «خەمسە» ياراتتىلا ئەمەس، بەلكى تۈركىي تىللىق ئەللەر ۋە مىللەتلەر شېئىرىيەت دۇنياسىدا مۆجىزە ياراتتى. بۇ خىل باھانى بۇندىن بەش ئەسىر بۇرۇن نەۋائى ئۆزىگە ئۆزى بېرىپ شۇنداق يازغانىدى:

نىزامى ئالسا بەردەۋ بىرلەر گەنجە،
قەدەم رۇم ئەھلىغە ھەم قىلسا رەنجە.
چېكىپ خۇسرەۋ تاغى تىغى زەباننى،
يۈرۈپ فەتىھ ئەيلەسە ھىندۇستاننى.
يەنە جامى ئەجەمدە ئورسا نەۋبەت،
ئەرەبە داغى چالسا كوسى شەۋكەت.
ئەگەر بىر قەۋم گەر يۈز، يوقسە مىڭدۇر،
مۇئەييەن تۈرك ئولۇسى خۇد مېنىڭدۇر.
كۆڭۈل بەرمىش سۆزۈمگە تۈرك جان ھەم،
نە يالغۇز تۈرك، بەلكىم تۈركمان ھەم.

(مۇنەۋۋەرە ھەبىبۇللاھ نۇر: ئاپتونوم رايونلۇق قەدىمكى ئەسەرلەر ئىشخانىسىدىن،
مۇھەررىر - مۇھەممەت ئىبراھىمجان؛ خوتەن ۋىلايەتلىك «يېڭى قاشتېشى» ناخشا - ئۇسسۇل
ئۆمىكىدە)

بۇ ماقالىنىڭ مەزمۇنى ئىشخانىمىزدا بارلىق مەتبۇئاتقا تەقدىم قىلىندى.
ئىشخانىمىزدا بارلىق مەتبۇئاتقا تەقدىم قىلىندى.
ئىشخانىمىزدا بارلىق مەتبۇئاتقا تەقدىم قىلىندى.

ئىككىنچى قىسىم - رىئاللىق ھەقىقەت

يەر شارى ھەققىدە ئەپسانە

بىز ياشىغان بۇ زېمىن 18 مىڭ ئالەمنىڭ بىرى ئىمىش. ئىلاھ زېمىننى كۆتۈرۈپ تۇرۇشقا ئىككى ئۆكۈز ياراتقانمىش. ھەر ئىككىلا ئۆكۈزنىڭ مۇڭگۈزى ناھايىتى يوغان ۋە كۈچلۈك ئىكەن. ئۆكۈزلەرنىڭ بىرسى زېمىننى كۆندۈزى كۆتۈرسە، بىرسى كېچىسى كۆتۈرىدىكەن. يەر تەۋرىگەن چاغلار ئۆكۈزنىڭ مۇڭگۈزى تېلىپ، پۇتلىرىنى مىدىرلىتىۋاتقان چاغلار، بوران چىقىۋاتقان چاغلار ئۆكۈزلەرنىڭ پۇشۇلداپ چوڭ تىنىۋاتقان چاغلار، ئىكەن، يامغۇر ياغقان چاغلار بولسا ئۆكۈزنىڭ كۆزىدىن ياش قويۇلۇۋاتقان چاغلار ئىكەن.

ئاي ھەققىدە ئەپسانە

ئەسلىدە قۇياش بىلەن ئاي ئىككىسى بىر - بىرىگە ئاشىق - بىقارارلاردىن ئىكەن. ئاي قۇياشنىڭ ئىشىقىدا ئاھۇ - پەرياد چەكسە، قۇياشمۇ ئاينىڭ ئىشىقىدا پۇچۇلىنىپ ھىجران ئوتلىرى ئاتەش بولۇپ كۆيىدىكەن. بىراق ھەر ئىككىسىنىڭ ئارىلىقى بەك يىراق بولغاچقا، بىر - بىرىنىڭ ۋىسالىغا يېتەلمەي ئارمان بىلەن يۈرۈشىدىكەن. كۈنلەرنىڭ بىرىدە ھۈكەر يۇلتۇزنىڭ كۆڭلىدە قۇياشقا مۇھەببەت پەيدا بوپتۇ. كۈنلەر ئۆتكەنسېرى ھۈكەر يۇلتۇزنىڭ مۇھەببىتى كۈچىيىپ چىدىيالمايدىغان دەرىجىگە بېرىپتۇ - دە، قۇياشقا چولپان يۇلتۇزنى ئەلچى قىلىپ ئەۋەتىپتۇ. بىراق قۇياش ئۆز سۆيگۈنىنىڭ ئاي ئىكەنلىكىنى ئېيتىپ ھۈكەر يۇلتۇزنىڭ تەلىپىنى قوبۇل قىلماپتۇ. ئىشقى دەردىدە يۈرىكى ئازابقا تولغان ھۈكەر يۇلتۇزنىڭ رەڭگى زەپىران بولۇپ نادامەتلەر چېكىپتۇ. قۇياش ھۈكەر يۇلتۇزنىڭ ئاھ - نادامەتلەر چېكىپ ئازابلىنىۋاتقانلىقىغا ئىچى ئاغرىپتۇ. ئۇ ئۇزاق خىيال سۈرگەندىن كېيىن چولپان يۇلتۇزغا: — ھۈكەر يۇلتۇزغا ئۇۋال بولغۇدەك، مەن ئۇنىڭغا ئازراق كۆڭۈل بۆلەي، بىراق ۋىسالىغا يەتكۈزمەيمەن. چۈنكى مېنىڭ بىردىنبىر سۆيگۈنىم ئايدۇر. شۇنداقسىمۇ ھۈكەر يۇلتۇزغا دېگىن، ئۇ ماڭا يېقىنراق يەرگە كېلىپ جامالىمنىڭ تەپتىدىن ئۆزىگە ئاراملىق تاپسۇن، — دەپتۇ.

ھۈكەر يۇلتۇز كۆڭلىگە باشقا بىر نىيەتنى پۈكۈپ، ھوشىنى يوقاتقان دىۋانە سۈپەتتە بىر ھاسا تاياققا تايىنىپ قۇياشقا يېقىن كەپتۇ. چاچلىرىنى يۇلۇپ پىغانلار چېكىپتۇ، يىغلاپتۇ، قاخشاپتۇ. ئاخىرى قۇياشنىڭ ھازارەت بەلبېغى ئەتراپىدا شېرىن ئۇيقۇغا كەتكەندەك بوپتۇ. قۇياشمۇ ئۇنى «ئۇخلىغان چېغى» دەپ ئويلاپتۇ.

بىراق يالغان ئۇيقۇغا بەنت بولغان ھۈكەر يۇلتۇز تۈن تەڭشەلگەندە قولىدىكى ھاسىنى قۇياشنىڭ يۈرىكىگە سانجىپتۇ. ھاسا تاياق كۆسەيدەك كۆيۈپتۇ - يۇ، قۇياش بۇ ئىشنى سەزمەپتۇ. ھاسا تاياق راسا چوغ بولغاندا ھۈكەر يۇلتۇز ئاستا قېچىپتۇ - دە، ئۇدۇل بارغانچە

شېرىن ئۇيقۇغا ئەسىر بولغان ئاينىڭ مۇبارەك چېھرىگە سانجىۋېتىپتۇ. ئاي چۆچۈپ ئويغىنىپ-
تۇ، بىراق شۇنىڭدىن بىرى ئاينىڭ گۈزەل جامالىدا قارا داغ پەيدا بولۇپ قاپتۇ.

كۆك گۈمبەز ھەققىدىكى رىۋايەت

1

بۇرۇنقى زامانلاردا پەرغانە تەرەپتىن ھەببە ھەجەم ئىسىملىك بىر زات كېلىپ ھازىرقى
ئېكساق كەنتىدە ئولتۇرۇپ قالغانىكەن. ئەسلىدىلا ئىقتىسادى جەھەتتىن «بېلى چىڭ» بۇ
كىشى جازانخورلۇق بىلەن مەشغۇل بولىدىكەن. ئۇ ئېكساق كەنتىدە ياشاش جەريانىدا
ئەتراپىدىكى دېھقانلارغا ئاشلىق جازانە قىلىدىكەن، ئېرىشكەن بايلىقىغا يەر - زېمىن سېتىۋا-
لىدىكەن. شۇڭلاشقا بۇ كەنت خەلقى ئۇنى ناھايىتى باي ھېسابلايدىكەن.

ئۇ كۈنلەرنىڭ بىرىدە ئاشلىق جازانىسىنى سۈيلەپ قوشنىلاردىن بىرىنىڭ ئۆيىگە بېرىپ-
تۇ. قول ئىلكىدە بولمىغان بۇ دېھقان ھەببە ھەجەمگە كۆپ قېتىم ھال ئېيتىپ بىر مەزگىل
سەۋر قىلىپ تۇرۇشنى ئۆتۈنۈپتۇ. ھەببە ھەجەم «ئەگەر ئاشۇ دېھقاننىڭ ئېغىزىدىن چىقىۋات-
قان دەرد ئەھۋالى راست بولغۇدەك بولسا كۈندىلىك تۇرمۇشنى قانداق ئۆتكۈزۈۋاتقاندۇ؟ ئۇنىڭ
ھالىنى ئۆز كۆزۈم بىلەن كۆرۈپ باقمايمۇ» دەپتۇ - دە، بىر بېسىپ، ئىككى بېسىپ ئۇنىڭ
ئۆيىگە كىرىپتۇ.

قوشنىسى ھەببە ھەجەمنى ئىنتايىن قىزغىنلىق بىلەن كۈتۈۋاپتۇ. ئاستىغا كۆرپە
سېلىپ، ئالدىغا داستىخان سايپتۇ. بىراق پەتنۇستا كۆتۈرۈپ كەلگىنى پەقەت ئىككى دانە
زاغرا ۋە بىر دانە ئارپا ئېنىلا بوپتۇ. ئۇ داستىخانغا قاراپ: «بۇلارنىڭ ئاشلىقى ئۆكسۈپ
قالاي دەپتۇ» دەپ ئويلاپتۇ ۋە ئۆي ئىچىنى زەن قويۇپ كۆزىتىپتۇ. دېمىسىمۇ ئۆي ئىچىدە
پۇلغا يارىغۇدەك ھېچقانداق مال - مۈلۈك، بىسات دېگەنلەر يوق ئىكەن. بىراق شۇ ئارىدا
ئوچاقتىكى قازاندىن پۇرقىراپ ھور كۆتۈرۈلۈۋاتقانلىقىنى كۆرۈپتۇ. بۇرنىغا پىشقان گۆش
ھىدى ئۈرۈلۈپتۇ. «ئېھتىمال گۆش پىشۇرۇۋاتقان چېغى، ئۇنى نەدىن تاپقاندۇ» دەپ ئويلاپتۇ
ھەببە ھەجەم. ئۇ يەنە ئۆز كۆڭلىدە «گۆش تېخى پىشمىغان چېغى، قايتىپ كەتسەم
ئەدەپسىزلىك بولمىسۇن، ئازراق كۈتمەيمۇ» دەپتۇ. ئۇ خېلى ئۇزاق كۈتۈپتۇ، ئالدىغا گۆش
ئېلىپ كېلىنمەپتۇ. كەتمەكچى بوپتۇ، بىراق ئۆي ئىچىسى يەنىلا «گۆش يەپ ماڭمامسىز»
دېمەپتۇ. بۇ ئىش ھەببە ھەجەمنىڭ كۆڭلىنى غەش قىپتۇ، تاكى ئۆيىگە قايتىپ ئۇخلاپ
قالغۇچە قوشنىسىنىڭ «گۆش يەڭ» دېمىگەنلىكى ئۇنىڭغا ئەلەم بوپتۇ.

ھەببە ھەجەم شىرىن ئۇيقۇغا كېتىپتۇ. ۋە مۇنداق چۈش كۆرۈپتۇ: ئۇ ئاپئاق ئېھرام
باغلىغان قىياپەت بىلەن ئۆمرىدە كۆرۈپ باقمىغان بىر قەبرىستانلىق ئىچىدە تۇرغۇدەك، بىر
گۈمبەز تاساددېپى يېرىلىپ، ئىچىدىن بىر توپ يىلان، بىر توپ چايان چىقىپتۇدەك. يىلانلار
ئۇنىڭ پۇتلىرىغا چەمەك سېلىپ يامشىپتۇ، چايانلار ئۇنىڭ بارماقلىرىنى چىشلەۋاتقۇدەك،
بىراق ئاغرىمىغۇدەك. شۇ ئەسنادا قەبرە ئىچىدىن ئاق پەرەنجىلىك بىر ساھىبجامال چىقىپ،
كۆزلىرىدىن ئوت چاچراتقان ھالدا:

— سەن دېگەن بىر جازانخور! سەن باشقىلارنىڭ قان - تەرى بىلەن ياشاۋاتىسەن،
سەن ئۆلسەن. بىراق بۇ قەبرىستانلىققا يولغۇچى بولما. بۇ قەبرىستانلىق سەندەك جازان-

خورغا قۇچاق ئاچمايدۇ، — دەپلا كۆزدىن غايىب بولغانمىش. ھەبىبە ھەجەم قارا باسقان ھالدا ئۇيقۇسىدىن چۆچۈپ ئويغىنىپتۇ. چۈشىنى ئەسلىپ چاچلىرىنى يۇلۇپ داد - پەرياد قىلىپتۇ، ئۇزاق يىغلاپتۇ. شۇ ئەسنادا ئالدىنقى كۈنىسى گۆش يېيىشىگە تەكلىپ قىلمىغان قوشنا ئايال كىرىپتۇ. ھەبىبە ھەجەم كۆز ياشلىرىنى سۈرتۈپ قوشنىسىنى كۆرىپكە تەكلىپ قىپتۇ. ئۇزاق ئىززەت - ئىكراملاردىن كېيىن قوشنىسىدىن:

— تۈنۈگۈنكى قازاندىكى گۆشكە نېمە ۋەجىدىن مېنى تەكلىپ قىلغۇڭىز كەلمىدى؟ —

دەپ سوراپتۇ. قوشنا ئايال كۆزىگە لىققىدە ياش ئالغان ھالدا:

— ھۆرمەتلىك تەقسىر، ئۆزلىرىگە ئۇ گۆشنى تەڭلىگىلى بولمايتتى، — دەپتۇ.

— ھارامىدى؟ — دەپتۇ ھەبىبە ھەجەم دەرھاللا.

— يوقسۇ، — دەپتۇ قوشنا ئايال، — ئاڭلىشىمىزچە، ئاز - تولا يېسە ھارام ئەمەسكەن.

مىش.

— ئاپلا! — دەپتۇ ھەبىبە ھەجەم ئورنىدىن سەكرەپ قوپۇپ، — ئەسلىدە سىلەر ئىشەك

گۆشى پۇشۇرۇۋاتقان ئىكەنسىلەر - دە!

— ئەسلىدە شۇنداق ئىدى، — دەپتۇ قوشنا ئايال بوزلاپ يىغلىغىنىچە.

— مەندى نېمىشقا ئاشلىق سورىمىدىڭلار؟ — دەپتۇ ھەبىبە ھەجەم ئەجەبلىنىپ.

— ئۆسۈمى ئارتىپ كېتىدىكەن، — دەپتۇ قوشنا ئايال ئىسەدەپ تۇرۇپ.

بۇ گەپنى ئاڭلىغان ھەبىبە ھەجەم تامامەن گاڭگىراپ، بېشى قېيىپ، ساراڭ بولايلا

دەپ قاپتۇ. چۈنكى ئۇ ئۆزىنىڭ جازانخورلۇق ۋۇجۇدىنى ئەسىر قىلىۋالغان تۈپەيلى، خەلق-

نىڭ ھۆرمىتىدىن مەھرۇم قالغانلىقىنى بىلىپتۇ.

ئەتىسى جۈمە ئىكەن، ھەبىبە ھەجەم تاھارەت ئېلىپ جۈمە نامىزىغا ئېكساق جامىئەسىگە

كىرىپتۇ. ناماز ئوقۇلۇپ بولغاندىن كېيىن جامائەت ئالدىغا چىقىپ:

— مۆھتىرەم جامائەت، ھەرقايسىلىرىنىڭ ئالدىدا شۇنى ئېلان قىلايىكى، بۈگۈندىن

باشلاپ كىمدە ئېلىشىم بولسا ئېلىشتىن ۋاز كەچتىم، ئولتۇرغان ئۆيۈم ۋاپاتىمدىن كېيىن

جامائەتنىڭ مۈلكى بولۇپ كەتسۇن. پۈتكۈل يەر - زېمىنىمنى ئېكساق كەنتىگە ۋەخپە

قىلىۋەتتىم. بۈگۈندىن باشلاپ تاكى نەپسىم ئۈزۈلگىچە خۇدادىن گۇناھىمنى تىلەپ تائەت -

ئىبادەت قىلغايىمەن، — دەپتۇ.

2

ئارىدىن مەلۇم يىللار ئۆتۈپ ھەبىبە ھەجەم ۋاپات بوپتۇ ھەمدە ئېكساققا دەپنە قىلىنىپتۇ.

كېيىنچە ئېكساق خەلقى مۇسابايۇققا ئۇنىڭ قەبرە گۈمبىزىنى ياسىتىپ بېرىشنى ئىلتىماس

قىپتۇ. جامائەت مۇسابايۇق باشچىلىقىدا بۇ پەزىلەتلىك مۇساپىرنىڭ ھۆرمىتى ئۈچۈن ئاقسۇ-

دىن توپا ئەكەلدۈرۈپ، قەشقەردىن تۆگە بىلەن پىششىق خىش يۆتكەپ كېلىپ گۈمبەز بىنا

قىلغانىكەن. گۈمبەز زەڭگەر رەڭلىك كاھىشلاردا زىننەتلەنگەنلىكى ئۈچۈن كۆك گۈمبەز دەپ

ئاتالغان. شۇ چاغلاردىن تاكى ھازىرغىچە خەلق ھەبىبە ھەجەم دەپنە قىلىنغان بۇ كۆك گۈمبەز

ئەتراپىغا يىغىلىپ ئۇنىڭ نامىغا قۇرئان تىلاۋەت قىلىدىغان، قەسىدە ئوقۇيدىغان ئادىتىنى

ئادا قىلىۋېتىپتۇ.

مېۋىلەرنىڭ خىسلىتى ھەققىدە رىۋايەت

- بىر پەرىشتە خۇدادىن سورىغانىمىش:
- ئى خۇدا، مۇبادا سەن ئىنسانلارغا ئوخشاش ھەر كۈنى ئۈچ ۋاق رىزقى - لوقما يەيدىغان بولساڭ، نېمە يەيتتىڭ؟
- خۇدا دېگەنمىش:
- ئەتتىگە ئىككىمگە شاپتۇل، چۈشلۈكىمگە ئۈزۈم، كەچلىكىمگە ئەنجۈر.
- كېسەل بولساڭ؟
- ئانار.
- ھېرىپ چارچىساڭ؟
- قوغۇن.
- ئۇسساپ كەتسەڭ؟
- تاۋۇز.
- ئۇيقۇڭ كەلسە؟
- جىگدە.
- ئۇخلىيالمىساڭ؟
- چىلان.

رىۋايەت قىلىنىشىچە، ھەربىر مېۋە، كۆكتات مەلۇم كېسەلگە داۋامىش.

بۆشۈك توغرىسىدا رىۋايەت

ئۇيغۇر پەرەنتلىرى تۇغۇلۇپ ئۈچ كۈندىن كېيىن بۆشۈككە بۆلىنىدۇ. دەپنە قىلىنغاندىن كېيىن قەبرە بەئەينى بۆشۈك سىياقىدا ياسىلىدۇ، قەبرە گۈمبىزى ئۈستىگە يېپىنچا يېپىلغان بۆشۈكنىڭ شەكلىگە ئوخشايدۇ. ۋاپات بولغۇچىنىڭ جىنسى پەرقىگە ئاساسەن، ئايال، قىزلار دەپنە قىلىنغان قەبرە ئۈستى بۆشۈك شەكلىدە ياسىلىدۇ، ئاستىدىكى بىرقانچە پەلەمپەيگە ئوخشايدىغان قەۋەتلەر سۇپرا، نوغۇچ، ئۆي ئىچى سېلىنچىسىدەك چۈشەنچىنى بېرىدۇ. ئەرلەر دەپنە قىلىنغان قەبرىلەرنىڭ ئەڭ ئۈستى ئوخشاشلا بۆشۈك شەكلىدە، ئاستىدىكى پەقەت بىر ياكى ئىككى قەۋەت پەلەمپەي ئۇلارنىڭ جىنسى پەرقىگە ئاساسەن ياسالغان بولۇپ، ئاياللارنىڭ قەبرىسىگە سېلىشتۇرغاندا قەۋەت سانى ئاز بولىدۇ. بۇ قەۋەتلەرنىڭ بىرىسى ئۆي ئىچىدىكى سېلىنچا شەكلىنى كۆرسىتىدۇ. ئەگەر قەۋەت ئىككى بولسا سېلىنچا (كىگىز) ئۈستىدە يەنە بىر قەۋەت كۆرپە بولىدىغانلىقىنى چۈشەندۈرىدۇ. ھەر ھالدا مەيلى ئەر، مەيلى ئايال بولسۇن، بەربىر قەبرە گۈمبىزى بۆشۈك سىياقىدا ياسىلىدۇ.

رىۋايەت قىلىنىشىچە، مۇندىن ناھايىتى بۇرۇن خان ئانىسى تۈركەن خاتۇن ئۆز ئوغلىنى كۆڭۈلدىكىدەك تەربىيەلەش ھەمدە ئۇنىڭ سەبىي ۋاقتىدا ئۆز ئاپىسىنىڭ ئېتىكىنى بىزەپ قىلىپ گۇناھكار بولۇپ قالماسلىقى ئۈچۈن ئوغلىنى بۆشۈككە بۆلەپ بېقىشنى نىيەت قىپتۇ. ئوردا ئۆلىمالىرى لايىھىلەپ كۆڭۈلدىكىدەك بىر ئالتۇن بۆشۈك ياسىتىپ بېرىپتۇ. تۈركەن خاتۇن ئالتۇن كۆكۈللىق ئوغلىنى ئالتۇن بۆشۈكتە ئىككى يىل بېقىپتۇ. ئوغلى كېيىنچە

لەشكەرىي ئىشلار، ئىلىم - ئېرىپان جەھەتتە كامالەتكە يېتىپ ئەلەمگىمۇ، قەلەمگىمۇ ماھىر بولۇپ يېتىشىپتۇ. ئوغۇل ئون توققۇز ياشقا كىرگەن يىلى جەڭدە يارىدار بولغان شاھ ئاتىسىنىڭ ئورنىغا پادىشاھ بوپتۇ. ئۇ دۆلەتنى ئوبدان باشقۇرۇپ خەلق ئېغىزىدا «ئادىل پادىشاھ» دەپ ئاتىلىپتۇ. ئارىدىن بەش يىل ئۆتۈپ تاساددىپىي غازات ئۈستىدە ئوق (يا ئوقى) تېگىپ ۋاپات بوپتۇ. ئانا بولغۇچى تۈركەن خاتۇن چاچلىرىنى يۇلۇپ، پىغانلار چېكىپ، نادامەتلىك كۆز ياشلىرىنى دەريادەك ئاققۇزۇپ ئوغلىنىڭ ئۈستىگە ياتقىنىچە يىغلاپتۇ. باشقىلار ھەرقانچە قىلغان بىلەن ئانا بىچارە ئۆز ئوغلىنى گىرەلىۋېلىپ دەپنە قىلىشقا بەرمەپتۇ. ئوردىدىكى ئاقىللاردىن بىرى «ئادىل پادىشاھ» نىڭ ئۈستىخىنى بىمالال سىغقۇدەك بىر كۆمۈش بۆشۈك ياساپ كەپتۇ - دە، تۈركەن خاتۇنغا:

— بولدى قىلسىلا خېنىم، ئوغۇللىرىنىڭ روھى ئارام ئالسۇن. مېنىڭچە خان ئالىيلىرى پاقلان ۋاقىتلىرىنى ئۆزلىرى ياستىپ بەرگەن ئالتۇن بۆشۈكتە ئۆتكۈزۈپ چوڭ بولغانىدى. ئۆزىمۇ بۆشۈككە قەۋەتلا ئامراق ئىدى. خاننىڭ روھى ئۈچۈن مەن كۆمۈشتە بۆشۈك ياستىپ كەلدىم، بۆلەپ قويساقمىكىن، — دەپتۇ.

تۈركەن خاتۇن دەرھال ماقۇل كەپتۇ، بالا پادىشاھ كۆمۈش بۆشۈككە بۆلۈنۈپتۇ. تۈركەن خاتۇنمۇ ھېرىپ دەرمانى قالمىغان ھالدا سەل ئۇيقۇغا كېتىپتۇ. ئالدىن مەسلىھەتتى پىشقان نۇرغۇن كىشىلەر كۆمۈش بۆشۈك (جىنازا) نى كۆتۈرۈپ مېڭىپتۇ. ئۇلار ئاخىرى ئوردا سىرتىدىكى قەبرىستانلىققا بېرىپ گۈل - گىياھ، ئوت - چۆپلەر ئارىسىغا كۆمۈش رەڭ بۆشۈكنى قويۇپ قويۇپتۇ. تۈركەن خاتۇن ھەر كۈنىسى دېگۈدەك قەبرە بېشىغا چىقىپ بۆشۈكنىڭ ياپقۇچ پەردىسىنى قايرىپ ئوغلىنى كۆرۈپ قايتىشنى داۋام قىپتۇ. ئۇزاق ۋاقىت ئۆتمەي «ئادىل پادىشاھ» نىڭ چېرايى ئۆزگىرىشكە باشلاپتۇ. قاراپ تۇرۇپ ئوغلىنىڭ رەڭگىنىڭ مۇنچىۋالا ئۆزگىرىپ كېتىۋاتقانلىقىنى كۆرگەن تۈركەن خاتۇنمۇ «ئاھا!» دەپ جان ئۈزۈپتۇ. ئوردا ئەھلى مەسلىھەتلىشىپ، بۆشۈكتە چوڭ بولغان شاھزادىنىمۇ، ئۇنى تەربىيە - لەشتىكى پىداكار ئايال تۈركەن خاتۇننىمۇ كۆمۈش رەڭ بۆشۈككە سېلىپ قەبرىستانلىققا قويۇشنى ماقۇللىشىپتۇ. بىراق ھەر ئىككىلا بۆشۈك ئوخشاش بولۇپ قالسا پەرق ئېتىش قىيىن بولىدۇ، دەپ تۈركەن خاتۇننىڭ كۆمۈش رەڭ بۆشۈكىنى كۆپ قەۋەتلىك پەنجىرىنىڭ ئۈستىگە، ئادىل پادىشاھنىڭ قەبرىسىنى بىر پەنجىرلىك قەبرە سۈپىسىنىڭ ئۈستىگە توختىتىپ، ئەتراپىغا ئارچا دەرىخى ئەھيا قىپتۇ.

شۇنىڭدىن تارتىپ، تۈركىي خەلقلەرنىڭ مۇسبەت ئادەتلىرىنىڭ ئىچىدە ۋاپات بولغان كىشىنى بۆشۈك سىياقىدىكى جىنازىغا سېلىپ دەپنە قىلغاندىن كېيىن، قەبرە ئۈستىگە بۆشۈك سىياقىدىكى قەبرە گۈمبىزى ياساپ قويۇش ئادىتى بارلىققا كەپتۇ.

قاپاق سائەت ھەققىدە رىۋايەت

كۆكتۈرك خانلىقى دەۋرىدە «قاپاق سائەت» ئىجاد بولغانىكەن. گەرچە نەچچە مىڭ يىللاردىن بۇيان ۋاقىت ئۆلچەيدىغان سائەتلەر تۈركۈملەپ ياسىلىپ، كاتتا تەرەققىياتلارغا ئېرىشكەن بولسىمۇ، بىراق خەلق ئېغىزىدا «قاپاق سائەت» دېگەن بىر ئاتالغۇ تاكى ھازىرغىچە ساقلىنىپ قاپتۇ. كۆكتۈرك خانلىق تەۋەلىكىدىكى بىر يېزىدا پالەچ كېسىلىگە مۇپتىلا بولغان

بىر بىمار ياشىغانىكەن، ئۇ ئۆز كېسىلىگە شىپالىق دورا ئىزدەپ بىر تېۋىپنى چاقىرتسا تېۋىپ ئۇنىڭغا بىر نەچچە بۇلاق دورا ياساپ بېرىپ: «كېچە - كۈندۈزنى ئون ئىككى ۋاققا ئايرىپ، ھەر ئىككى ۋاقىتتا بىر قېتىم ئىستېمال قىلىشىڭىز بولىدۇ» دەپ قايتىپ كېتىپتۇ. بىر دورىسىنى تېۋىپنىڭ بۇيرۇغىنىدەك دەل ۋاقىتتا ئىچىش ئۈچۈن بىر كېچە، بىر كۈندۈزنى قانداق قىلىپ ئون ئىككى ۋاققا ئايرىپ ھېسابلاش توغرىسىدا ئۇزاق باش قاتۇرۇپتۇ. بىراق خىيالىغا ھېچنەمە كەلمەپتۇ. ئۇ ئادەتتە چۈشكەچە ئۆي ئىچىدە ياتىدىكەن، چۈشتىن كېيىن ھويلىسىدىكى كاۋا باراڭلىقىغا چىقىپ ياتىدىكەن. ئۇ ھويلىغا چىققاندىن كېيىنمۇ يەنىلا بىر سوتكىدىكى ئون ئىككى ۋاقىتنى قانداق قىلىپ ئايرىش ئۈستىدە ئۇزاق باش قاتۇرۇپتۇ. بىراق خىيالىغا ھېچنەمە كەلمەپتۇ. تاساددىپىي ھويلىدىكى دانلاپ يۈرگەن توخۇلا-ر بىر نېمىدىن ھۈركۈپ قاقاقلغىنىچە كاۋا بارىڭى ئۈستىگە قونۇپتۇ. شۇ ئەسنادا كاۋا بارىڭى ئۈستىدىكى ئۆزى ئۈنۈپ قالغان بىر دانە قاپاق بېغىشىدىن ئۈزۈلۈپ بىمارنىڭ ئالدىغا توككىدە چۈشۈپتۇ. بىمار ئۇزاقتىن - ئۇزاققىچە قاپاققا سىنچىلاپ قاراپ، بىردەمدىن كېيىن ھاياجدىننى باسالماي:

— تاپتىم، تاپتىم، — دەپ ۋارقىراپ كېتىپتۇ. ئۇنىڭ كۆڭلىچە ئىككى تەرىپى ئالمىدەك پولاتايغان، ئوتتۇرىسى خورازنىڭ بوينىدىكى ئىنچىكە بۇ قاپاق ۋاقىت ئۆلچەشكە ئىنتايىن باب كېلىدىغاندەك كۆرۈنۈپتۇ.

شۇنىڭ بىلەن بىمار پەم بىلەن قاپاقتىن تۆشۈك ئېچىپ، ئادالاپ ئۇنىڭ ئىچىگە قۇم قاچىلاپ كاۋا بارىڭىغا ئېسىپ قويۇپتۇ. قاپاقنىڭ بىر تەرىپىدىكى قۇم سىرقىراپ يەنە بىر تەرىپىگە چۈشۈشكە باشلاپتۇ. قۇم چۈشۈپ بولغاندىن كېيىن قاپاقنى دۈم كۆمتۈرۈپ قويۇپتۇ. ئۇ قاپاقنى بىر كېچە - كۈندۈز دېگۈدەك ئاشۇ ھالەتتە ھەرىكەتلەندۈرگەنىكەن، قۇم ئون ئۈچ قېتىم چۈشۈپتۇ. ئۇ قۇمنى ئون ئۈچكە بۆلۈپ بىر ئۈلۈشنى تۆكىۋېتىپ قالغان ئون ئىككى ئۈلۈشنى قاپاق ئىچىگە قاچىلاپ يەنە باراڭغا ئېسىپ قويۇپتۇ، شۇنىڭ بىلەن قاپاق بىر كېچە - كۈندۈزدە ئون ئىككى قېتىم ئۆرۈلىدىغان بولپتۇ.

بۇ خىل ۋاقىت ھېسابلاش بىمارنىڭ دورا يېيىشى ئۈچۈن ئىنتايىن باب كەپتۇ. شۇنىڭدىن بۇيان خەلق ئارىسىدا قاپاق سائەت بارلىققا كەپتۇ.

توپلاپ، رەتلىگۈچى: مۇستاپا مۇھەممەت

(مۇستاپا مۇھەممەت: ئاتۇش شەھەرلىك 2 - ئوتتۇرا مەكتەپتە)

ئۇسسۇل ئىجادچىلىقىنىڭ مىللىيلىكى ۋە ئىقتىسادى

— ئۇيغۇر ئۇسسۇلى ھەققىدىكى بىر كلاسسىك شېئىرنى ئوقۇغاندىن كېيىنكى ئويىلار

مۇختار مەتقۇربان

ئۇسسۇل دېمەك ھەرىكەتچان ھالەتتە شەكىل ھاسىل قىلىدىغان، زامان، ماكان خاراكى-
تېرلىق ھىسسىيات ئىپادىلەيدىغان، ئويۇن كۆرسىتىش خاراكىتېرىدىكى بەدەن سەنئىتىدۇر.
ئۇ مۇئەييەن مۇزىكا ئاساسىدا مەيدانغا كېلىپ، ئۇسسۇلچى بەدىنىنىڭ كۆرۈنۈشلۈك، قىياپەت-
لىك، ھېسسىياتلىق ھەرىكىتى ئارقىلىق ئوبراز يارىتىپ، كىشىلەردە كۈچلۈك قوشما تەسەۋ-
ۋۇر ۋە ئېستېتىك تەسىر قوزغايدۇ.

ئۇيغۇر ئۇسسۇلى ئۇزاق تارىخى جەريانلارنى، كۆپ دەۋرلىك تەرەققىيات مۇساپىسىنى
بېسىپ ئۆتۈپ بۈگۈنگىچە يېتىپ كەلدى. بۇ سەنئەت ئۆز تارىخىدا نۇرغۇن گۈللىنىش ۋە
خاراكتېرلىق قىسمەتلىرىنى باشتىن كەچۈرۈپ، خەلقىمىز بىلەن قان بىلەن گۆشتەك بىر
گەۋدە ۋە تەقدىرداش بولۇپ كەلدى. ئۇيغۇرلارنىڭ شامانىزم ۋە بۇددىزم دەۋرىدىكى ئۇسسۇل
سەنئىتى خېلى تەرەققىي قىلغان بولۇپ، ئىپادىلەش كۈچى ئىنتايىن يۇقىرى بولغان شامانىزم
ۋە بۇددىزم دەۋرى ئۇسسۇللىرىنى بارلىققا كەلتۈرگەن. مۇشۇ ئاساستا ئىسلامىيەت دەۋرىگە
كەلگەندىمۇ ئۇيغۇرلار ئۇسسۇل سەنئىتىدە يۈكسەك تەرەققىياتلارغا ئېرىشكەن. بۇ دەۋردىكى
ئۇيغۇر ئۇسسۇلى ئۆزىنىڭ ئۇسسۇل سەنئىتى تارىخىدا بارلىققا كەلتۈرگەن مول تەرەققىيات
نەتىجىلىرىنى ئاساس قىلغان ھالدا يەنە ئۆز دەۋرىدىكى ئىران، ئەرەب، مىسىر ۋە يۇنان
قاتارلىق جايلاردا بارلىققا كەلگەن ئۇسسۇل مۇۋەپپەقىيەتلىرىنى ئىجادىي قوبۇل قىلىپ،
ئۆزىنىڭ ئېستېتىك سەۋىيىسىنى تېخىمۇ يۇقىرى كۆتۈردى ۋە ئىپادىلەش كۈچىنى يەنىمۇ
ئاشۇردى. شۇڭا، ئۇيغۇر ئۇسسۇلى بارغانلا يەردە ھەرىمىلەت خەلقىنىڭ ئالقىشىغا ئېرىشكەن
ۋە چەت ئەللەرنىڭ يازما مەنبەلىرىدە تۈرلۈك خاتىرىلەر، تەرىپلەشلەر ۋە قىزغىن مەدھىيىلەر
ساقلانغان. مەن ئۇلارنى بۇ يەردە بىر بىرلەپ مىسال كەلتۈرۈپ ئولتۇرماي، بۇ ئىشنى مۇشۇ
ھەقتە ئىزدەنگۈچىلەرنىڭ ئۆزلىرىگە قالدۇرىمەن. بۇ يەردە مەن پەقەت 18 - ئەسىرنىڭ
ئالدىنقى يېرىمىدا يەكەندە ياشاپ ئىجاد ئەتكەن كلاسسىك شائىرىمىز خوجا سىددىق فوتۇھىنىڭ
ئۇيغۇر ئۇسسۇلى ھەققىدە يازغان بىر پارچە غەزىلىنى ئوقۇپ كۆرۈشنى تەۋسىيە قىلىمەن.
چۈنكى بۇ شېئىردا ئۇيغۇر ئۇسسۇلىنىڭ 18 - ئەسىردىكى ھەرىكەت ھالىتى، بەدىئىي
سەۋىيىسى، تەسىرلەندۈرۈش كۈچى، ئۇسسۇلچىنىڭ شوخ، چېۋەر، چاققان ۋە گۈزەل ئورۇن-
داش ماھارىتى ئىنتايىن جانلىق تەسۋىرلەنگەن. شۇنداقلا شائىرنىڭ ئۇيغۇر مىللىي ئۇسسۇلى-
غا بولغان يالقۇنلۇق مۇھەببىتى، قىزغىن ئىشتىياقى، يۇقىرى باھاسى، خەلقىمىزنىڭ ئۆز
ئۇسسۇلىغا بولغان ئاجايىپ مەپتۇنلۇقى مۇۋەپپەقىيەتلىك ئىپادىلەنگەن. شائىر ئۇيغۇر ئۇس-
سۇل ھەرىكىتىنى تەسۋىرلەش بىلەن تەڭ ئۇنىڭغا نىسبەتەن ئۆزىنىڭ لىرىك ھېسسىياتىنى،

سۇبېيكتىپ باھاسىنى بىلدۈرۈشنى زىچ بىرلەشتۈرۈپ، ئاجايىپ تەسىرچان بەدىئىي ئۈنۈم ياراتقان. بۇ غەزەل «بۇلاق» ژۇرنىلىنىڭ 1989 - يىللىق 2 - سان 33-، 34 - بەتلەردە ئېلان قىلىنغان بولۇپ، تولۇق تېكىستى تۆۋەندىكىچە:

جىلۋە ئەيلەپ بەزم ئىچرە بەرقەدەك پەرران ئۇسۇل،
 كۆڭلۈم ئۆتەر، ئەيلەگەيمەن، كافەتى دەۋران ئۇسۇل.
 ئىلگىرى ساپچىپ، كېيىن يانچىپ خىران ئەتكەن چاغى،
 كەبەك ئىلە تاۋۇسنى ئەيلەر بەسى ھەيران ئۇسۇل.
 قول سالىپ، ئىلگىن چېكىپ، ساپچىپ ماڭلىپ، يار تارتىبان،
 تىيرى ئىشقىن كۆكرەكىمدىن ئۆتكەنرۇر پەرران ئۇسۇل.
 چەۋرۈلۈپ ھەۋۋالە يەڭلىغ مەجلىس ئىچرە ھەر تەرەق،
 جانغە ئوت ياقىپ، قىلۇر كۆڭلۈمنى سەرگەردان ئۇسۇل.
 گۈل مەسەللىك گۈل چاغى گۈلگۈن يانچىپ گۈلشەن ئارا،
 ئەيلەدى كۆڭلۈم قۇشنىن بۇلبۇل كەبى ئالان ئۇسۇل.
 خەستەئى مەنزۇن كۆڭۈلگە بۇ ئۇسۇل نې ياقماغاي،
 ئاتەشنىن ئىشقىن بارى ئەل كۆڭلىگە ياققان ئۇسۇل.
 ساپخالىپ بىر قول كۆتەرمەي بار ئۇسۇلچىلار قاچار،
 كۆرمەگەي ئالەم ئېلى مۇنداغ يەنە چاققان ئۇسۇل.
 گەر ئاياغىغە باشنىن قويسە نې تاڭ رەققاسلار،
 رەقس شەھرىگە ئېرۇر بىشۇبە ئۇل سۇلتان ئۇسۇل.
 بۇ ئۇسۇل ۋەسفىنى تىل بىرلە نېچۈك ئەيلەي ئەدە،
 بىر ئاياغ ئورنىچە يەردە يۈزچە ئايلانغان ئۇسۇل.
 ئەيلەدىم بۇ بىر ئۇسۇل ئىسمىن ئۇسۇل، ئەي دوستلار،
 نېگەكىم بىر شوخنىڭ بولماس بۇ رەڭ سامان ئۇسۇل.
 بۇ ئۇسۇل نەززارەسى بېھەددۇ بىپايان ئىمىش،
 يا دەب ئېھسان ئەيلەگىل بېھەددۇ بىپايان ئۇسۇل.
 بۇ ئۇسۇل مۇھتاجىنىڭ مۇھتاجى بولساڭ فەخر بىل،
 ئەي قۇتۇمى، بۇ ئۇسۇل ئېرىمىش شەھى شاھان ئۇسۇل.

[يەشمىسى: قانداق قىلاي، بەزمە ئىچىدە چاقماقتەك تېز ھەرىكەتلەنگەن ئۇسۇل دەۋر ئاپتىدەك كۆڭلۈمنى كۆيدۈرمەكتە. ئىلگىرى چاچىپ، كېيىنگە يانچىپ مېڭىشقا باشلىغان چاغدا بۇ ئۇسۇل كەكلىك بىلەن تۈزنىمۇ ئىنتايىن ھەيران قالدۇرىدۇ. قول سېلىپ، چاۋاك چېلىپ، چاچىپ مېڭىپ، «يار...» دەپ توۋلاپ، بۇ ئۇسۇل ئىشقى ئوقلىرىنى كۆكرىكىمدىن تېشىپ ئۆتكۈزۈۋېتىدۇ. ئولتۇرۇشلاردا خۇددى چاقپەلەكتەك ھەر تەرەپكە چۆرگۈلۈپ، بۇ ئۇسۇل جېنىمغا ئوت يېقىپ، كۆڭلۈمنى سەرگەردان قىلىدۇ.

بۇ ئۇسسۇل گۈل مەۋسۈمىدە گۈلشەندە گۈلدەك جۇلالىنىپ، كۆڭلۈم قۇشنى بۇلبۇل دەك سايرىتىۋەتتى.

خەستە ۋە غەمكىن كۆڭۈلگە بۇ ئۇسسۇل قانداقمۇ خوشياقمىسۇن، ھەممە ئەلنىڭ كۆڭلىگە ئۇسسۇلنىڭ ئىشقى ئوتى تۇتاشقان.

بارلىق ئۇسسۇلچىلار بۇ ئۇسسۇلنى كۆرگەندە، بىر قېتىممۇ قولنى كۆتۈرەلمەي سالىپ-يىپ قېچىشىدۇ، ئالەم ئەھلى بۇنداق چاققان ئۇسسۇلدىن يەنە بىرنى كۆرمىگەن بولغىدى.

بارلىق ئۇسسۇلچىلار ئۇنىڭ ئاياغلىرىغا باش قويسا ئەجەبلەنمەك، چۈنكى بۇ ئۇسسۇل شۈبھىسىزكى، ئۇسسۇل شەھىرىنىڭ سۇلتانىدۇر.

بىر ئاياغنىڭ ئورنىچىلىك يەردە يۈز قېتىمچە ئايلانغان. بۇ ئۇسسۇلنىڭ سۈپەتلىرىنى تىل بىلەن قانداقمۇ بايان قىلىپ تۈگىتەي.

ئەي دوستلار، بۇ بىر ئۇسسۇلنىڭ نامىنى ئۇسسۇل دېدىم، بىر شوخنىڭ بۇنداق گۈزەل ئۇسسۇلى بولماي قالاتتىمۇ.

بۇ ئۇسسۇلغا نەزەر سېلىشنىڭ چەك - چېگرىسى يوق ئىكەن، ئەي تەڭرىم، بىزگە ھېسابسىز ۋە پايانسىز ئۇسسۇل ئاتا قىلغايىسەن.

ئەي فوتۇھى، سەن بۇ ئۇسسۇلغا موھتاجلارنىڭ موھتاجى بولساڭمۇ پەخىرلەن، چۈنكى بۇ ئۇسسۇل جىمىي ئۇسسۇل شاھلىرىنىڭ پادىشاھىدۇر.]

مۇشۇ بىر غەزەلدىنلا مىللىي ئۇسسۇل سەنئىتىمىزنىڭ 18 - ئەسىردىكى شوخ، نازۇك، يېقىملىق، يۇقىرى بەدىئىي سەۋىيىگە ئىگە سىماسىنى كۆرەلەيمىز ۋە خەلقىمىزنىڭ ئۆزىنىڭ ئۇسسۇل سەنئىتىگە بولغان ئوتتەك قىزغىن مۇھەببىتىنى ھېس قىلىمىز؛ مىللىي ئۇسسۇل سەنئىتىمىزنىڭ نەقەدەر باي، قەدىمىي ۋە يۇقىرى ئىستېتىك قىممەتكە ئىگە سەنئەت مىراسى.

بۇنىڭ خەزىنىسى ئىكەنلىكىنى سېزىمىز.

شۇنداق ئىكەن، ھازىرقى ئۇسسۇل ئىجادىيەتچىلىرىمىز ئۆزىدە مىللىي ئۇسسۇل سەنئىتىگە نىسبەتەن قىزغىن مۇھەببەت ۋە يۈكسەك مەسئۇلىيەت تۇيغۇسىنى ئويغىتىپ، مىللىي ئۇسسۇل بايلىقلىرىنى تىرىشىپ قېزىشى، مىللىيلىككە ئېتىبار بېرىشى، مىللىيلىكنى ئاساس قىلغان ھالدا زامانىۋىيلىققا يۈزلىنىشى زۆرۈر. زامانىۋىيلىق دېگىنىمىز، باشقىلارنى قارىسىد.

غىلا دوراش ياكى سەنئەتنى شالغۇتلاشتۇرۇش دېگەنلىك ئەمەس بەلكى مىللىي سەنئەتنى ئۆزىنىڭ مىللىي ئالاھىدىلىكىنى تولۇق ساقلىغان ئاساستا زامانىۋى سەۋىيىگە كۆتۈرۈش دېگەنلىكتۇر. ئەگەر بىزنىڭ ئۇسسۇل ئىجادىيىتىمىز مىللىيلىكتىن ئايرىلىپ قالسا، ئۇ ئۆزىنىڭ مەنبەسىدىن ئايرىلىپ قالىدۇ، يىلتىزىدىن ئايرىلىپ قالىدۇ، ئۆزىنىڭ ئۇل - ئاساسىدىن ئايرىلىپ قالىدۇ، ئاخىر بېرىپ ئۆزىنىڭ تاماشىبىنىدىن، ئىگە - چاقىسىدىن ئايرىلىپ قالىدۇ.

ئۇسسۇل كۈچلۈك مىللىي خاراكتېرگە ئىگە. ئۇنىڭ خاسلىقىنى قوغداش سەنئەتكارنىڭ باش تارتىپ بولمايدىغان مەجبۇرىيىتى. بۇلۇپمۇ ھەرقايسى سەنئەت ئۆمەكلىرىدىكى ئۇسسۇل ئىجادىيەتچىلىرى ئۇسسۇل سەنئىتىنىڭ خاسلىقى ۋە مىللىيلىكىنى ھەرگىزمۇ چەتكە قاقماس.

لىقى كېرەك. كۆپىنچە مۇسۇلمانلار ئۇسسۇلنى ئۆزىنىڭ خاسلىقى دەپ قارايدۇ.

خەلق ئۇسسۇللىرى - مىللىي ئۇسسۇللارنىڭ يولىغا مانا مۇشۇ نۇقتىنى چىقىش قىلغان ئاساستا، ئۇسسۇل ئىجادىيەتچىسى ئالدى بىلەن ئۆزى ۋەكىللىك قىلىۋاتقان مىللەتنىڭ مىللىي مەدەنىيىتى، مىللىي پىسخىكىسى، مىللىي ئاڭ فورماتسىيەسىنى تولۇق چۈشىنىش، بۇ ھەقتە

ئېنىق تونۇشقا ئىگە بولۇپ، ئۆزىدە ساپ بولغان مىللىي روھ يېتىلدۈرۈشى كېرەك. ئىجادىيەتچىدىكى مىللىي روھ ۋە مىللىي غۇرۇر قانچە كامال تاپسا، ئۇنىڭ بېرىدىغان مېۋىلىرى شۇنچە تەملىك ۋە يېقىملىق بولىدۇ.

ئۇسسۇل سەنئىتى — تارىختىن مەنبە ئېلىشى، رېئال تۇرمۇشتىن ئەندىزە ئېلىش ۋە كىشىلەرنىڭ نازۇك ھېس - تۇيغۇلىرىنى زامانىۋىلىق بىلەن زىچ بىرلەشتۈرۈپ ئەكس ئەتتۈرۈشى كېرەك.

ئىجادىيەتچى تۇرمۇشقا چوڭقۇر چۆكۈپ خەلق ئارىسىدىن سەنئەت بايلىقلىرىنى قېزىپ چىقىشى ھەمدە تارىخ ئۆگىنىشكە، بولۇپمۇ ئۆز مىللىتىنىڭ تارىخىنى، مەدەنىيىتىنى ئۆگىنىشكە ئالاھىدە ئەھمىيەت بېرىشى زۆرۈر. تارىخ ۋە مەدەنىيەت بىلىملىرىنى ئىگىلەش ئارقىلىق ئۆز مىللىتى ھەققىدە ئېنىق تونۇشقا ئىگە بولغاندا ئەكس ئەتتۈرۈش دائىرىسىنى كېڭەيتكىلى، مىللىي خاسلىقىنى نامايان قىلغان بولىدۇ.

ھازىر سەھنىلەرگە قارايدىغان بولساق، كىشىلەرنى خۇشال قىلىدىغان ياخشى ئۇسسۇل نومۇرلىرىمۇ بار، لېكىن ئېھتىياجى قاندۇرالمىدۇ. خەلقنىڭ تەشەنالىقىنى قاندۇرالايدىغان، ئاچقان يېرىگە بارىدىغان ئۇسسۇل نومۇرلىرى كۆپ ئەمەس. سەھنىدە ئۇسسۇل كۆپ بولغان بىلەن ئۇنىڭ ئىچىدە چوڭقۇر توختىغىدەكلىرىنىڭ بەك ئازلىقى ئادەمنى ئەپسۇسلاندۇرىدۇ. سەھنىلەردە ئوينىلىپ يۈرگەن «ئاتالمىش» لار ئىچىدە نەسلى - نەسەبى ئېنىق بولمىغان غەلىتە تۆرەلمىلەرمۇ كۆپىيىپ كەتتى. بۇنداق نەرسىلەر كۆڭۈلنى غەش قىلىپ، كىشىنى بىزار قىلماقتا. كۆپلىگەن ئۇسۇللار گەرچە زامانىۋىلىقنى ئۆزىدە ئەكس ئەتتۈرگەندەك قىلغان بىلەن ئەمەلىيەتتە ئەبجەش مەدەنىيەتنىڭ، دورامچىلىقنىڭ مەھسۇلى. ئۇنى ئىجادىيەت دېگىلى بولمايدۇ، سەنئەت دېگىلى تېخىمۇ بولمايدۇ. بۇ خىل ئۇسۇللار مىللەت پىسخىكىسىنى ئۆزىدە ئەكس ئەتتۈرمىگەن بولغاچقا، ئۇنى خەلق ئاممىسى قوبۇل قىلالمايدۇ خەلق قوبۇل قىلالمىغان ئىكەن، ئەلۋەتتە ئۇنىڭ تەسىر قىلىش كۈچى ۋە مەۋجۇد بولۇش كۈچى يوق، دېگەن گەپ.

بىر مىللەتنىڭ ئۇسسۇلى شۇ مىللەتنىڭ مىللىي خاسلىقى ۋە پىسخىك ئالاھىدىلىكىنى ئېنىق گەۋدىلەندۈرۈپ بېرەلەيدۇ. مۇشۇ نۇقتىنى گەۋدىلەندۈرۈشتە ئىجادىيەتچىدە مىللەتنىڭ كىيىم سەنئىتى ۋە باشقا سەنئەت شەكىللىرى جەھەتتە ئېنىق تونۇش بولۇش زۆرۈر. سەھنىدە بولسا مىللەتنىڭ ئۆز خاسلىقىنى ئىپادىلەپ بېرەلەيدىغان ۋە ئۆز - ئۆزىنى نامايان قىلىدىغان ئورنى، مىللەتنىڭ بەزى مىللىي ئۆرپ - ئادىتى ھازىرقى دەۋردە پەقەت سەھنىدىلا ساقلىنىپ قېلىۋاتىدۇ. مانا مۇشۇنداق ئەھۋالدا سەھنىنى ئەبجەش مەدەنىيەتنىڭ نامايەندىسى قىلىپ بەرگەنلىك تولىمۇ ئەپسۇسلىنارلىق ئىش بولىدۇ.

سەھنىنىڭ ساپلىقىنى قوغداش ئۇسسۇل ئىجادىيەتچىسىنىڭ مۇقەددەس بۇرچى، مىللىيلىك ئۇسسۇل ئىجادىيىتىنىڭ جېنى.

(ئاپتور: خوتەن ۋىلايەتلىك «يېڭى قاشتېشى» ناخشا - ئۇسسۇل ئۆمىكىدە)

كاتتا تىلشۇناسلار بۈيۈك ئىپادىسى

– ئۇلۇغ ئالىم مەھمۇد كاشغەرى تەۋەللۇتىنىڭ 1000 يىللىقى شەرەپىگە ئاتالغان كاتتا يىغىلىش

ئەخمەت مۆمىن تارىمى

ئۆزلىرىنىڭ ئۇلۇغ ئالىملىرىنى ياد ئېتىش، خاتىرىلەش، ئۇلارنىڭ ئىجادىي ئەمگىكى ۋە ئىلمىي ھاياتىنى تەتقىق قىلىش مەدەنىيەتلىك ئەل ۋە خەلقنىڭ باش تارتىپ بولمايدىغان مۇقەددەس ئىشىدۇر ھەم ئىلىمگە، ئىلىم ئەھلىگە بولغان ئىززەت – ھۆرمىتىنىڭ ئىپادىسىدۇر.

2005 – يىلى 10 – ئاينىڭ 4 – كۈنىدىن 6 – كۈنىگىچە، ئۇيغۇر مەدەنىيىتىنىڭ قەدىمىي بۆشۈكلىرىدىن بىرى بولغان قەدىمىي شەھەر ئەزىزانە قەشقەردە ئۇيغۇر خەلقىنىڭ ئۇلۇغ ئالىمى، بۈيۈك تىلشۇناسى مەھمۇد كاشغەرى دۇنياغا كەلگەنلىكىنىڭ 1000 يىللىقىنى خاتىرىلەش مەملىكەتلىك ئىلمىي مۇھاكىمە يىغىنى داغدۇغىلىق ھەم تەنتەنىلىك ھالدا ئېچىلدى.

مەھمۇد كاشغەرى دۇنيا خەلقى ئېتىراپ قىلغان، 11 – ئەسىردە قاراخانىيلار خانلىقى دەۋرىدە ياشاپ ئۆتكەن ئۇلۇغ ئۇيغۇر ئالىمى. ئۇ بىر ئۆمۈر ئىلىم – ئېرفان بىلەن شۇغۇللاندى. ئىلىم تەتقىقاتىغا ئۆزىنى بېغىشلاپ، ئۆمۈرلۈك ئىلمىي ئەمگىكىنىڭ سەمەرىسى سۈپىتىدە «دىۋانۇ لۇغاتىت تۈرك» تىن ئىبارەت بۇ ئۆلمەس، بۈيۈك ئەسەرنى يېزىپ چىقىپ، ئۇيغۇر مەدەنىيەت خەزىنىسىگە، دۇنيا مەدەنىيەت خەزىنىسىگە بىر مەڭگۈ ئۆچمەس يېگانە گۆھەرنى قالدۇرۇپ كەتكەن. بۈيۈك قامۇس «دىۋانۇ لۇغاتىت تۈرك» مەزمۇن جەھەتتىن تولىمۇ كۆپ قىرلىق، ئۈنۈنۈپرسال، قاراخانىيلار خانلىقى دەۋرىدىكى ماددىي، مەنىۋى تۇرمۇشنىڭ ھەممە تەرەپلىرىنى يورۇتۇپ بەرگەن بولۇپ، ئۇنىڭدىكى بىلىم، مەزمۇنلارنىڭ تېرەن ۋە كەڭلىكىدىن قارىغاندا، ئۇ ئاللىقاچان «لۇغات» سۆزىنىڭ ھازىرقى مەنىسىدىن زور دەرىجىدە ھالقىپ كەتكەن. ئۇ ھەقىقەتەنمۇ تۈركىي (تىللىق) خەلقلەر مەدەنىيىتىنىڭ بۈيۈك قامۇسى، دۇنيا تىلشۇناسلىقىدىكى ئۇلۇغ ئەسەر، بۈيۈك ئابىدە ھېسابلىنىدۇ.

بۇ قېتىمقى يىغىننى شىنجاڭ ئۇيغۇر ئاپتونوم رايونلۇق پارتكوم، خەلق ھۆكۈمىتى، شىنجاڭ ئۇيغۇر كلاسسىك ئەدەبىياتى ۋە مۇقام ئىلمىي جەمئىيىتى، ئاپتونوم رايونلۇق مىللەتلەر تىل – يېزىق خىزمىتى كومىتېتى، مەدەنىيەت نازارىتى، جۇڭگو ئىجتىمائىي پەنلەر ئاكادېمىيىسى ئاز سانلىق مىللەتلەر ئەدەبىياتى ئىنىستىتوتى، مەركىزىي مىللەتلەر ئۇنۋېرسىتېتى، جۇڭگو ئۇيغۇر تارىخى ۋە مەدەنىيىتى تەتقىقات جەمئىيىتى، شىنجاڭ ئۇيغۇر ئاپتونوم رايونلۇق ئىجتىمائىي پەنلەر ئاكادېمىيىسى، شىنجاڭ ئىجتىمائىي پەن ساھەسىدىكىلەر بىر-لەشمىسى، شىنجاڭ ئۇنۋېرسىتېتى، شىنجاڭ پېداگوگىكا ئۇنۋېرسىتېتى، قەشقەر ۋىلايەتلىك پارتكوم، مەمۇرىي مەھكىمە، قەشقەر پېداگوگىكا ئىنىستىتوتى، قەشقەر كۈنئەھەر ناھىيەسى بىرلىكتە تەشكىللىگەن ۋە ئۇيۇشتۇرغان بولۇپ، يىغىنغا ئاپتونوم رايون ئىچى – سىرتىدىن 150 كە يېقىن ئالىم – مۇتەخەسس قاتنىشىپ، 100 پارچىدىن ئارتۇق نادىر ئىلمىي ماقالىسىنى يىغىنغا سۈندۈ.

يىغىننىڭ ئېچىلىش مۇراسىمىدا ئاپتونوم رايونلۇق پارتكومنىڭ مۇئاۋىن شۇجىسى، ئاپتونوم رايوننىڭ رەئىسى ئىسمائىل تىلۋالدى، ئاپتونوم رايونلۇق مەدەنىيەت نازارىتىنىڭ نازىرى، شىنجاڭ ئۇيغۇر كلاسسىك ئەدەبىياتى ۋە مۇقام ئىلمىي جەمئىيىتىنىڭ رەئىسى ئابلىز ئابدۇرېھىم مۇھىم سۆز قىلدى. يىغىن ئەھلى تىل - ئەدەبىيات، تارىخ - مەدەنىيەت، ماددىي مەدەنىيەت، ئۇنۋېرسال تەتقىقات بويىچە تۆت گۇرۇپپىغا بۆلۈنۈپ، ئالىم مەھمۇد كاشغەرى ۋە قامۇس «دىۋانۇلۇغاتىت تۈرك» نى چۆرىدەپ ئىلمىي مۇھاكىمە قىلىشتى ھەم قەشقەردىكى مەشھۇر مەدەنىيەت يادىكارلىقلىرى ئورنى، مەنزىرگاھلارنى، جۈملىدىن مەھمۇد كاشغەرى مازىرىنى ئېكىسكۇرسىيە قىلدى. يىغىننىڭ يېپىلىش مۇراسىمىدا ئاپتونوم رايوننىڭ رەئىسى كۈرەش مەخسۇت مۇھىم سۆز قىلدى، شۇنداقلا غازى ئەھمەد، ئىمىن ئەھمىدى، ئارسلان ئابدۇللا، مۇھەممەد سالىھ داموللا، سۇلتان مامۇت ئىبراھىم، ئابدۇرەئۇپ پولات تەكلىماكا. نى، ئىسراپىل يۈسۈپ، مەمەت ئەيسا، چېن گۇاڭيا، خۇاڭ جۇڭشىڭ قاتارلىقلار يىغىنغا قاتناشقان ئالىم، مۇتەخەسسسلەرگە ۋاكالىتەن ئۆزلىرىنىڭ ئىلمىي ماقالىرىنى ئوقۇپ ئۆتتى. ئاخىرىدا «دىۋانۇلۇغاتىت تۈرك» نىڭ ھازىرقى زامان ئۇيغۇرچىسىنى تەرجىمە، نەشر قىلىشقا كۆرۈنەرلىك تۆھپە قوشقان ئىبراھىم مۇتتىي، **ئابدۇرېھىم ئۆتكۈر**، مەرسۇلتان ئوسمان، ئىمىن تۇرسۇن قاتارلىق 21 ئالىم - مۇتەخەسس ۋە قەشقەر كۈنئەھەر ناھىيىلىك مەدەنىيەت يادىكارلىقلىرىنى باشقۇرۇش ئىدارىسى كاتتا تەقدىرلەندى.

بۇ قېتىمقى يىغىندا، ئالىم مەھمۇد كاشغەرى ۋە قامۇس «دىۋانۇلۇغاتىت تۈرك» تەتقىقا-تىنى قانات يايدۇرۇش جەھەتتە نۇقتىلىق قىلىپ مۇنۇلار ئوتتۇرىغا قويۇلدى:

بىرىنچى، «دىۋان» نى بىر پۈتۈنلۈك نۇقتىسىدىن تۇرۇپ تەتقىق قىلىش كېرەك، يەنى «دىۋان» نى ھەرقايسى تارماق پەنلەر بويىچە تەتقىق قىلىشنى بىر پۈتۈن گەۋدە سۈپىتىدە ئۇنۋېرسال تەتقىق قىلىشقا يۈزلەندۈرۈپ، «دىۋان» تەتقىقاتىنىڭ توغرا يۆنىلىشىگە ۋە ھەقىقىي نەتىجىسىگە كاپالەتلىك قىلىش لازىم.

ئىككىنچى، «دىۋان» دىن «چىقىش» ۋە «دىۋان» غا «كىرىش» نى تەڭ تۇتۇش كېرەك، يەنى نوقۇل «دىۋان» نىڭ ئۆزىنىلا تەتقىق قىلماي، بەلكى «دىۋان» دىكى ئۇچۇرلارنى تۇتقا قىلىپ، ئۇنىڭدا يورۇتۇلغان زامان ۋە ماكاننى ھازىرقى زامان ۋە ماكان بىلەن باغلاپ تەتقىق قىلىپ، بۇنىڭغا يەنە «دىۋان» دىكى مەلۇماتلاردىن ئىسپات - پاكىت تېپىش لازىم.

ئۈچىنچى، «دىۋان» دا بېرىلگەن مەلۇماتلار بىلەن ھازىرقى رېئال پاكىتلارنى سېلىشتۇرۇپ تەتقىق قىلىش كېرەك. يەنى «دىۋان» دىكى تىل، مەدەنىيەت ئۇچۇرلىرى بىلەن ھازىرقى تىل - مەدەنىيەت ئىزنالىرىنى سېلىشتۇرۇپ تەتقىق قىلىپ، ئۇلار ئوتتۇرىسىدىكى ۋارىسچانلىق ۋە ئىزچىللىقنى تېپىپ چىقىپ، بۇ ئارقىلىق ئەنئەنىۋى تىل، مەدەنىيەتنى قوغداش، يات تىل، مەدەنىيەتكە ئېغىپ كېتىشنى توسۇش لازىم.

بۇ قېتىمقى يىغىننىڭ ئەڭ چوڭ نەتىجىسى ۋە ئەھمىيىتى شۇ بولدىكى، يىغىندا ئالىم مەھمۇد كاشغەرى ۋە قامۇس «دىۋانۇلۇغاتىت تۈرك» تەتقىقاتىدىكى ئىلگىرىكى نەتىجىلەر مۇئەييەنلەشتۈرۈلۈپ، تەجرىبىلەر خۇلاسلىنىپ، كېيىنكى تەتقىقات نىشانى كۆرسىتىپ بېرىلدى. ئۇلۇغ ئالىم مەھمۇد كاشغەرى ۋە بۈيۈك قامۇس «دىۋانۇلۇغاتىت تۈرك» نىڭ دۇنيا مەدەنىيەت تارىخىدىكى ئورنى ۋە رولى يەنە بىر قېتىم مۇئەييەنلەشتۈرۈلدى. قىسقىسى، بۇ كاتتا يىغىن زور داغدۇغا بىلەن باشلىنىپ، زور غەلبە بىلەن ئاخىرلاشتى.

ئۇلۇغ ئالىم، بۈيۈك تىلشۇناس، گىگانت ئىنسان مەھمۇد كاشغەرىنىڭ نۇرانە روھى مەڭگۈ ياشىنىغۇسى ۋە ئۇنىڭ شەرىپى يولىدا تېخىمۇ ئەھمىيەتلىك ئەجىر - مېھنەتلەر قىلىنىغۇسى!

(ئەخمەت مۆمىن تارىمى: شىنجاڭ خەلق نەشرىياتىدا، مۇھەررىر)

«بۇلاق» ژۇرنىلىنىڭ 2006 - يىللىق سانلىرىغا مۇشتەرى بولغايسىز!

ئەجداد بىلەن ئەۋلاد ئوتتۇرىسىدىكى مەنىۋى رىشتە — «بۇلاق» ژۇرنىلى

ژۇرنىلىمىز نەشر قىلىنغان 26 يىلدىن بۇيان، ئۇيغۇر كلاسسىك ئەدەبىياتى ۋە فولكلورى (ئەنئەنىۋى مەدەنىيەتتى) نىڭ بىباھا خەزىنىسى سۈپىتىدە، تارىخنىڭ سىنىقىدىن ئۆتكەن نۇرغۇن ئېسىل مىراسلارنى، سەرخىل ئەسەرلەرنى قۇتقۇزۇپ، رەتلەپ تونۇشتۇرۇپ ئىزچىل ھالدا خەلقىمىزنىڭ قەدىرلىشىگە، ياقتۇرۇشىغا سازاۋەر بولۇپ كەلدى ھەمدە دىيارىمىز ئىچى - سىرتى، ھەتتا خەلقئارا ئىلىم ساھەسىدىكى تۈركلۈكلەر، ئۇيغۇرشۇناسلار بىرىنچى قول ماتېرىيال سۈپىتىدە پايدىلىنىدىغان ئەڭ نوپۇزلۇق، ئەتىۋارلىق ژۇرنالغا ئايلاندى. ژۇرنىلىمىز ۋاقىت ئۆتكەنسېرى ئۆزىنىڭ ئۇپرىماس قىممىتىنى نامايان قىلىپ، ئوقۇرمەنلەر ئىچى ئۆزلۈكسىز ئېشىپ باردى، ئالقىش ۋە مەدەتلەرگە داۋاملىق ئائىل بولدى. مۇشۇ مۇناسىۋەت بىلەن ژۇرنىلىمىزنى قوللاپ كېلىۋاتقان بارلىق ئىخلاسەن ئاپتورلىرىمىزغا، ھېرىسمەن ئوقۇرمەنلىرىمىزگە ئوتلۇق سالام يوللايمىز.

بىز ژۇرنىلىمىزنىڭ 2006 - يىللىق سانلىرىدىن باشلاپ يەنە ئۇتۇقلىرىمىزدىن ئۆزىمىزگە، سەۋەنلىكلىرىمىزدىن ساۋاق ئېلىپ، ژۇرنىلىمىزنى خەلقىمىز تېخىمۇ سۆيۈپ ئوقۇيدىغان، تۈركلۈكلەر، ئۇيغۇرشۇناسلار يەنىمۇ ئەتىۋارلايدىغان، ھەم قىممەتلىك ھەم تەسىركار ژۇرنالغا ئايلاندۇرۇشقا ئىشەنچىمىز، ئىخلاسىمىز ۋە غەيرىتىمىز كامىل. 2006 - يىللىق سانلىرىمىزدا يەنە «ئۇيغۇر كلاسسىك ئەدەبىياتىدىن»، «ئۇيغۇر كلاسسىك خاتىرە ئەدەبىياتىدىن»، «شەرق كلاسسىك ئەدەبىياتىدىن»، «شەرق كلاسسىك خاتىرە ئەدەبىياتىدىن»، «خەلق ئېغىز ئەدەبىياتىدىن»، «ئەدەبىي مۇھاكىمىلەر»، «ئېتنوگرافىيە، گېئوگرافىيە تەتقىقاتى»، «ئارخېئولوگىيە، دىن ۋە فولكلور تەتقىقاتى»، «تىل، تارىخ ۋە مەدەنىيەت تەتقىقاتى»، «ئۇيغۇر پەلسەپىسى تەتقىقاتى»، «تېبابەت دۇردانىلىرى ۋە تەتقىقاتى»، «بىزنىڭ تەتقىقاتچىلىرىمىز»، «بىزدىكى ئەخلاق - پەزىلەت»، «بىزنىڭ مائارىپ، تەنتەربىيە»، «بىزدىكى قانۇن ۋە باشقۇرۇش شەكىللىرى»، «ئەجدادلار نەسەبىتى»، «مەشھۇر ئەسەرلەر»، «مەشھۇر شەخسلەر»، «مەشھۇر ئۇيغۇرشۇناسلار»، «كلاسسىك ئەدەبىيات دەرسخانىسى»، «مەشھۇر شەخسلەر ھەققىدە ھېكايىلەر»، «تارىختىن ئىزلار»، «دەۋرىمىز سەھىپىلىرىدە»، «ئۇچۇرلار» قاتارلىق سەھىپىلىرىمىز بويىچە نادىر، جەلپكار ئەسەرلەر تەپەككۈرىڭلار ۋە ھۇزۇرۇڭلارغا سۈنۈلىدۇ.

ئەجدادلىرىمىز قالدۇرغان بىباھا مەدەنىيەت مىراسلىرىدىن ئوزۇقلىناي، ھۇزۇر ۋە غورۇر ئالاي دېسىڭىز، ژۇرنىلىمىزنىڭ 2006 - يىللىق سانلىرىغا مۇشتەرى بولغايسىز، قەدىردانلىرىڭىزغا تونۇشتۇرغايسىز.


ژۇرنىلىمىز پوچتا ئارقىلىق مۇشتەرى قوبۇل قىلىدۇ.

ژۇرنىلىمىزنىڭ پوچتا ۋاكالىت نومۇرى: 108 - 58.

يەككە باھاسى: 6.50 يۈەن.

يېرىم يىللىق باھاسى: 19.50 يۈەن.

يىللىق باھاسى: 39 يۈەن.





源泉 (布拉克)(维吾尔文) 总104期 (قوش ئايلىق ژۇرنال) ئومۇمىي 104-سان بۇلاق
BULAK A bimonthly Journal in Uighur Language

新疆人民出版社编辑出版
(乌鲁木齐市解放南路348号)
乌鲁木齐市邮局发行
中国国际图书贸易总公司国外发行
全国各地邮局订阅

国内统一刊号: CN65-1063/I
本刊代号: 58-108 定价: 6.50元
ISSN 1005-0876/ 国外代号: Q1118

شىنجاڭ خەلق نەشرىياتى تۈزدى ۋە نەشر قىلدى
(ئۈرۈمچى شەھىرى جەنۇبىي ئازادلىق يولى 348-نومۇر)
ئۈرۈمچى شەھەرلىك پوچتا ئىدارىسىدىن تارقىتىلدى
جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ
جايلاردىكى پوچتا ئىدارىلىرى مۇشتەرى قوبۇل قىلىدۇ

مەملىكەت بويىچە بىرلىككە كەلگەن ژۇرنال نومۇرى:
ۋاكالىت نومۇرى: 58-108. باھاسى: 6.50 يۈەن
چەت ئەللەرگە تارقىتىش ۋاكالىت نومۇرى: Q1118